

# ڳالهيون منهنجي ڳوٺ جون

[سارو شيون ۽ تاريخ]

ليکڪ

خادم تالپر

ڳالهيون منهنجي ڳوٺ جون: خادم تالپر

ڳالهيون پيٽ ورن ۾، وڏي وٺ ٿيون،  
پر سين مون نه ڪيون، گوشتي گڏيا نه سپرين.  
(شاه)

# ڳالهيون منهنجي ڳوٺ جون

[ سارو ٿيون ۽ تاريخ ]

ليکڪ

خادم تالپر

شمشير الحيدري اڪيڊمي - بدين  
2020ع

ڊجيٽل ايڊيشن

سند سلامت ڪتاب گهر  
2024ع

حق ۽ واسطا محفوظ

ڪتاب جو نالو	:	ڳالهيون منهنجي ڳوٺ جون
موضوع	:	تاريخ/يادگيريون
ليکڪ	:	خادم تالپر
ايڊيشن پھريون	:	ڊسمبر 2020ع
ڊزائين/لي آئوٽ	:	مور ساگر
ڪمپوزنگ	:	مقبول احمد چانگ، مقبول ڪپوزنگ سينٽر بدين
چپائيندڙ	:	شمشير الحيدري اڪيڊمي - بدين
چپيندڙ	:	ساحل پرنٽرز حيدرآباد. 0333_2634650

ڊجيٽل ايڊيشن: سنڌ سلامت ڪتاب گهر

[www.sindhslamat.com](http://www.sindhslamat.com)

ع 2024

---

قيمت: 400 روپيا

---

## انتساب

هي ڪتاب ”ڳالهائون منهنجي ڳوٺ جون“ منسوب  
ٿا ڪريون. هن ڳوٺ جي ان عظيم بزرگ هستي کي جنهن  
هن ڳوٺ ۾ اسڪول کولي، ڳوٺاڻن کي تعليم جي روشني  
سان سگهه ڏني، علم، ادب، حياءَ، سيڪاريو هڙان ۽ وڙان خرچ  
ڪري ڳوٺ جي نوجوانن کي تعليم ۽ روزگار مهيا ڪرڻ ۾  
مدد ڪئي.

اها شخصيت آهي سائين لطف علي تالپر جنهن  
جي محنت ۽ ڪوشش سان هي ڳوٺ سڄي سنڌ جو مثالي  
ڳوٺ بنيو آهي جنهن کي اسان سؤ سؤ سلام پيش ٿا ڪريون.

**- خادم تالپر**

## سند سلامت پاران

سند سلامت ڪتاب گهر پاران خادم ٽالپر جي لکيل يادن ۽ سارو ٿين تي مشتمل ڪتاب ”ڳالهيون منهنجي ڳوٺ جون“ اوهان اڳيان حاضر آهي.

هن ڪتاب ۾ بظاهر ته خادم ٽالپر سندس ڳوٺ انڊهلي جي ڪهاڻي لکي آهي، پر درحقيقت هيءُ ڪهاڻي ٿوري گهڻي فرق سان سنڌ جي سمورن ڳوٺن جي ڪهاڻي آهي. هن ڪتاب پڙهڻ سان پڙهندڙ جي ذهن جي اسڪرين تي ڳوٺاڻي زندگيءَ جي دل پذير تصوير اهڙي سڀاويڪ نموني اُڀري اچي ٿي، جنهن ۾ فطرت جا سمورا دلڪش رُوپ سروپ موجود آهن. ڳوٺ انڊهلو سنڌ جو مثالي ڳوٺ اُن ڪري بڻيو آهي، جو اُن ۾ رهندڙ ماڻهو ۽ سندن ڪردار به مثالي آهن، جن کي سائين خادم هن ڪتاب ۾ سموئي نه رڳو انڊهلي ۽ اُن جي واسين جي تواريخ رقم ڪئي آهي، پر اُن سان گڏ سنڌ جي هڪ سڀاڄي دؤر کي به محفوظ ڪيو آهي.

هي ڪتاب شمشيرالحيدري اڪيڊمي، بدين پاران **ساحل پبلڪيشن، حيدرآباد** وٽان ڊسمبر 2020ع ۾ ڇپايو ويو. ثورائتا آهيون مور ساگر جا، جنهن ڪتاب جي ڪمپوز ڪاپي موڪلي ۽ سند سلامت ڪتاب گهر ۾ پيش ڪرڻ جي اجازت ڏني.



محمد سليمان وساڻ

مينيجنگ ايڊيٽر (اعزازي)

سند سلامت ڊاٽ ڪام

[sulemanwassan@gmail.com](mailto:sulemanwassan@gmail.com)

[www.sindhsalamat.com](http://www.sindhsalamat.com)

[books.sindhsalamat.com](http://books.sindhsalamat.com)

## فهرست

نمبر	مضمون	صفحہ
•	پنهنجي پاران خادم ٽالپر	9
•	مهاڳ پريت پال سنگھ سوڍو	11
•	پيش لفظ ڊاڪٽر شرف الدين ٽالپر	14
•	روشن راهن جو پانڌي مير بشير ٽالپر	21
•	هڪ استاد جون علمي ڪاوشون ڪاشف ٽالپر	25

## باب پهريون

### ڳوٺ جو تاريخي پس منظر

•	ڳالهيون پنهنجي ڳوٺن جون	31
•	ٽالپر قبيلي جو تاريخي پسمنظر	34
•	اڏيو جو اوڏن سوڍنگر ڍلومڙي	38
•	ڳوٺ انڊهلي ۾ انقلابي تبديليون	44
•	ڳالهيون نراليون	49
•	ڳوٺ انڊهلي جي سماجي صورتحال	51

## باب ٻيو

### ڳوٺ جون معروف شخصيتون

•	ڳوٺ جون مشهور معروف شخصيتون ۽ ڪردار	55
•	مير غلام شاه ٽالپر	56
•	مير جان محمد عرف مير جانڻ ٽالپر	59
•	سائين لطف علي ٽالپر	62
•	حاجي فتح علي ٽالپر	68

71	پروفيسر ڊاڪٽر عبدالڪريم تالپر	•
73	خادم تالپر	•
76	مير غلام محمد ليڪچرار	•
80	مير غلام محمد 'ڪونڌر' (مير بشير)	•
87	مير غلام مصطفيٰ تالپر	•
92	ڊاڪٽر علي نواز تالپر	•
94	مير غلام الله تالپر	•
96	مير عبدالعزيز تالپر	•
97	سيٺ حاجي غلام محمد تالپر	•
99	سيٺ مير اعظم خان تالپر	•
101	حاجي نور محمد (نور خان) تالپر	•
104	عبدالستار "شڪاري"	•

## باب ٽيون

### (ڳوٺ جا پاڙا ۽ شجرا)

107	مولوبين جو پاڙو	•
113	رئيسن جو پاڙو / رحيم خان جو پاڙو	•
116	دوست علي جو پاڙو	•
117	ڏاڏا آدم جو پاڙو	•
118	عبدالله واڍي جو پاڙو	•
120	حاجي لعل بخش تالپر جو پاڙو	•
126	حاجي محمد علي جو پاڙو	•
127	محمد علي انو جو پاڙو	•
130	گلڻ جو پاڙو	•
133	حيدر تالپر جو پاڙو	•

135	مير بهادر جو پاڙو	•
137	مير جعفر خان جو پاڙو	•
140	حاجي فتح علي جو پاڙو	•
142	عبدالرحمان جو پاڙو	•
143	مير فضل محمد ٽالپر جو پاڙو	•
145	مير غلام حيدر جو پاڙو	•
147	گهرامي پاڙو	•
155	مامون خان (محمد خان) جو پاڙو	•
156	ٽالپرن کان سواءِ ٻيون ذاتيون ۽ قبيلو	•

## باب چوٿون

### (شاعري)

161	حيدر ٽالپر	•
170	غلام محمد ڪونڌر	•
178	خادم ٽالپر	•
185	ڊاڪٽر اعجاز ٽالپر	•



## پنهنجي پاران

گهڻي وقت کان خيال هئم ته جنهن ڳوٺ ۾ جنم ورتو اٿم. جتي بچپن جا املهه پل گذاريم. جتي پنهنجي ننڍڙن دوستن سان رانديون ڪيم. جتي پنهنجي مائٽن جي هنجهر ۾ گرمي حاصل ڪيم. جتي جون خوشيون، رونقون، بهارون، توڙي جتي درد ۽ وڇوڙا، ۽ ڳوٺاڻن کي ڏک ۽ محرومين ۾ لڇندي ڏٺم. انهيءَ ڳوٺ، انهي خطي جي صورتحال ۽ پنهنجي وقت جي تاريخ لکجي. انهي خيال کي نظر ۾ رکندي ڳوٺ جي تاريخ لکڻ لاءِ ڳوٺ جي جهونن ڳوٺاڻن کان حال احوال وٺڻ، لکڻ، ۽ پوءِ وري انهن ڳالهين جي تصديق لاءِ مختلف ماڻهن کان رايو وٺڻ شروع ڪيم ته ڪتاب ”ڳالهيون منهنجي ڳوٺ جون“ آهستي آهستي پنهنجي بهتر شڪل اختيار ڪندو ويو.

سنڌ سڄي سون آهي. سنڌ جا ڳوٺ هيرن جواهرن سان مالا مال آهن. سنڌ ۾ لوڪ ڏاهپ جا ڪئين داستان پکڙيا پيا آهن. سنڌ ۾ جيتوڻيڪ لکڻ پڙهڻ جو علم ۽ هنر ڏاڍو دير سان آيو آهي. نتيجي ۾ قدرت جي مظهرن کي سائنسي علم جي روشني ۾ سمجهڻ ۾ ڏاڍي دير ٿي وئي آهي، پر پوءِ به ”دير آيد درست آيد“ جي چوڻي موجب اڄ سنڌ برصغير جي ٻين قومن کان پوئتي نه آهي.

اگر سنڌ جي مختلف شهرن ۽ ڳوٺن مان ڪي ماڻڪ موتي چونڊجن، گرم ٿيل سگهڙن، ڏاهن، شاعرن، هنرمندن، گڻائين ماڻهن جا داستان گڏ ڪجن ته نه صرف سنڌ لاءِ پر پوري دنيا جي عالمگير انسانيت لاءِ تمام وڏا خزانو هٿ ڪري سگهجن ٿا.

هنن ڳالهين کي نظر ۾ رکندي هن ڪتاب لکڻ جو ڪم شروع ڪيو ويو. ظاهر آهي هي ڪتاب ۽ منجهس ڄاڻايل معلومات ڪنهن هڪ ماڻهو جي وس جي ڳالهه نه هئي جو گڏ ڪري سهيڙي پر پوءِ ڪافي دوستن هن ڪم لاءِ همتاڻيو. انهن جو ٿورو مڃڻ ضروري آهي.

پروفيسر ڊاڪٽر عبدالڪريم، سيٺ غلام محمد، مير نور محمد، مير

غلام الله، ڊاڪٽر اعجاز ٽالپر، مير غلام محمد ڪونڌر ڳوٺ جي نوجوانن مير مصطفيٰ، مير عباس، مير اعظم، مير بشير، مير ڪاشف ۽ ٻين تمام بهترين سهڪار ڪيو مولوي نور محمد وقت به وقت معلومات جي تصديق ڪئي سليمان، حاجي لعل خان ۽ غلام قادر معلومات گڏ ڪرڻ ۾ مدد ڪئي. انهن سمورن دوستن جي مهرباني.

ڪتاب جي مهاڳ لکڻ جي تڪليف سنڌ جي خوبصورت نوجوان شاعر، ليکڪ ۽ ائڊوڪيٽ پريت پال سنگھ سوڍي کي ڏني وئي، جنهن پنهنجي تمام گهڻي مصروفيت جي باوجود پنهنجي عالمانه راءِ ڏئي اسان کي احسانمند ڪري ڇڏيو آهي، جنهن جا تمام وڏا وڙ.

شمشير الحيدري اڪيڊمي هميشه جيان پنهنجي مهرباني سان منهنجين ڪچين ڪلبن لکڻين کي سنڌي عوام جي اڳيان آڻيندي رهي آهي، جنهن جا وڏا ٿورا.

آخر ۾ سنڌ جي اُستادن ۽ نوجوان شاگردن کي گذارش ٿي ڪجي ته اُهي پنهنجي ڳوٺن ۽ شهرن ۾ علم ۽ روشن خيالي ڦهلائڻ لاءِ پنهنجي معصوم ٻارڙن (چوڪرن ۽ چوڪرين) ۾ مطالعي جو شوق پيدا ڪن، پنهنجي اسڪول جا پاڻ وارث ٿين. ڳوٺاڻن جي ترقي ۾ کين مددگار ٿين.

## **خادم ٽالپر**

20 نومبر 2020ع

03313512626

## مهاڳ

ارتقائي عمل سان گذرندي جڏهن انساني نسل ۾ ڪجهه فضيلت آئي ته قبيلن ۽ پاڙن جي شڪل ۾ ڳوٺ ٻڌجڻ جي شرعات ٿي. ڳوٺ انسان جي هزارين لکين سالن جي جستجو، ڪوشش ۽ تجربن کان پوءِ ماڻيل ڪاميابين ۽ شين جو ڀرتو آھن. ڳوٺ جڏهن ترقي ڪري شهر بڻيا ته انهيءَ ترقي جي بدلي هائوڪوانساني نسل فطرت جي قانون سان ٽڪراءُ ۾ اچي مذهبپي جي بنيادي اصولن جي قرباني ڏيئي جديد کان جديد تر شمري زندگيءَ گھارڻ لڳو آهي.

”ڳالهيون منهنجي ڳوٺ جون“ ڪتاب ۾ بظاھرت سائين خادم تالپر سندس ڳوٺ انڊهلي جي ڪهاڻي لکي آهي، پر درحقيقت هيءَ ڪهاڻي ٿوري گھڻي فرق سان سنڌ جي سمورن ڳوٺن جي ڪهاڻي آهي. هن ڪتاب پڙهڻ سان پڙهندڙ جي ذهن جي اسڪرين تي ڳوٺاڻي زندگيءَ جي دل پذير تصوير اهڙي سپاويڪ نموني اُڀري اچي ٿي، جنهن ۾ فطرت جا سمورا دلڪش رُوپ سروپ موجود آهن.

ڳوٺ انڊهلو سنڌ جو مثالي ڳوٺ اُن ڪري بڻيو آهي، جو اُن ۾ رهندڙ ماڻهو ۽ سندن ڪردار به مثالي آهن، جن کي سائين خادم هن ڪتاب ۾ سموئي نه رڳو انڊهلي ۽ اُن جي واسين جي تواريخ رقم ڪئي آهي، پر اُن سان گڏ سنڌ جي هڪ سڃاڻي دؤر کي به محفوظ ڪيو آهي. ”ڳالهيون منهنجي ڳوٺ جون“ عام ڪتاب ناهي، جيتوڻيڪ سائين خادم اڳ ۾ به خاص ۽ لاپائتا ڪتاب لکيا آهن، جن مان ”تاريخ منهنجي وقت جي“ اسڪولن ۽ ڪاليجن جي نصاب ۾ پڙهائڻ جهڙو آهي. پر هي ڪتاب اُن ڪري به خاص آهي، جو هن ڪتاب ۾ گذريل ۽ هائوڪي دؤر جي ڳوٺاڻي، هڪٻئي لاءِ جيئندڙ ۽ حقيقي معنيٰ ۾ مذهب زندگيءَ جي روح

پرور تصوير هلندي ڦرندي نظر اچي ٿي. هن ڪتاب ۾ سنڌ جي روايتي وشواسن سمهاري گذرندڙ زندگيءَ به ساهه کڻندي محسوس ڪري سگهجي ٿي، ته ڏک ڏولاوا، ڳڪ، بيماريون، لڏپلاڻ ۽ خانا بدوشين جا قافلا اکين اڳيان گذرندي ڏسي سگهجن ٿا. هن ڪتاب ذريعي انڊهلو گهمندي جڏهن ماڻهو ڏاڳن ڦيٽن جي اُماؤس رين جي ٻاٽ بسيري ۾ پمچي ٿو ته اُتي لطف علي ٽالپر علم جي لات سان ڳوٺ جي هر گهٽي، هر گهر ۽ هر ذهن کي ڏيئا ڏيئا روشن ڪندڙ به ملي وڃي ٿو. جيڪڏهن توهان بدحالي ۽ بي سمجهي سبب جيون دان ڪندڙ وڻ ٻوٽا وڍڻ جي ابھرائپ ڪري وجهو ۽ اُنهن وڻن کي سنڀالي وڌو ڪندڙ مالڪ اوهان جي اها ناقابل معافي گستاخي ڏسي وٺي ته پشيمان ۽ شرمسار نه ٿجو ڇاڪاڻ ته انڊهلي ۾ مير جانڻ جهڙا ڪردار پنهنجي باجهاري خاموشي سان توهان جو آئيندو سنواريندڙ به هن ڪتاب ۾ ملي ويندا.

شاهه لطيف، سانوڻ فقير ۽ مل محمود پلي جا ڏور بيت، ڳائڻ وڃائڻ جون منڊليون ۽ محفلون، ثقافتي راندين ۽ رهاڻين جا ميلا ملاڪڙا، انقلابي سياسي هلچل جا شاندار اجتماع، شادين خوشين ۾ چنچل تهڪڙن جي رڌم تي گيت سنگيت به هن ڪتاب ۾ نيٺ ڏسن ٿا ۽ ڪن ٻُڌن ٿا. اُڃايل راهه گذارن لاءِ اُونهن ڪوهن جو منو پاڻيءَ ڪڍي رضاڪارانا ڪُلن تي ڪنوائين سان ڪورن متن ۾ پري رکڻ جا منظر به سائين خادم پنهنجي سلوٽي ۽ سولي ٻوليءَ ۾ هن ڪتاب جي زينت بڻايا آهن.

سائين خادم ٽالپر پنهنجي سموري حياتيءَ سجائي نموني گهاري آهي. ڌرتي کي ڪيڙي هرلي ۽ نار سان سيراب ۽ زرخير بڻائڻ لاءِ پگهر وهائي پورهيو ڪيو آهي، ته قومي شعور جي آبياري لاءِ وطن جي واهڻ وسندين جا روشن ۽ سون ورتا پنڌ به ڪيا آهن ۽ اسان کي سدائين اُتساهيو آهي. سندس فڪري پختگي ۽ عملي اورچائي ڏسي ماڻهو کانئس قائل ۽ مائل ٿيڻ کانسواءِ رهي نٿو سگهي.

سائين خادم اسان جي آس پاس اهو واحد ماڻهو آهي، جيڪو مٺي صدي کان به مٿي ڄمار ماڻي هن ”فاني“ جمان مان ڏوڙ نه ڪيو اٿس. هر روز ڪا نئين جُستجو ڪو نئون ڪم. آئون ته گهڻو ئي عرض ڪندو آهيان نه سائين، هاڻي گنج ٿيو. الله جو ڏنو سڀ ڪجهه آهي، پُٽ پوٽا، مال ملڪيت، عزت شهرت، هاڻي ته مٺي ڌڻيءَ جو نالو وٺي پاپ پراسچت بخشراڻي اڳيون جمان سنواريو پر منهنجي ڳالهه هر پيري ٻڌي اڻ ٻڌي ڪري ڇڏي اٿس..!

ٻه ٽي مهينا اڳ ”ڳالهيون منهنجي ڳوٺ جون“ جي مسودي سميت سائين خادم حيدرآباد منهنجي آفيس اچي سهيڙيو. حُڪم هاڻي انداز ۾ چيائين ته 15 ڏينهن ۾ هن ڪتاب جو مهاڳ لکي مور ساگر جي حوالي ڪرڻو اٿو..! مون گذارش ڪئي ته سائين، توهان جو ڪتاب نهايت اهم آهي، ڪنهن سينئر ۽ ڏاهي کان ٿا مهاڳ لکرايون، اها ساڳئي ڳالهه مون مير ٻليدي کي به چئي، پر مير به سائين خادم جي پاسي تي بيمه رهيو، چئي، مهاڳ لکڻ جي حوالي سان سائين پروڇاڻي زبان ڪري وينو آهي سا بهي ڪانه ٿيندي!

مون لک ڪوششون ڪيون ته پنهنجي ذهن جو تخليقي ماحول جوڙي هن شاندار ڪتاب تي مهاڳ لکڻ جو شرف ماڻيان پر ايئن ٿي نه سگهيو ڇاڪاڻ ته ڏينهن رات ڏوهارين، موالين، قاتلن، مقتول ۽ بيگناهن کي ڇڏائڻ ۽ ٻڌائڻ جا قانون پڙهندي ۽ سوچيندي منهنجا حواس ادبي وادين جو سير ڪرڻ لاءِ به سِڪي ويا آهن..!!

## **پريت پال سنگھ سوڍو**

## پيش لفظ

مون کي بالڪيٽ کان ڪتاب پڙهڻ ۽ علمي ڳالهين ٻڌڻ جو گهڻو شوق هو. ان ڪري جو منهنجي گهر ۾ اهڙو ماحول اڳ ۾ ئي موجود هو. منهنجي ڪتابن پڙهڻ جي شروعات گهر ۾ موجود لواري شريف جي لٽريچر ڪان ٿي هئي. هڪ ڪتاب ”تحفته لواري شريف 1975“ ع جو ڇپيل هو. جنهن کي سنڌ جي جيد عالم مولانا غلام محمد گرامي مرتب ڪيو هو. ان ۾ سلطان الاولياء خواجه محمد زمان جن جي فيض ۽ فلسفي تي لکيل عالمن جا فڪر انگيز تحقيقي مقالا ۽ ڪجهه شاعرن جو ڪلام درج هو. عالمن انهن مقالن ۽ شاعريءَ کي لواري شريف ۾ ٿيل هڪ ادبي ڪانفرنس ۾ پڙهيو هو. ڪتاب ۾ موجود شاعرن جي لسٽ ۾ سائين خادم جونالو محمد هاشم ”خادم“ تالپر هن شعر سان گڏ موجود هو.

دور آيو ڪو اهڙو سائين، ماڻهو ٿي حيوان ويا،  
صورت ساڳي، سيرت بدلي، قلبن مان ايمان ويا،  
مولا ساڳيو، مذهب ساڳيو، پر مسلم ٿي شيطان ويا،  
چين ويو آخر ڪسجي، هر هنڌ ٿي ارمان ويا،  
ڪرم ڪريو هن ”خادم“ تي اي شاهه شه خوبان سخي.  
موت وطن تي سگهو او سنڌڙيءَ جا سلطان سخي.

اهڙيءَ طرح لواري شريف جي تذڪرن ۾ آيل عالمن ۽ شاعرن جا نالا منهنجي ذاتي شوق سبب ذهن تي رهندا هئا. سائين خادم جو غائبانه تعارف تڏهن وڌيڪ چٽو ٿيو هو جڏهن معلوم ٿيو ته سندس خانداني تعلق اسان جي آبائي ڳوٺ بلوچ خان تالپر لڳ غلام شاهه موري ۽ راجو خانڻيءَ سان آهي. هن جو ڏاڏو گهرامائي تالپر هو پر ڏاڏي لانگهائي بهارائي تالپر.

اسان جي ڳوٺ مان هئي ۽ حسڻ ولد سليمان جي نياڻي هئي. هن مختصر تعارف کان علاوه منهنجي سائين خادم سان ٻي ڪا به ڏيڻ وٺڻ ۽ ميل ملاقات نه هئي. آئون انٽر پاس ڪري 1992ع ۾ پرائمري استاد تعلقه گولڙڇيءَ ۾ مقرر ٿيو هئس تڏهن سائين خادم تعلقه بدين ۾ سپروائيزر هو. 1994ع ۾ آئون بدلي ٿي تعلقه بدين يونين ڪائونسل ڪيڊ ۾ آيو هئس ۽ سائين يونين ڪائونسل لواري شريف جو سپروائيزر هو. 1995ع ۾ سائين خادم سائنس جرنل (رسالو) جاري ڪندو هو يا نه بلڪ رسالي جي آفيس نئين واهه جي موريءَ کان ٿورو پريان قائد اعظم روڊ بدين ۾ قائم هئي، جنهن تي رسالي جي مونو گرام سان هڪ ننڍڙو بورڊ به لڳل هو. آئون ڪنهن استاد سان گڏجي ان آفيس ۾ ويو هئس ۽ سائين خادم سان پهريون ڀيرو ملاقات ٿي هئي. سائين سان ملڻ ڪري مون کي گهڻي خوشي محسوس به ٿي هئي. 1995ع ۾ آئون 21 سالن جو نوجوان هئس. سائين خادم جي شروع کان وٺي اها خوبي رهي آهي ته هونجوانن کي ڀائيندو ۽ همت ڏياريندو رهندو آهي مون کان به حال احوال ورتائين، منهنجي خاندان کان اڳ ئي واقف هو. ان ڏينهن مون کي صلاح ڏنائين ته توهان سنڌي ادبي سنگت جي گڏجاڻين ۾ شرڪت ڪريو. نقاش علواڻي سيڪريٽري آهي، منهنجي نالي ان کي ٻڌايو. اڳيان جيڪو پهريون جمع جي ڏينهن آيو هو مون ان ڏينهن کان سائين خادم جي معرفت ادبي سنگت ۾ شموليت ڪئي هئي. اهڙيءَ طرح سائين خادم سان جيڪو پهرين ڏينهن کان دوستيءَ جو سلسلو قائم ٿيو هو سو جيئن پوءِ ٿيڻ وڌيڪ گهرو ۽ گهاٽو ٿيندو ويو ۽ اڄ سوڌو قائم آهي. P.hd جي سفر ۾ جن ماڻهن مون کي گهڻو همتايو ۽ صلاحون ڏنيون هيون، انهن ۾ سائين خادم سرفهرست آهي.

سائين خادم ذهني طور آزاد خيال ۽ سياسي، سماجي ۽ سائنسي سوچ رکندڙ فرد آهي. مختلف سياسي ۽ سماجي ادارن ۾ اڳواڻ جي حيثيت ۾ رهيو آهي بلڪ اهو سلسلو اڄ به قائم اٿس. پر پنهنجي دوستن سان هن

تعلق صرف ذاتي ئي رکيو آهي. مطلب ته هن ذاتي دوستن کي ڪڏهن به مجبور نه ڪيو آهي ته توهان مون سان گڏ منهنجي پارٽي ۾ هجو يا ان ۾ شموليت ڪريو يا منهنجي خيال سان لازمي سهمت ٿيو. زوربار ته پري رهيو مگر هن ڪڏهن اهڙو اشارو به ڏنو آهي. ذاتي دوستن جي ڪچهرين ۾ هن ڪڏهن به پنهنجي پارٽيءَ جي پرچار به نه ڪئي آهي. اگر ڪڏهن ڪنهن دوست کي پنهنجي پارٽي پروگرام ۾ شرڪت لاءِ چونڊو به آهي ته اهو صرف ان مد ۾ توهان تعليم تي يا سماجي تبديلي يا سائنس جي فائدين تي يا ٻي ڪنهن شعوري موضوع وغيره تي اگر سنو ليچڪر ڏئي سگهو ٿا ته اهو اسان جي پارٽي ميمبرن کي ڏيو. اها شرڪت صرف مهمان جي حيثيت ۾ ئي هوندي آهي. دوستن کي مجبور نه ڪرڻ واري اهڙي عمل کي آئون سندس ڪمال جي خوبي سمجهان ٿو. اهوئي سبب آهي ته سندس دوستيءَ جي دائري ۾ هر مڪتبهءِ فڪر جو ماڻهو موجود آهي ۽ پاڻ انهن جي مزاج موجب هلي ٿو. پنهنجي دوستن کي هر وقت سندن ئي مزاج مطابق ڪنهن نه ڪنهن موضوع تي ڪم ڪرڻ لاءِ همتائيندو رهندو آهي. هن وقت سندس عمر 75 سالن کان ٽپي چڪي آهي. انسان جي زندگي مختلف واقعن ۽ حادثن سان به ڀريل آهي، جيڪو فطرتي عمل آهي. فطرتي لاهه ڇاڙها انسان جي زندگيءَ جو حصو آهن. خوشيون ۽ غميون، ڏک ۽ سک سڀئي انسان کي زندگي ۾ پلڻ پون ٿا. اهڙا اڇانڪ ۽ جيءَ جهوريندڙ واقعا سائين خادم کي به پيش آيا آهن. پر هن شخص انهن کي مڙسي سان منهن ڏئي مقابلو ڪيو آهي ۽ ڪڏهن به مايوس ٿي ويهي نه رهيو آهي. بهرحال هي شخص هر دور ۾ جدت پسند رهيو آهي. دور تبديل ٿئي، حالتون بدليجن ته انسان جو ماحول ۽ مزاج به تبديل ٿيڻ گهرجي. مطلب ته هي انسان ۽ فطرتي ماحول سان وابسته هر شيءِ کي جديد رنگ ۾ ڏسڻ چاهي ٿو. فلسفي ۽ شاعريءَ جو موضوع هجي چاهي مذهب، آرٽ يا فنون لطيف جو موضوع، مگر ڇاڇڻ، ڏسڻ ۽ پرکڻ جو انداز جديد ۽ سائنسي



هجو ڳهرجي. هن ڪڏهن ڪنهن به سماجي گروهه جي ريتن، رسمن، عقيدن يا رهڻي ڪهڻي جي انداز کي نقطه چينيءَ جي نشانو نه بنايو آهي. هن جي سوچ جو محور صرف هڪڙو آهي ته سماج کي تبديل ڪيئن ڪجي ۽ شعور کي ڪيئن اُپارجي. دنيا هر دور ۾ تبديل ٿيندڙ ۽ ترقي ڪندڙ آهي. هو پنهنجي ذهن مطابق اهڙا مشاهدا ڪندو رهي ٿو. دنيا جي سياسي ماحول، سماجي تبديلي ۽ سائنسي ترقيءَ واري مواد جو مطالعو ڪري ان کي ئي پنهنجي گفتگو جو مرڪز ۽ محور بنائيندو رهندو آهي.

زندگيءَ جي هڪ ڊگهي ۽ وسيع مشاهدي ۽ تجربي جي آڌار تي ويجهڙ ۾ به ڪتاب لکي ڇپائي چڪو آهي ۽ هي ٽيون ڪتاب آهي. سائين خادم جي تحريرن جو موضوع بظاهر ڪهڙو به هجي مگر انهن جو پس منظر اڪثر طور ذاتي مشاهدي، مطالعي ۽ تجربي تي مبني هوندو آهي. هڪ ڪتاب ”تاريخ منهنجي وقت جي“ سڌو سنئون تجربن ۽ مشاهدن تي مشتمل آهي يعني آتم ڪٿا. ٻيو ڪتاب ”پرھ باڪون ڪڍيون“ اٿس جنهن ۾ زندگيءَ جي ارتقائي پس منظر ۽ مذهب، فلسفي، سياست ۽ سائنس وسيلي سماجي تبديلي جا موضوع شامل آهن. ڪتاب جو آخري حصو جنهن ۾ تحرير جو نچوڙ ۽ نتيجو شامل آهي، اهو وري به سندس ذاتي تجربي ۽ مشاهدي جي نشاندهي ڪري ٿو. مطلب ته هن جي سوچ جو محور سائنس ۽ سياست وسيلي سماجي تبديلي آهي، جيڪا حقيقت به آهي اُن ڏانهن ئي راغب ٿئي ٿو. هن ڪتاب ”ڳالهيون منهنجي ڳوٺ جون“ ۾ پڻ ڳوٺ جي پس منظر سان گڏ تعليمي ترقي ۽ سياسي شعور جا موضوع شامل ڪيا آهن، جن جو دائرو سندس ڳوٺ آهي. ڳوٺ جي اها ترقي ۽ تبديلي هن جي جدوجهد سان سندس اکين آڏو ئي ٿي آهي. تنهن ڪري ائين چوڻ ۾ ڪو وڌاءُ نه آهي ته هي ڪتاب به سندس تجربا، مشاهدا ۽ جدوجهد ظاهر ڪري ٿو.

سائين خادم جي هن ڪتاب ۾ سندس ڳوٺ جو تاريخي پس منظر

موجود آهي. ڳوٺ ڪڏهن آباد ٿيو ڪنهن آباد ڪيو. ڪهڙا پاڙا رهن ٿا، جديد دور ۾ ڪهڙي ترقي ٿي آهي. ماڻهن جا ذهن ڪيئن بدليا آهن ۽ اڃا وڌيڪ ڳوٺ جي ترقيءَ جي راهن کي ڪيئن هموار بنائي سگهجي ان ڪري هن ڳوٺ جي انهن ماڻهن جو جدا جدا ذڪر به ڪيو آهي جن تعليم وسيلي ترقي ڪئي آهي، جيئن اهي ٻين لاءِ مثال بنجي سگهن.

هونئن به ٽالپر ذات جو تذڪرو تاريخي طور دلچسپيءَ کان خالي نه آهي. هن وقت سنڌ ۾ جيڪي به ذاتيون موجود آهن تن مڙنيءَ مان ٽالپرن جو سربستو ۽ تفصيلي ذڪر تاريخن ۾ قلمبند آهي. بنياد ۽ بينڪن سميت شجرن ۽ اوڙڪن جو احوال ٻين ذاتين جي ڀيٽ ۾ هنن جو وڌيڪ ملي ٿو. سڄي سنڌ ۾ هن ذات جي ماڻهن جي نالي پٺيان وڏا وڏا شهر آباد آهن ۽ اهي به هڪ وڏو تاريخي پس منظر پڻ رکن ٿا. مثال طور خيرپور ميرس، ميرپورخاص، ٽنڊو الھيار، ٽنڊو محمد خان، ٽنڊو جان محمد، ٽنڊو باگو، ٽنڊو غلام علي وغيره. انهن شهرن کان سواءِ ڪيترائي وڏا وڏا تاريخي ڳوٺ هنن ماڻهن ٻڌايا آهن. هن ذات جي ماڻهن جي خاص ڳالهه اها به آهي ته هو خانہ بدوش نه آهن. جتي ويٺا اتي صديون گذريون ويون. پنهنجي شهرن ۽ ڳوٺن کي وقت جي ضرورتن مطابق ترقي وٺائيندا رهيا آهن. تنهن ڪري ئي هي پنهنجي زندگي شايد نموني سان گذاريندا رهيا آهن. اهڙو عمل هڪ مهذب ۽ ترقي يافتہ قوم جي ذمري ۾ اچي ٿو. هر قوم جي پنهنجي تهذيب ۽ تمدن آهي ۽ وري ان قوم ۾ موجود جدا جدا ذاتين جي پڻ الڳ سڃاڻپ ۽ تهذيب هوندي آهي ائين هي ذات پڻ هڪ جدا سڃاڻپ ۽ تمدن جي مالڪ آهي. هي ذات سنڌ جي اندر بنيادي طور جاگيردار رهي آهي ۽ سندس اها سڃاڻپ اڄ به قائم آهي. جديد تعليم، ترقي ۽ سياست ۾ پڻ هي قوم هر دور ۾ اڳتي رهي آهي. هن وقت به سياسي لحاظ کان اگر ڏسبو ته سڄي سنڌ ۾ به ذاتيون نمايان نظر اينديون، هڪ هي ٽالپر ۽ ٻي سيد. جيئن ذڪر ٿيو ته مختلف ذاتين جي جدا سڃاڻپ آهي مثال وڻيا، ميمڻ، خواجہ

گهڻو ڪري واپاري آهن، واپار انهن جي سڃاڻپ آهي. ائين جاگيرداري ۽ سياست هن تالپر ذات جي خاص سڃاڻپ آهي.

تالپرن جو بنيادي ۽ تفصيلي تذڪرو ڪيترن ئي ڪتابن ۾ قلمبند ٿي چڪو آهي. انهن ۾ ”جنت السنڌ“، ”تالپرن جي مختصر تاريخ“، ”نئين مصر جا پراڻا ورق“، ”خيرپور جي ميرن جو علم ۽ ادب ۾ حصو P.hd“، ”تيسسز“، ”حيدرآباد جي تالپرن جو علم ۽ ادب ۾ حصو P.hd“، ”تيسسز“، ”سنڌ جي دربار“، ”تمدن سنڌ“، ميرن جي صاحبي ” وغيره. هي ڪتاب تالپر حڪمران طبقي جو تفصيلي ۽ ٻين خاندانن ۽ مختلف پاڙن جو مختصر احوال مهيا ڪن ٿا. هنن ڪتابن جي مطالعي مان معلوم ٿئي ٿو ته سنڌ جي هن ذات تي ٻين ذاتين جي پيٽ ۾ وڌيڪ ۽ تفصيلي طور لکيو ويو آهي.

سائين خادم تالپر پهريون ليکڪ آهي جنهن هن ذات جي عام طبقي تي هي ڪتاب لکيو آهي ۽ دائرو به محدود يعني هڪ ڳوٺ تائين رکيو اٿس. پر هي ڪتاب نه رڳو هڪ ڳوٺ جي پس منظر تي مشتمل آهي مگر تالپرن جي عام طبقي جي پاڙن، اوڙڪن ۽ بينڪن جي وڏي ڄاڻ مهيا ڪري ٿو. سائين خادم 70 ۽ 80 وارن ڏهاڪن ۾ جنهن سياسي، سماجي ۽ شعوري جدوجهد جي شروعات ڪئي هئي ته هي ڳوٺ سندس جدوجهد سان ئي ان سياسي شعور جو مرڪز بڻجي ويو هو. ان جدوجهد جو ثمر اهو مليو ته اڄ سندس ڳوٺ هن دور جديد ۾ 100 سيڪڙو تعليم جي زيور سان سينگاريل آهي. ان سياسي ۽ شعوري جدوجهد سان آراسته ٿيل ماڻهن جو ذڪر به هن ڪتاب ۾ موجود آهي. ان لحاظ کان ائين چئي سگهجي ٿو ته هي ڪتاب نه رڳو هڪ ڳوٺ، ذات يا ان جي پاڙن جي ڄاڻ ڏيندو پر عام پڙهندڙن لاءِ پڻ مثالي ۽ لاپائتو ثابت ٿيندو. ڇو ته هن ۾ هڪ ميوو ڏيندڙ جدوجهد جو احوال قلمبند ٿيل آهي. منهنجي خيال موجب سنڌ ۾ هي پهريون دستاويز قلمبند ٿيو آهي جيڪو ڳوٺ ۽ ذات جي عام ماڻهن جي احوال سان گڏ هڪ ڊگهي ۽ منظم سياسي جدوجهد جي معلومات ڏيندڙ

آهي. هن دور ۾ سنڌ جي اندر اهڙا ٻيا به ڪيترائي مثالي ڳوٺ هوندا جيڪي تعليمي ترقي ۽ سياسي شعور سبب نمايان حيثيت رکندا هوندا. اگر انهن ڳوٺن ۽ علائقن جو احوال به هن ڪتاب وانگر قلمبند ڪري منظر تي آندو وڃي ته هڪ ڪار آمد معلومات ميسر ٿي سگهندي ۽ ٻين ڳوٺن جا ماڻهو پڻ ان مان حظ حاصل ڪري پاڻ کي ۽ پنهنجي ڳوٺ جي ماڻهن کي تعليم طرف راغب ڪري سگهندا.

بهر حال هي ڪتاب نهايت ئي ڪارائتو آهي ۽ سنڌ جي هڪ جاکوڙي ۽ درد رکندڙ ليکڪ لکيو آهي. ليکڪ خود مهربان ۽ سدا بهار طبيعت جو مالڪ آهي ۽ فطرتي حسن سان بي حد پيار ڪندڙ آهي. پيار اهڙو عمل آهي جيڪو هر ڪنهن کي موهي، سهڻو ۽ صحتمند بنائي ڇڏيندو آهي. سائين خادم جي خوش مزاجي ۽ صحتمنديءَ جو راز به اهو ئي پيار آهي، جنهن جو اظهار هو پاڻ به اڪثر ڪري ڪندو رهندو آهي.

## **ڊاڪٽر شرف الدين تالپر**

(لواري شريف)

03330392955

## روشن راهن جو پاڻڌي سائين خادم ٽالپر

بقول شاه لطيف:

ماڻهو سڀ نه سهڻا، پکي سڀ نه هنجھ،  
ڪنھن ڪنھن ماڻهو منجھ اچي بوءِ بهار جي.

(شاه)

جيتوڻيڪ آئون ۽ سائين خادم هڪڙي ئي ڳوٺ جا رهاڪو آهيون ساڳئي وقت شايد هڪڙي ئي ڊگي جا چور رهيا آهيون تنهن هوندي به ايترو عرصو گذرڻ باوجود اسان جي وچ ۾ ڪا سياسي يا فڪري بينڪ ڪونه ٿي سگهي آهي جيڪي ميل ملاقاتون ٿيون هونديون اهي رسمي طرح گسيٺ پڻڌين هلندي ڦرندي ٿي ٿيون هونديون انهي جو ڪارڻ ٻين ڪيترن ئي سبب سان گڏ هڪڙو اهو به ٿي سگهي ٿو ته سائين خادم ادبي ڪيتر جي جنهن اعليٰ مقام تي بيٺل آهي اتي اسان جهڙا نوان شاگرد عام سنڌي چواڻي ”ادب جو مقام“ سمجهي فاصلي تي رهڻ کي ترجيح ڏئي هوندي حالانڪ سائين خادم جڏهن به مليو ۽ جتي به مليو اتي پنهنجائپ وارو ۽ شفقت ڀريو هٿ پنهنجي ڪلهن تي محسوس ڪيوسين. ڪجهه وقت اڳ ۾ سائين خادم پنهنجي آتم ڪٿا ڪتابي صورت ۾ ”تاريخ منهنجي وقت جي“ شايع ڪئي ۽ اهو ڪتاب جڏهن منهنجي هٿن ۾ آيو ته انهي کي پڙهي اها خواهش پيدا ٿئي هئي ته ڪاش مونکي به موقعو ملي ها ته آئون به ڪجهه سائين خادم جي باري ۾ پنهنجا ويچار ونڊيان ها بهرحال وري به ساڳئي مٿئين ڳالهه ”ادب جا مقام“ واري تازو ڪجهه ڏينهن پهرين سائين خادم سان جيئن اڳ ۾ چئي آيو آهيان ته گسيٺ پڻڌين رسمي ملاقات ٿي وئي جنهن ۾ سائين اها خواهش ڏيکاري ته آئون پنهنجي والد صاحب ”مير ڪونڌر“ بابت ڪجهه يادگيريون لکي ڏيان ته جيئن اهي سائين خادم جي ايندڙ ٽئين تصنيف ”ڳالهيون منهنجي ڳوٺ جون“ ۾

شايع ٿي سگهن. سائين خادم جا وڙجنهن انهي لائق مون کي سمجهيو پر دل چيو ته بابا سائين تي لکڻ کان اڳ ۾ ڇو نه انهي موقعي جو فائدو وٺندي سائين خادم جي زندگي ۽ جدوجهد تي پڻ ٻه اکر لکجن. هونئن ته ٿوري گهڻي ادبي ٻولي بابا سائين وسيلي رت ۾ شامل آهي ۽ مٿان وري سياسي شاگرد جي حيثيت سان ڪتابن جي مطالعي جو به اثر ٿي سگهي ٿو. بهرحال جهڙو حال حبيبانه تهڙو پيش ڀريان.

اسان جي ڳوٺ ۾ آڱرين تي ڳڻڻ جيترا تمام ٿورا اهڙا ماڻهو هوندا جيڪي آئون سمجهان ٿو ته ڪافي عرصي تائين زنده جاويدان رهندا ۽ زنده ۽ جاويد ماڻهو اهي ئي رهندا آهن جيڪي پنهنجي ايندڙ نسلن لاءِ فلاح ۽ ترقي جا رستا ۽ گس ڏيکاري ويندا آهن. انهن کي وڌ کان وڌ جديد علمن، سائنسي حقيقتن ۽ شعوري سمجهه عطا ڪندا آهن. انهي شعوري سمجهه جي لات کي روشن ڪندڙن ۾ به سائين لطف علي تالپر سان گڏ آئون سمجهان ٿو ته سائين خادم جو به حصو پتي شامل رهيو آهي بلڪ مٿي بيان ڪيل شعوري ۽ سياسي سمجهه جي ڳالهه ڪجي ته آئون نه ٿو سمجهان ته سائين خادم کان سواءِ ڪو ٻيو ماڻهو انهي صف ۾ بيهه سگهندو پر جيئن ته هر اثر دور انصاف ڪونه ڪري سگهندو آهي تنهنڪري ايندڙ نسل جي تاريخ اڏيندڙ ڪردارن کي ايندڙ پيڙهيون سندن اعليٰ خدمتن تي خراج پيش ڪري هميشه انهن تي فخر محسوس ڪنديون رهنديون.

اسان جا وڏا بلوچستان مان ڪهڙن حالتن ۾ ڇو لڏپلاڻ ڪري سنڌ ۾ آيا انهي سوال جو جواب شايد پوري زندگي نه ملي سگهي پر آئون سمجهان ٿو ته اسان جي ڳوٺ جي تاريخ انهي ڏينهن کان لکجڻ شروع ٿي وئي جڏهن اسان جا وڏا سنڌ ۾ سوڀو ديرو ۾ اچي مخدوم عبدالرحيم گرهوڙي جي مريدي هيٺ آيا ۽ سندن سڌو سنئون تعلق درگاهه لواري شريف سان ٿيو ۽ آخرڪار اچي انهي جي ڀر وٺيائون جتان پوءِ 1960ع بعد روڊ رستا ٺهڻ ڳوٺ جي ترقي جو سفر شروع ٿيو. ڳوٺ ۾ اڄ ڏينهن تائين ٻن دورن جو اثر محسوس ڪري سگهجي ٿو هڪڙو دور عقيدت پرستي وارو جيڪو گذريل اڍائي صدين کان هلندڙ هو ۽ ٻيو سائنسي ۽ سياسي دور جيڪو

اسان جي وڏن گذريل نصف صدي کان رکيو جنهن ۾ جيئن آئون اڳ ۾ ذڪر ڪري آيو آهيان ته آڱرين ته ڳڻڻ جيترا ماڻهو شامل آهن. انهن ۾ سائين خادم اهو پهريون شخص هو جنهن ڳوٺ ۾ سياسي سجاڳي جا ابتدائي سبق پڙهايا جنهن بعد ڳوٺ ۾ هڪ نئين سجاڳي جو دور شروع ٿئي ٿو جنهن ۾ انڊهلي ڳوٺ کي هڪ مٺي ويٽنام ۽ انڊهلويونيورسٽي جي نالن سان سڃاتو ويو. هتي آئون سائين خادم جي زندگي جو تنقيدي جائزو وٺڻ جي پٺ اجازت گهرندس ڇاڪاڻ جو هڪ سياسي شاگرد جي حيثيت سان تنقيدي بحث مباحثن ۾ شامل ٿيڻ زندگي جو حصو رهيو آهي. تنقيد اها آهي ته سائين خادم جلد ئي نوي جي ڏهاڪي ۾ عوامي سياسي ڌارا کان الڳ ٿي سماجي ڌارا جنهن ۾ NGO سيڪٽر اچن ٿا انهن ۾ پير پاتو هائي اتي انهي بحث ۾ ڪونه ٿا اچون ته سائين خادم اهڙا فيصلو ڇو ڪيا، ڇاڪاڻ جو آئون سمجهان ٿو ته پنهنجي زندگي جي باري ۾ فيصلا ڪرڻ لاءِ هر ڪو آزاد آهي پر نوي جي ڏهاڪي ۾ سائين خادم جي اهڙي فيصلي جو سڌو سنئون اثر اسان جي ڳوٺ جي نئين نسل ۾ ٻرندڙ انهي سياسي شعور تي ضرور پيو جيڪو پوءِ وري اهو عروج حاصل ڪري ڪونه سگهيو جنهن کي سائين پاڻ به ضرور محسوس ڪيو هوندو. بهرحال سائين خادم وري به لطيف سائين جي ڳالهه وانگي ”سک نه ستا ڪڏهن“ تي عمل ڪندي هميشه پنهنجو پاڻ کي متحرڪ رکيو ۽ انهي سلسلي کي اڄ ڏينهن تائين جاري رکندو اچي جيتوڻيڪ سائين زندگي جي هاڻي انهي حصي ۾ هلي پيو جتي سندس هم اثر آرام پسندي واري زندگي گذارڻ تي مجبور آهن پر سائين خادم اڄ به نئين نسل لاءِ اتساهه آهي. اڪثر انسان جي ڪل ڪائنات اها هوندي آهي ته تعليم مڪمل ڪري روزگار حاصل ڪجي ۽ زندگي جا ڏينهن پورا ڪجن پر سائين خادم جي زندگي شروع کان وٺي مختلف رهي. سائين عام رواجي تعليم حاصل ڪرڻ بعد نوڪري وٺي گهرجي پر جهلي ويهڻ بدران پنهنجي زندگي کي جدوجهد جي ميدان تي لاٿو ۽ گهر جو ائونو ڇڏي ڏنو. سائين جي ڪتاب ”تاريخ منهنجي وقت جي“ کي پڙهندي اهو محسوس ڪري سگهجي ٿو ته سائين خادم روز مره جي

زندگي ۾ پڻ ڪيتري جفاڪشي ڪئي آهي. هڪ غريب مسڪين مزدوري ڪندڙ پيءُ جو اهو واحد ٻار جنهن کي سرڪاري ماستري ملي هجي انهي لاءِ گهرجي ذميوارين کي پني ڏيئي پنهنجي انهي نوڪري کي به داءِ تي لڳائي ۽ سياسي ۽ انقلابي ڌارا ۾ شامل ٿيڻ ۽ پوءِ حڪومت خلاف تحريڪن ۾ ڀرپور حصو وٺڻ ۽ انهن جي نتيجن جي پرواهه نه ڪرڻ آئون سمجهان ٿو ته اها سندس قوم ۽ وطن سان محبت ۽ دليري هئي. اهو ئي سبب هو جو سائين خادم جنهن به فيلڊ ۾ ويو اتي انهي جذبي سان انهي حد تائين نڀايو جنهن سبب اڄ پوري سنڌ ۾ هڪ وڏو حلقو شاعر، اديب، سياستدان، سماجي ورڪر ۽ زندگي جي هر شعبي سان وابسته ماڻهو جو سائين سان پيار ۽ چاهه آهي. عام چواڻي آهي ته شاهوڪار اهو ڪونه آهي جنهن وٽ پئسا گهڻا آهن بلڪه شاهوڪار اهو آهي جنهن وٽ دوست گهڻا آهن منهنجي خيال ۾ هن وقت سائين خادم کان وڌيڪ دولتمند ڪير مشڪل هجي.

سائين خادم پنهنجي پوري زندگي ماڻهن ۾ سجاڳي ڏيڻ ۾ وقف ڪئي آهي، سائين نه فقط سياسي، تاريخي، ادبي ۽ سائنسي ليکچر ڏنا پر پوري سنڌ ۾ ڳوٺ ڳوٺ ۾ سياسي ۽ ادبي ڪچهريون ڪرڻ سان گڏ ”اسان جا پنڌ پهاڙ جا“ جهيڙا انقلابي ڪتاب لکي ماڻهن ۾ سياسي شمع کي جاري رکيو. سائين خادم جون ڪيل شمعون صدين تائين روشن رهنديون ۽ ايندڙ نسل کيس خراج پيش ڪندا رهندا اسان سائين جي انهن خدمتن کي خراج پيش ڪندي خوشيءَ محسوس ڪريون ٿا.

**مير بشير تالپر**

ڪيڏو روڊ بدِين

0300\_3281930



## هڪ استاد جون علمي ميدان ۾ ڪيل ڪاوشون

سائين خادم تالپر اهو واحد شخص آهي جيڪو هر وقت اسان کي علمي ۽ قلمي پورهيو ڪندي نظر ايندو آهي. هڪ استاد جي حيثيت سان سائين جن جيڪو علم جو ٻوٽو پوکيو آهي اُن جون پاڙون هاڻ ايتريون ته مضبوط ٿي چڪيون آهن جو آسمان تان وڃ چو نه ڪري پئي، تيز طوفان چو نه اچي وڃي پر انهن کي ڪوبه نقصان نه رسندو. سائين پنهنجي شاگردن کي نه صرف علم جي دولت سان مالا مال ڪندو آهي پر انهن جي هر معاملي ۾ مڪمل مدد پڻ ڪندو آهي. سائين پنهنجي شاگردن کي بلڪل ائين سپورٽ ڪندو آهي جيئن وڻ جون جڙون سڄي وڻ کي طاقتور بڻائينديون آهن. سندن تعليمي ميدان ۾ ڪيل سائين جون ڪاوشون ۽ اثڪ پورهيو قابل ديد آهي.

سائين خادم تالپر 10 جولاءِ 1945ع تي ڳوٺ انڊهلو ۾ ولي محمد تالپر جي گهر اک کولي. سندن والد هڪ نفيس دل ۽ محنت ڪندڙ انسان هو جيڪو واندڪائي جي وقت ۾ ڳوٺاڻن کي ساوڻ فقير جا ڳيت ڳائي ٻڌائيندو هو ۽ سڄي ڳوٺ ۾ ساوڻ فقير جي بيتن جي ڪري مشهور هو. سائين جي تاريخ پڙهندي ائين محسوس ٿو ٿئي ته سائين کي گيتن ۽ شاعري طرف شوق سندن والد کان ورثي ۾ مليو آهي.

سال 1953ع ۾ سائين لطف علي تالپر ڳوٺ ۾ اسڪول قائم ڪري تعليم جو بنياد وڌو. جنهن کي اڳتي هلي سائين خادم انهي بنياد کي مضبوط ڪيو. سائين لطف علي جي تعليمي نظريي کي سائين خادم بلڪل صاف دل ۽ ايمانداري سان اڳتي وڌايو. سائين شهيد فاضل راهو ۽ رسول بخش پليجي صاحب جي اڳواڻي ۾ سياست ۾ به ڀرپور ڪردار ادا ڪيو ۽ ڳوٺ انڊهلي ۾ سياست جو بنياد وڌو. جنهن ۾ ڳوٺ جي نوجوانن

پروپور شرڪت ڪئي. پر فاضل جي وفات کان پوءِ سائين عوامي تحريڪ کان هتي ڪري پنهنجي ٻين مصروفيات ۾ مصروف ٿي ويا. اڄ ڪلهه عوامي جمهوري پارٽي ۾ پنهنجون خدمتون سرانجام ڏيئي رهيا آهن. سنڌ ۾ ڪٿي ادبي ميلو هجي، تعليمي ڪانفرنس هجي، مشاعري جو پروگرام هجي سائين خادم هر جڳهه سرگرم نظر ايندا آهن ۽ سائين جن پاڻ به مختلف تعليمي ورڪشاپ پڻ آرگنائيز ڪرائيندا رهن ٿا. گهٽ وسائل، هڪ غريب جي گهر ۾ پيدا ٿيڻ جي باوجود سائين همت نه هاري، محنت ڪندا رهيا ۽ اڄ اسان جي اڳيان هڪ ڏاها، دانشور ۽ ليکڪ بڻجي اُڀريا آهن. سائين جهڙا ماڻهو اڻ لپ هوندا آهن جيڪي بغير ڪنهن لالچ ۽ غرض جي پنهنجي زندگي ٻين لاءِ وقف ڪري ڇڏيندا آهن. اهڙا ماڻهو اسان جو ڪُل سرمايو آهن، اسان جو اثاثو آهن. سائين جو ڪيل اهو علمي پورهيو سڄي ڳوٺ بلڪه سڄي سنڌ لاءِ بحیثیت فخر جي ڳالهه آهي.

سائين کي جيڪڏهن موجوده دور جي علمي ۽ ادبي دنيا جو (Encyclopedia) چيو وڃي ته غلط نه ٿيندو ڇاڪاڻ ته سندن دنيا جي مختلف موضوعن جي باري ۾ ڄاڻ وسيع ۽ تسلي بخش آهي. چاهي اها سياست تي بحث هجي، ادب جي گفتگو هجي، فلسفو هجي، شاعري هجي، سائين هر جڳهه نمايان ۽ اثر انداز ثابت ٿين ٿا. جنهن ته هڪ شعر موجب:

يہ اعزاز ہے حسن آوارگی کا،

جہاں بھی گئے داستان چھوڑ آئے۔

بلڪل مٿين ستن موجب سائين جتي به وڃن ٿا پنهنجي هڪ داستان پويان ڇڏيو اچن ۽ پنهنجي علم جي خوشبو سان هن علائقي يا جڳهه کي سرهاڻ بخشيواچن. اها علم و فکر جي خوشبو ۽ سرهاڻ وقت گذرڻ سان گڏ وڌيڪ اثر انداز ٿئي ٿي. انهي جو سبب اهو آهي ته سائين جو ڪافي وقت کان سياست، ادبيات ۽ ڪتابن سان گهرو واسطو رهيو آهي. سائين جا دنيا جي مختلف موضوعن جي باري ۾ وافر مقدار ۾ ڪتاب پڻ زير مطالعو

رهيا آهن. اڃان تائين سائين جو گهڻو وقت ڪتاب پڙهندي ئي گذري ٿو. انهن ڪتابن مان نه صرف سائين پاڻ سکندا آهن پر مختلف تعليمي ڪانفرنس ۽ تقريرون ذريعي پنهنجو علم ٻين تائين ڦهلائيندا آهن. سائين جواهو ادبي پورهيو قابل تعريف آهي. سندن 5 ڪتاب ڇپجي چڪا آهن ۽ ڇهون ڪتاب زير ڇپائي آهي. ڪتاب ”تاريخ منهنجي وقت جي“ جي ذريعي سائين ڳوٺ جي تاريخي واقعن کي نوجوان نسلن تائين منتقل ڪيو آهي، اڳتي ۽ هن زماني جي پيٽ جو هنر بس سائين خادم کان سکجي. سائين هن ڪتاب ذريعي پنهنجي زندگي جا مثال ڏيئي اسان کي زندگي کي بهترين نموني گذارڻ جا ڪيترائي گس ڏيئي ڇڏيا آهن. ڪتاب ”تاريخ منهنجي وقت جي“ پڙهي ائين محسوس ٿئي ٿو ته سائين هڪ دور جي تاريخ کي روح ڦوڪي وري زنده ڪري ڇڏيو آهي.

ڪتاب ”پرھ باڪون ڪڍيون“ جي اهميت سندس نالي مان ئي ظاهر ٿئي ٿي. جيڪو هڪ مختصر پر صدين تائين اثر رکندڙ ڪتاب آهي. ان جو فقط سبب اهو آهي ته هي ننڍڙو ڪتاب مختلف موضوعن جو مجسمو آهي. هي ڪتاب پڙهڻ کان پوءِ مون کي اهو محسوس ٿيو ته سائين حقيقي معنيٰ پر علم و ادب جو (Encyclopedia) آهن. سائين جا اهي ڪتاب ڀٽڪيل، ٽڙيل نوجوانن لاءِ هڪ اتساهه، اميد جي ڪرڻ ۽ مشعل راهه آهن. هن مصروف دنيا ۾ به سائين جي ڪتاب کي زنده رکڻ جي جذبي کي اسان سلام ٿا پيش ڪريون.

خدا تعاليٰ سائين کي همت ڏي ته هو ڀڻ تي پيل ماڻهن جي ساڳئي جذبي سان مدد ڪندا رهن، انهن کي تعليم جي زيور سان سدائين روشناس ڪندا رهن. سائين مون جهڙي شاگردن لاءِ هڪ اتساهه آهي. آئون پنهنجي پاڻ کي خوش نصيب ٿو سمجهان ته سائين پنهنجي ڪتاب لاءِ مون کي ڪجهه لفظ لکڻ جي دعوت ڏني. جهڙي طرح ترتيب ڏيئي ڪتاب لکڻ جو هنر سائين وٽ آهي اسان ان جي اڌ برابر به نه آهيون. پر

اها سائين جي محبت آهي جو انهن مون کي سندن قلمي پورهيتي جو  
حصو بڻايو. خدا کان اها دعا آهي ته سائين تعليم جي جيڪا چڙنگ ٻاري  
آهي اها ايندڙ وقت ۾ شعلو ٿي اُڀري.

## **کاشف تالپر**

شاگرد

ايل ايل بي ڪراچي

باب پهريون

## ڳوٺ جو تاريخي پس منظر



## ڳالهيون پنهنجي ڳوٺن جون

### پسمنظر

انساني تمدن جي تاريخ ۾ ڳوٺن کي اوليت حاصل آهي. انساني تهذيب جي ارتقا ۽ شروعات خانہ بدوش زندگي کان پوءِ واند کان ٿي (واند معنيٰ نڪاڻو جتان ٻي ڏينهن يا ڪجهه وقت کان پوءِ لڏي وڃي ڪنهن ٻي وستي / وسندي ۾ رهڻو هجي کي واند چئجي ٿو) واند کان لڏي وڃي مستقل نڪاڻو اختيار ڪيو ويو. انهي نڪاڻي کي ڳوٺ سڏجي ٿو. قبائلي سماج ۾ ماڻهن جي لڏپلاڻ زندگي جو معمول هوندي هئي قبائلي سماج دوران ڪجهه خاندانن يا صرف هڪ خاندان ڪٿي وڃي پنهنجي عارضي رهائش اختيار ڪئي. ان کي واهڻ، وستي يا ڳوٺ سڏيو ويو ڳوٺ ترقي ڪري شهر ۾ تبديل ٿي ويا. دنيا ۾ هن وقت جيڪي به ننڍا يا وڏا شهر موجود آهن. جهڙوڪ: ڪراچي، لاهور، بمبئي، نيويارڪ يا حيدرآباد اهي سڀ ڪو وقت اڳ ڳوٺ هئا.

ڳوٺن ۽ شهرن ۾ بنيادي فرق، روزمره جي زندگي جي سهولتن جي گهٽائي يا ٿورائي تي هوندو آهي. اهو عمل ان وقت جي عوام يا رياست جي سماجي معاشي ۽ معاشرتي حالتن تي به هوندو آهي. ڳوٺ چڙوچڙ عوام يا مسلسل رلندڙ ماڻهن قبيلن يا مختلف خاندانن جي هڪ جاءِ تي ويهڻ سان ٻڌجن ٿا، جن جو اڳواڻ قبيلي جو وڏو خوشحال سڌريل فرد هوندو آهي، جيڪو ڳوٺاڻن کي زندگي جي روزمره جي بنيادي ضرورتن جهڙوڪ پاڻي، روزگار جا وسيلا ڪاڌي پيئي جي سهوليت ۽ ٻاهرين حملي آورن يا چور چڪار کان محفوظ رهڻ لاءِ انتظام ڪري ڏيندو آهي، جڏهن ته شهرن ۾ عوام پاڻ ۾

گڏجي پنچائت جوڙيندا آهن. جهڙوڪ تائون ڪميٽي ميونسپل ڪميٽي يا ڪارپوريشن وغيره ناهي ان مطابق مسئلا حل ڪندا آهن تاريخ ۾ انساني آبادي اهڙين جائين تي ٺڪاڻا ناهيا آهن جتي زندگي جون ضرورتون آساني سان پوريون ٿينديون هجن. خاص ڪري ڌريائن، سمنڊن، واهن يا ڍنڍن جي ڪنارن تي آباد ٿيڻ کي اهميت ڏني وئي.

تهذيب جي ارتقائي عمل دوران، هر علائقي جي عوام پنهنجي جيئڻ رهڻ بچاءَ ڪرڻ ۽ وڌڻ لاءِ پنهنجي ضرورتن مطابق قانون ۽ اصول ناهيا آهن. وقت به وقت حالتن جي تبديلي سان رهائشي علائقن جا جڳا جڳا قانون ۽ ضابطا ناهيا ويا آهن.

سنڌ ۾ روزگار سانگي هلندڙ گهمندڙ قبيلن پنهنجي بچاءَ ۽ تحفظ کي نظر ۾ رکندي ۽ گذر سفر جو خاص خيال رکندي پنهنجا ڳوٺ آباد ڪيا، پر جيئن ته سنڌ ڌرتي قدرتي طور طبعي لحاظ کان تمام گهڻو خوش نصيب رهي آهي. سنڌ ڌرتي کي سنڌو درياه جهڙو سدا حيات امرت آب حيات اوتيندڙ مٺي پاڻي جو ڌرياءَ صدين کان سيراب ڪندو رهيو آهي. سنڌ جي سوين ميلن تائين سامونڊي ڪناري، سمنڊ جي آب و هوا سمنڊ مان ملندڙ قيمتي مخلوقات جي حاصلات، سمنڊ وسيلي سڄي دنيا سان آبي شاهراه وسيلي رابطو رهي ٿو. سنڌ جا جبل پنهنجي قدرتي معدنيات سان مالا مال آهن سنڌ جو ميداني علائقو زراعت، باغات ساوڪ وڻڪاري ۽ معدنيات سان ڀرپور رهيو آهي ۽ پڻ سنڌ جو صحرائي علائقو به پنهنجي سونهن ۽ ساوڪ جي دولت سان مالا مال آهي.

انهن خوش نصيب حالتن سبب سنڌ جا رهواسي روزگار سانگي نقل مڪاني ڪرڻ يا ٻاهرين ملڪن تي ڪاهون ڪرڻ سکيا ٿي ڪونه آهين البت سنڌ جي سونهن ۽ دولت جي فراواني دنيا جي توجه



جو مرڪز رهي آهي. انهيءَ ڪري ٻاهريان حملہ آور، عرب، مغل، ارغون، ترخان ۽ انگريز ڊچ منگول ۽ ٻيون قومون سنڌ تي ڪاهينديون رهيون آهن. انهن قومن جي ڪاهن سان سنڌ جي قديم قبيلن کي تمام گهڻين مشڪلاتن کي منهن ڏيڻو ۽ لڏپلاڻ ڪرڻي پئي آهي ان هوندي به سنڌ جي وڏي آباد وري به خانہ بدوش زندگي ۾ نه، پر تمدني رھائش واري زندگي اختيار ڪندي رهي آهي. انهيءَ ڪري سنڌ ۾ اڪثر ڳوٺ پراڻا آهن، پر جيئن ته سنڌ ۾ لکڻ پڙهڻ جو علم ۽ فن ڏاڍو دير سان داخل ٿيو آهي. انهيءَ ڪري سنڌ جي ڳوٺن جي تمدني تاريخ لکت ۾ موجود نه آهي. موهن جي دڙي تي آباد ماڻهو جيتوڻيڪ لکي پڙهي ڄاڻندا هئا. پر اها لکڻي اڃان تائين باقاعدي پڙهڻ ۾ نه اچي سگهي آهي. انهيءَ ڪري سنڌ جي ڳوٺن جي تاريخ گم آهي، تاريخ گم ٿيڻ سان قومون ۽ ماڻهو پنهنجي ماضي کان ڪٽجي ٿا وڃن. ماضي جي مطالع سان ئي ماضي جي تجربن، مشاهدن ۽ ڪيل سمورن ڪمن تي نظر پوي ٿي. حال ۽ آئندہ لاءِ ماضي جي تجربن جي روشني ۾ بهتر فيصلو ڪري سگهبا آهن.

ڳوٺ انڊهلو جي تاريخ هن وقت لکڻ جو مقصد به اهو ئي آهي ته هن وقت جن ڪردارن جو ذڪر ڪيو ويندو انهن جي اڪثريت زنده آهي جن جي لڇڻن جي هاڪاري ۽ ناڪاري پاسن بابت ڳوٺاڻا بخوبي واقف آهن، جڏهن هي تاريخ ”ڳالهيون منهنجي ڳوٺ جون“ اڄ کان پوءِ ڪجهه سال يا هڪ ٻه صدي بعد ۾ پڙهي ويندي تڏهن دنيا لائي ڪٿي هوندي، اسان جي سنڌ ۽ هي ملڪ ڪهڙن حالتن ۾ هوندو. ترقي ڪرڻ جا ڪهڙا ڪهڙا نوان طريقا ۽ اوزار ايجاد ٿي چڪا هوندا. تڏهين به هن اڳوڻين صدي جي شروعات ۽ ويهين صدي جي پڇاڙ ڪن ڏينهن جو احوال ڪجهه تعجب خير لڳندو پر وري به ڪافي ڪارآمد رهندو.



## ٽالپر قبيلي جو تاريخي پسمنظر

هي ڳوٺ ٽالپرن جو ڳوٺ آهي. انهيءَ ڪري ٽالپرن بابت مختصر معلومات ڏجي ٿي، جيئن ته ٽالپر بنيادي طرح بلوچ قبيلو آهن. بلوچ قبيلي جو تاريخي پسمنظر ۽ ان بابت ڪجهه لکڻيون ۽ شاهديون هن طرح ملن ٿيون.

(1) انجنيئر مير غلام رسول ٽالپرن جي تاريخ لکڻ لاءِ وڏي محنت ۽ ڪوشش سان ڪجهه ڳالهيون هٿ ڪيون آهن، هو چنڊي ڇاڻي صحيح تاريخ آڻڻ چاهي ٿو. ان جو هڪ مضمون ٽالپرن ۽ بلوچن نسبت هيٺين طرح آهي.

”ٽالپر جيئن ته بلوچ قبيلي جي ذات آهن. بلوچ لاءِ هڪ رايو آهي ته هو عرب نسل مان آهن جيڪي شام، عراق، ايران، افغانستان ۾ رهيا آهن. ٻيو رايو آهي ته هو دراوڙ قبيلي مان آهن. ڪا به راءِ آخري ناهي انهن ٻنهن رايين تي تحقيقات جي ضرورت آهي.“

بلوچن جو وڏو جلال خان، حجاج بن يوسف جي ڏينهن ۾ مڪران آيو هو. سندس ٻه زالون هيون هڪ مغل هئي ۽ ٻي راجپوت قبيلي مان هئي. مغل زال مان ٽي پٽ هئا. رندا خان ڪورائي خان ۽ لاشار خان ۽ هڪ ڌيءَ جتنو نالي سان هئي راجپوت مان هڪ پٽ هو. جنهن جو نالو ”هوت“ هو.

جلال خان قبيلائي سردار هو ۽ ڪيچ جو حاڪم هو. جلال جي وفات کان پوءِ سندس پٽ هوت خان، ڪيچ جو حاڪم ٿيو. ٽالپر ”مير“ هوت خان جي اولاد مان آهن.“

(2) ٻيو حوالو مير شير محمد پٽ مير غلام شاه ويٺل ڳوٺ انڊهلو جي ڪتاب ”حقيقت احمدي“ جي مهاڳ ۾ تالپر جي تاريخ بابت ڪجهه هن طرح لکي ٿو ”راءِ بهادر هتورام تاريخ بلوچستان ۾ لکي ٿو ته: ”جيڪي ماڻهو هميشه صحرا ۽ جبلن جي دامن ۾ خان بدوش زندگي گذاريندا هئا. تن کي بلوچ چون ٿا سڀ کان پهريون حوالو جنهن ۾ لفظ بلوچ جو استعمال ٿيو آهن. اهو ايراني شاعر فردوسي جي تصنيف شاه نامو ۾ ملي ٿو. فردوسي شهنشاه ايران ڪيخسرو ۽ افراسياب جي وچ ۾ 500 قبل مسيح جي آس پاس جي زماني ۾ جنگ جو ذڪر ڪندي ٻڌائي ٿو ته ڪيخسرو جي پٽ جي فوج ۾ ڪوچ و بلوچ جو لشڪر به شامل هو.“

خان قلات احمد يار خان پنهنجي ڪتاب ۾ بلوچن جي باري ۾ ٻڌائي ٿو ”جڏهين حلب (شام) مان بلوچ قبيلن نقل مڪاني ڪئي ته هيءَ ٻن گروهن ۾ تقسيم ٿي ويا. انهن ٻن گروهن جا سربراه ٻه ڀائر هئا. هڪ جو نالو ڪُرد ۽ ٻي جو بلوچ هو. پاڻ ۾ نا اتفاقي ۽ جهيڙي کان پوءِ ڪرد پنهنجي ماتحت قبيلن کي وٺي عراق جي طرف ويو. آهستي آهستي هن جو اولاد ترڪي ۽ اترين علائقن ۾ پوءِ سنڪيانگ تائين پکڙجي ويو. بلوچ خشڪ سالي ۽ ڏڪار کان تنگ اچي تقريبن 700 سال ق.م. پنهنجي قبيلن سان گڏجي هجرت ڪري ايران آيا ۽ البرز جبل جي دامن ۾ رهائش اختيار ڪئي. شاه نامي ۾ ٻي هنڌ انهن جو ذڪر نوشيروان بادشاه جي عهد (531-578ع) ۾ اچي ٿو. بادشاه جي اميرن کيس ٻڌايو ته بلوچن جي وحشيانه

ڪارواين سبب ايراني باشندن جي بربادي ٿي وئي آهي ۽ سندن امن ۽ سڪون تباهه ٿي ويو آهي، بادشاهه اها ڳالهه ٻڌي سخت ناراض ٿيو ڪاوڙ ۾ اچي ڪرمان جي جبلن جو گهيرو ڪيو. جتي بلوچ قوم رهندي هئي، جنگ ۾ بلوچن جي وڏي گهٽائي مارجي وئي باقي جيڪي بچيا اهي ڪيچ مڪران ڏانهن پڄي ويا تقريبن 700 سال ق.م بلوچ ايران ڏانهن اچڻ شروع ٿيا. نوشيروان جي حملي کان پوءِ جلال خان بلوچن جي چوڻيتاليهه (44) قبيلن کي وٺي مڪران ۾ آيو هو. تمام وڏي علائقي تي قبضو ڪري اتي رهي پيو. مير علي شير قانع جي لکت موجب تالپر جلال خان جي پٽ هوت جي اولاد مان آهن.“

جڏهين سنڌ ۾ ڪلهوڙن (1700ع - 1784ع) تائين حڪومت ڪئي ته اول تالپر ڪلهوڙن جا مريد ۽ معتقد هئا ۽ سندن حڪومت جي دفاع لاءِ فوج جا سپهه سالار بنيا ويا، تالپر بلوچ قبيلن جا سردار هئا ان ڪري بلوچ قبيلن ڪلهوڙن جي حڪومت جي سنڀال ۾ ڀاڱي ڀائيواري ويا. پر پوءِ ڪلهوڙن جي ڪجهه حڪمرانن، تالپرن سان ظلم ۽ زيادتيون ڪيون ته تالپرن ڪلهوڙن کان حڪومت جي واڳ 1784ع ۾ کسي ورتي ۽ پاڻ سنڌ جا حاڪم ٿي ويا. اعجاز الحق قدوسي جي ”سنڌ جي تاريخ“ ۾ تالپرن لاءِ هوليڪي ٿو ته ”تالو“ تالپرن جي وڏن جو نالو هو ۽ ”پور“ فارسي ۾ اولاد کي چيو ويندو آهي. تالپور معنيٰ ”تالي جو اولاد“ تالپرن جا هون ته ڪافي پاڙا آهن. پر حيدرآباد، ميرپور خاص، خيرپور تي حڪمراني ڪندڙ تالپرن جي پاڙي جو ذڪر ڪنداسيون. جيڪي ڪڪو خان عرف سليمان خان جو اولاد آهن. ڪڪو خان کي 8 پٽ هئا. پر انهن مان صرف ٻن پٽن هوتڪ خان ۽ ماڻڪ خان جو اولاد مٿين رياستن جو

حاڪم ٿيو (سند جي تاريخ - اعجاز الحق قدوستي ص 452)  
تالپر جا وڏا مشهور پاڙا مير غلام رسول تالپر، عطا محمد حامي  
جي تحقيق مان هيٺيان 21 پاڙا چونڊيا آهن.  
(1) شهداد ٿي (2) ماڻڪاڻي (3) سهراباڻي (4) خاناباڻي (5)  
بهاراڻي (6) مراد ٿي (7) گهراماڻي (8) عيساڻي (9) ٿريا خاناباڻي (10)  
هليلياڻي (11) جيوناباڻي (12) جيئنداباڻي (13) احمد ٿي (14) شهواڻي  
(15) ياراڻي (16) مقصود ٿي (17) علوداڻي (18) نار ٿي  
(19) شاهلياڻي (20) حاجواڻي (21) سڪلاڻي  
نوٽ: حاڪم تالپر ماڻڪاڻي پاڙي مان هئا.  
هن ڳوٺ ۾ ويٺل تالپر، بهاراڻي، گهراماڻي، رامڻاڻي وغيره آهن.



## اڏيو جو اوڏن سوڍنگر ڍلوم ٿئي

هن ڳوٺ ٻڌجڻ جي شروعات کان لواري شريف جا مريد هئا موجوده ڳوٺ ٻڌجڻ/نھڻ ۾ سڀ کان اول پنج تالپر پائر هئا، حاجي فضل محمد، مدد علي، ابراهيم، رحيم خان ۽ غلام شاهه. 1830ع ۾ لواري شريف جي بزرگ خواجه محمد الزمان ثاني (ڪوٽ وارا صاحب) رمضان شريف جي مهيني ۾ سخت بيمار ٿي پيا ته سندس پائر جن جو ماتاڻي ۽ پيرائي گادي تي اڳ ۾ تڪرار هلندڙ هو جيڪي ڪجهه ويڙهو ماڻهو وٺي لواري شريف جي گادي نشين بزرگ تي ڪاهه ڪري آيا، جيئن ته درگاهه لواري شريف ۽ پير صاحب جي رهائش واري حويلي کي چؤطرف وڏو ڪوٽ ڏنل هو. جيڪو به ان وقت موجود پير خواجه محمد زمان ثاني پاڻ ڏياريو هو. هلان ڪندڙ پير صاحب جا پائر جن کي ”ميان“ سڏبو هو اهي چاڙهيون ڪڍي آيا ۽ وڙهڻ لاءِ هٿيار پنهوار به آندائون. اهي ڪوٽ مٿان ٽپي اندر داخل ٿي. اندر پير صاحب جي حاضري ۾ نوڪرن تي حملو ڪري، انهن مان به فقير ماري وڌائون. اها خبر جڏهن ڳوٺ خدا بخش تالپر پهتي ته اتي لواري شريف جا سڄا معتقد حاجي فضل محمد ۽ سندس پنج پائر يڪدم لواري شريف ۾ پنهنجي مرشد جي مدد ڪرڻ لاءِ پهچي ويا.

جيئن ته پير صاحب جي حويلي ۽ درگاهه کي تمام وڏو ڪوٽ ڏنل هو. حاجي فضل محمد ۽ سندس پائرن پنهنجي پتڪن کان رسي جو ڪم ورتو. پتڪي جي چاڙهي ٺاهي ڪوٽ اندر داخل ٿيا، اتي ويڙهه لاءِ آيل سمورن ماڻهن سان دويدو مقابلو ڪيائون ۽ کين ڊوڙائي ڪوٽ مان ٻاهر ڪڍيائون. پير صاحب جي حويلي لاءِ پهريدار ٿي بيٺا. 1831ع ۾ خواجه محمد زمان ثاني ابدي حياتي ڏانهن روانا ٿيا.

تڏهين سندن فرزند خواجه محمد حسن سندن جاءِ نشين ٿيا.

خواجه محمد حسن مديني وارا جن جي مدد ۽ رهنمائي سان لواري شريف کان چار ڪلو ميٽر اتر طرف ديهه انڊهلو ۾ ڳوٺ ٻڌي ويٺا. جيئن ته هنن پنجن ڀائرن ۾ وڏو فضل محمد هو. انهيءَ ڪري ڳوٺ جو نالو فضل محمد تالپر رکيائون. جيڪو پوءِ انگريز سرڪار پڌر طور منظور به ڪيو.

مير نور محمد پٽ فضل محمد هڪ روايت ٻڌائي ٿو ته هي پنج ئي ڀائر تمام غريب ۽ هاري ماڻهو هئا تقريبن 1833ع ڌاري هنن مان ڪنهن هڪ حيدرآباد ۾ ميرن جي درٻار ۾ درخواست ڏني ته سندن مدد ڪئي وڃي ان وقت مير ڪرم علي خان تالپر مسند نشين هو جنهن سندس درخواست قبول ڪندي کين هڪ هزار ايڪڙن کان وڌيڪ زمين جاگير طور ڏني ڇڏي. هي پنج ئي ڀائر غلام محمد پٽ شير محمد جا پٽ هئا، جيڪي اندازن سترهين صدي ڌاري روزگار سانگي سوڀ ديرو کان لڏي اچي پيرولاشاري تعلقه بدين جي اولياء شاهه گهريو وٽ پنهنجو ڳوٺ خدا بخش تالپر جي نالي سان ٻڌي اچي ويٺا هئا. 17 صدي جي وچ ڌاري ڪجهه تالپرن جا ڪجهه ٻيا گهر به لڏي اچي ساڻن گڏ ويٺا تالپرن جي حڪومت اچڻ کان پوءِ هن ڳوٺ ۾ تالپرن جي ڪجهه خاندانن کي حڪومت پاران ڪجهه زمينون به مليون هيون. جڏهن هي پنج ئي ڀائر جن جا وڏا خواجه محمد زمان قدس جا عبدالرحيم گرهوڙي جي وقت کان مريد هئا. اهي پير صاحب جي حڪم تي ڳوٺ خدا بخش تالپر کان لڏي اچي ديهه انڊهلو ۾ خالي پيل سرڪاري زمين تي اچي ويٺا. جيڪو ڳوٺ بعد ۾ پڌر منظور ٿيو پٺيان ويٺل باقي ڳوٺاڻن به ڌرياءَ جي اوچتي ٻوڏ سبب پريشان ٿيا ۽ دريائي ٻوڏ تمام وڏي هئي جنهن سبب سڀ لڏڻ تي مجبور ٿيا. انهن مان ڪجهه هن نئين ٻڌل ڳوٺ فضل محمد تالپر ڏانهن لڏي آيا ۽ ٻيا

ڪجهه وري جهڙي ڏانهن لڏي ويا. مير خدا بخش تالپر جو ڳوٺ مڪمل ختم ٿي ويو.

ڳوٺ حاجي فضل محمد تالپر پوري هڪ صدي تائين يعني 1831ع کان 1939ع تائين يعني 108 سال آباد رهيو تن ڏينهن ۾ ڳوٺ جي آس پاس جا منظر هن طرح هوندا هئا.

ڳوٺ کان ٿورو اولهه طرف هڪ تمام وڏو پوٺو پيل هوندو هو برساتن وسيل سان ان تي ڏاجوري، ڏنوهين، منڌاڻو ۽ ٻيا قسمين قسمين گاهه ڦٽندا هئا. لڙ، مريڙو ۽ لوڻڪ جام ٿيندا هئا. ڳوٺاڻا اتان ساڳ پتي يا ڪنڀيون ڪڍي بوڙ رڌي موج ملهائيندا هئا. اهو سمورو پوٺو سرڪاري پيل هو ڳوٺ جي آس پاس ۾ ٻيرن جون جام هڙيون (ٻيلا) هونديون هيون. انهن ۾ تتر، سهڻا ۽ ٻي جهنگلي جيوت جام رهندي هئي. ٻيرن ۽ ٻيرن جا تمام وڏا وڻ هئا. جيڪي اسان پاڻ پنهنجي اکين سان ڏٺا. جيئن ته تڏهين پاڻي صرف هڪ موسم خريف لاءِ جون کان نومبر تائين هلندو هو جيڪي زمينون مٽي هونديون هيون. انهن تي هُرا ۽ نار چاڙهي پاڻي ڪڍي ٻاجهري تر، گوار، وڻ يا مرچ پوکبا هئا اسان وٽ به هڪ هُرو هوندو هو. جيڪو مير فضل محمد جي پٺي تي چاڙهي، آبادي ڪندا هئاسون.

40-1939ع ڌاري، ڳوٺ جي اڳواڻ مير غلام شاهه تالپر کي ذهن ۾ خيال آيو. يا ڪنهن صلاح ڏنس ته ڳوٺ ۾ پري پري کان ٻيا ڪيترا تالپر لڏي اچي هتي ڳوٺ کان ٻاهران سروي زمين ۾ اچي ويٺا آهن. جيڪا سروي زمين آباد ڪجي ۽ ڳوٺ ڪنهن ٻي پاسي شفٽ ڪجي. چون ٿا تڏهين ڳوٺ ۾ ماتا جي ويا به پئي هئي. ڳوٺ ۾ ويٺل جمعون ميمڻ ۽ سندس خاندان شديد متاثر ٿيو هو. ڪنهن صلاح ڏني هئي ته اهو پڊ عارضي طرح تبديل ڪريو. تڏهين مير غلام شاهه، لواري شريف جي وقت جي مسند نشين خواجہ احمد زمان، امام العالمين<sup>۱</sup>



کان اجازت گهري ته ”اجازت ڏيو ته ڳوٺ کان هڪ ڪلو ميٽر ڏکڻ هڪ مٿاهون پٽ پيل آهي. اتي ڳوٺ آباد ڪجي، چون ٿا ته پير صاحب ڪوبه ها يا نه جو جواب ڪونه ڏنو. پير مير غلام شاه پنهنجي خاندان جو لڏو ۽ گهر جا سمورا ٽيڙ ڪڍي ڄاڻايل پڊ تي لڏي اچي ويٺو جڏهين ته ڳوٺ جي ٻيو نمبر زميندار ۽ عوام دوست ماڻهو مير جان محمد عرف مير جانڻ تالپر، اشرف آباد جي پير حاجي حسن بخش کان ڳوٺ آباد ڪرڻ لاءِ زمين گهري ته پير حاجي حسن بخش ڏيهه انڊهلي ۾ اصل ڳوٺ کان اتر طرف ٻن فرلانگن جي پنڌ تي ڳوٺ لاءِ هڪ نمبر زمين ڏني ڇڏي ته مير جانڻ پنهنجو لڏو ڪڍي موجوده ڳوٺ تي گهر ٺاهي ويٺو ته اصل ڳوٺ مان ڪجهه پاڙا ساڻس گڏ لڏي آيا.

مير غلام شاه سان گڏ ڳوٺ جا هيٺان پاڙا لڏي سندس پير ۾ پيل سرڪاري زمين تي ويٺا. جنهن جو قبضو لواري شريف وٽ هو.

- مير غلام شاه پاڻ ۽ سندس ڀاءُ مير فضل محمد تالپر
- راوت خان ۽ سندس ڀاءُ عبدالله
- حاجي رحيم خان، محمود، حمزو، احمد، اسماعيل پٽ غلام محمد.
- حافظ اسماعيل (لطف علي جو والد)
- دوست علي، شير محمد، محمد، خدا بخش، فيض محمد
- حسين بخش (مير محمد جو والد).....
- ميمڻن جا 2 گهر، عبدالله ۽ جمعون
- فيض محمد نورل، فقير اسماعيل، رحيم خان
- مير جانڻ جي ڳوٺ ڏانهن لڏي آيل
- مير جانڻ، مير محمد، جعفر خان
- آدم ۽ سندس ڀائر
- يار محمد، حاجي فتح علي، عبدالله
- اسماعيل (بھادر جو والد)

• حاجي محمد علي، حاجي عبدالرحمن  
• حاجي ڌٽل پنهنجي پتن سميت  
• عبدالله واڍو، قادر بخش، خليفو خير محمد  
• عبدالرحمان (غلام نبي ۽ مير محمد جو والد) خير محمد

هن ڳوٺ جي ڪهاڻي به ڏاڍي دلچسپ آهي، مير غلام شاه جيڪو ڳوٺ حاجي فضل محمد تالپر جو چڱو مڙس هو. جنهن اصل ڳوٺ مان لڏپلاڻ ٿي انهيءَ ڪري ڪئي ته سندس زمين تي وينل ڳوٺاڻا لڏين زمين آزاد ٿئي ته هو آباد ڪري. نتيجو اهو نڪتو ته اڌ ڳوٺ سندس روپ ۽ خود غرضي سبب کائڻس ڌار ٿي. مير جانڻ جي ڳوٺ طرف اچي ويٺو. وري 1952ع ڌاري لواري شريف جي منشين ۽ ڪارندن سان اٽڪاءَ ٿيس ۽ ڳالهه وڌي ان حد تائين پهتي جو کيس اهو ڳوٺ به خالي ڪرائڻو پيو لواري شريف جي ڪم جا سنڀاليندڙ خان صاحب عبدالرحمن ڳوٺ لڏائڻ لاءِ ڪيترائي ماڻهو وٺي آيو. مجبور مير غلام شاه کي هڪ ئي ڏينهن ۾ هي زمين به خالي ڪرڻي پئي. پيا ڳوٺاڻا ۽ سمورا پاڙا لڏي اچي مير جانڻ جي آباد ڪيل ڳوٺ ۾ ويٺا. سندس پيءُ مير فضل محمد به لڏي اچي مير جانڻ جي ڳوٺ ۾ سندس زمين ۾ ويٺو ۽ مير غلام شاه جا پٽ ۽ سندس خاندان جهڙي ۾ پنهنجي نانائڻ وٽ وڃي رهي پيا. اهڙي طرح ڳوٺ فضل محمد تالپر، ڳوٺ جي اڳواڻ مير غلام شاه جي غلط روپ ۽ غلط فيصلي سبب لڏي نئون ڳوٺ اچي آباد ڪيو. مير غلام شاه جنهن تي سندس ڏاڏي جو نالو پيل هو اهو غلام شاه توڙي هي غلام شاه ٻين پائرن کان وڌيڪ سمجهدار اٿڪتو. باهمت ۽ اڳواڻي جا گڻ رکندا هئا. سندس آس پاس جي ڳوٺن، راڄن ۾ تمام سٺي هلندي پيچندي هئي. مير غلام شاه جي شخصيت تي ايندڙ صفحن ۾ ڪجهه وڌيڪ ذڪر ايندو.

هاڻوڪو ڳوٺ جنهن کي ڳوٺاڻا ۽ آس پاس جا ماڻهو ڳوٺ

اندهلو چون ٿا. جڏهين ته هن کان اڳ جنهن ڳوٺ يا ڀڳڻي جي ڪنهن ڳوٺ کان لڏي هتي آيا. اهو ڀڳڻي هن ڳوٺ کان هڪ فرلانگ جي پنڌ تي مس آهي. جيڪو ڀڳڻي هاڻ ڪنڊرات، ڪاٿيون، واه ۽ خراب حالت ۾ ٿي ويو آهي ان ڳوٺ جو نالو 200 سال اڳ لڏي آيل حاجي فضل محمد تالپر جي نالي سان منسوب هو.

ياد رکڻ گهرجي ته جيئن جيئن انساني تعليم ۽ شعور ۾ واڌارو اچي ٿو. تيئن تيئن ماڻهو کي اجائي وهم ۽ خوف کان چوٽڪارو ملي ٿو. اڳ ۾ ڳوٺاڻن جا سڀ ماڻهو ڳوٺ جي اڳواڻن کان ڊڄندا هئا. سندس احترام به ڪندا هئا. پر سمجهه، تعليم ۽ شعور اچڻ کان پوءِ سڄي سنڌ ۾ ڳوٺن ۾ رهندڙ ماڻهو معاشي طرح روزگار جي حاصلات لاءِ ڳوٺ جي سردار، رئيس يا چڱي مڙس جا محتاج ڪونه ٿا رهن. انهيءَ ڪري اڳ ڳوٺ جو پٽيل، سردار يا رئيس ڳوٺاڻن کي زندگي جي بهتري، ترقي ۽ تحفظ ۾ اگر ڪا مدد نه ٿو ڪري ته ڳوٺاڻا به سندس احترام ۽ پڙواري ڪرڻ ڇڏيو ڏين. ڳوٺاڻا پنهنجي مدد پاڻ جي اصول تي زندگي گذارين ٿا.



## ڳوٺ انڊهلي ۾ انقلابي تبديليون

دنيا جي اڪثر ڳوٺن ۾ سماجي يا معاشي ارتقا يا تبديلي آهستي آهستي ٿيندي رهندي آهي جيڪا جلد نظر نه ايندي آهي ڳوٺن مان شهر ۾ تبديل ٿيڻ جو عمل به ساڳي طرح ڊگهو عرصو وٺندو آهي. سماجي علم جا ماهر چون ٿا ته ڳوٺن ۾ سماجي تبديلي جا ڪارڻ هيٺيان هوندا آهن (1) تاريخ جي ڊگهي عرصي کان پوءِ روزگار جا وسيلو بدلجڻ ۽ معاشي رشتا تبديل ٿيڻ سان سماج تبديل ٿيڻ شروع ٿين ٿا.

(2) اهو ڳوٺ ڪو بندرگاهه يا ڪو پورٽ هجي. جتي دنيا جي ڪاروباري ماڻهن جا قافلا گذرندا هجن ۽ جن جو اثر ان ڳوٺ تي پوي ۽ ماڻهن جا معاشي رشتا جلدي تبديل ٿين ۽ پوءِ به عالمي حالتون هن ڳوٺ لاءِ بهتر هجن ته پوءِ اهو ڳوٺ جلد ترقي ڪري ٿو. (3) ڳوٺ ۾ ويٺل ماڻهو پنهنجي گذر سفر جا طور طريقا تبديل ڪري ڪو نئون رستو اختيار ڪن جيئن ٿوري عرصي ۾ پنهنجي پراڻي سماجي ۽ معاشي رشتي کان جان چڙائي نئون ڌنڌو شروع ڪن. مثلاً سرڙي هاري مان، خود ڪفيل هاري ۽ پوءِ ننڍو آبادگار بنجڻ، يا مزدور مان ننڍو ڪاروباري يا واپاري بنجڻ وغيره ۽ پوءِ خود صنعت ڪار ٿيڻ وغيره. تڏهين به ڳوٺ ترقي ڪري ٿو.

(4) رياست ڪنهن سبب ڪري ان ڳوٺ تي پنهنجو خصوصي توجه ڏي. معاشي سڙهپ ڪري. روڊ رستا ٺهرائي صنعتي مرڪز کولي. سماجي ترقي جا پروجيڪٽ شروع ڪري وغيره ان ڳوٺ / واهڻ يا وستي کي نئين شڪل ۾ تبديل ڪري ڇڏي. ته ڳوٺ جلدي ترقي ڪري وٺندو.

(5) ڳوٺ جا ڳوٺاڻا تعليم يافتہ ٿين دنيا جي تبديل ٿيندڙ حالتن تي ڌيان ڏين ۽ پنهنجي ڳوٺ جي نوجوانن ۾ نوان رجحان ۽ لاڙا پيدا ڪن جيڪي نوجوان ئي ڳوٺ جي تبديلي جا ڪارڻ بنجن. هن ڳوٺ اندهلي سان به سماجي ترقي جو ساڳيو قلم لاڳو هو. مون ۽ منهنجي ڄمار جي ماڻهن 50-1945ع ۾ جڏهن اڪ کولي ته هتي، مٽي جي گنب جا گهر، عوام جو عام طرح پني پارِي ۽ مال موڻشي تي گذران هوندو هو. سڄي ڳوٺ ۾ هڪ ٻن خاندانن وٽ ڪجهه موروثي زمين هئي. جنهن تي ٻيا ڳوٺاڻا هارپ تي پني پارو ڪندا هئا نوڪريون يا مزدوري نه هونديون هيون. هن ڳوٺ ۾ 1953ع ۾ بوائز پرائمري اسڪول کليو. هن ڳوٺ مان ڪجهه چوڪرا جيڪي ڀرپاسي جي ڳوٺن جهڙوڪ لواري شريف 5 ڪلوميٽر، اشرف آباد 7 ڪلوميٽر پنڌ ڪري پڙهڻ ويندا هئا. اهي اوڏانهن وڃڻ بجاءِ هن ڳوٺ ۾ ئي پڙهڻ لڳا. اسان جهڙا ٻيا ڪوڙنوان چوڪرا. جيڪي اڳ ۾ ٻاهر ڪٿي به پڙهڻ نه ويندا هئا اهي به هتي پڙهڻ لڳا. ڪجهه وقت کان پوءِ نياڻيون به هن اسڪول ۾ پڙهڻ لڳيون ته ڪجهه وقت کان پوءِ انهن لاءِ ڳوٺ ۾ ئي ٻي پاسي هڪ الڳ ڪمر واهي. هن ئي اسڪول جو الڳ ڪلاس هلائڻ شروع ڪيو ويو. انهي طريقي سان چوڪرن ۽ چوڪرين پنهي ۾ تعليم جو الڳ الڳ سلسلو شروع ٿي ويو. اهو سڀ ڪم ڳوٺ جي نيڪ مرد سائين لطف علي تالپر شروع ڪيو سائين جنهن ٽنڊو باڳو مان مئٽرڪ، سنڌ مدرست السلام مان انٽر ۽ بمبئي يونيورسٽي مان بي اي پاس ڪئي هئي. ان کي پنهنجي ڳوٺاڻن کي سڌارڻ جو تمام گهڻو اونو هوندو هو. هوئي ڳوٺ جي شاگردن کي هاءِ اسڪول ٽنڊو باڳو وٺي ويندو هو. جيڪو مئٽرڪ پاس ڪندو هو ان کي ماسٽري جي يا ڪا ٻي نوڪري وٺرائي ڏيندو هو. 1970 تائين اسان جي ڳوٺ جا ڪافي نوجوان روزگار سان لڳي ويا. مونکي

شاعري ۽ ادب سان دلچسپي هئڻ سبب بدين ۾ محمد سومار شيخ سان گڏ مشاعرا پيا ڪرائيندا هئاسون انهن ڏينهن 71-1970ع ۾ هڪ طرف پتي صاحب پاران سياسي جاڳرتا جو طوفان اٿيو. ٻي طرف قومي تحريڪ زور ورتو. سنڌ ۾ ون يونٽ خلاف سنڌ جي اديبن ۽ شاگردن تحريڪ هلائڻ شروع ڪئي هئي. تڏهين ابراهيم منشي سان منهنجي دوستي ٿي هئي. هو انڊهلي ۾ اسان جي اوطاق تي اچي پنهنجي شاعري ترنم ۾ ٻڌائيندو هو ته نوجوان توڙي پوڙها ڳوٺاڻا ڏاڍا متاثر ٿيندا هئا اهي محفلون بدين ۽ آس پاس جي ڳوٺن ۾ مشاعري جون ڪچهريون پيا ڪندا هئاسون. آهستي آهستي ٻيا اديب ۽ شاعر به اسان جي اوطاق تي اچڻ شروع ٿيا. جن ۾ عبدالرحمان نقاش، عبدالمبين پٺاڻي، حاجي محمد حاکم، جمن ترڪ، جمن نوحاڻي پيا مون وٽ پيا ايندا هئا. آخرڪار مون 1976ع ۾ عوامي تحريڪ ۾ شموليت اختيار ڪئي انهن ڏينهن ۾ عوامي تحريڪ پاران مختلف برادر تنظيم جو بنياد وڌو ويو. انڊهلي ۾ مختلف موضوعن تي ليڪچر پروگرام ٿيڻ لڳا ڳوٺ جا نوجوان، مير انور، مير ستار سائين نور احمد، سائين مشتاق، خير محمد، اميد علي، عبدالرزاق، مير مصطفيٰ ۽ ٻيا دوست عوامي تحريڪ جي سرگرمين ۾ حصو وٺڻ لڳا. ڳوٺاڻن جو شعور عام رواجي ڳوٺاڻن کان اڳتي وڌي. ترقي پسند سوچ وارا نوجوان ٿي پيا، هن ڳوٺ ۾ عوامي تحريڪ جا مرڪزي ليڊر رسول بخش پليجو، شهيد فاضل راهو ۽ ٻيا اچڻ لڳا. نتيجي ۾ پيپلز پارٽي جي ليڊرن جو به هن ڳوٺ ڏانهن ڌيان ويو. بدين ۾ PPP جي هڪ ليڊر تقرير ڪندي چيو هو ته اسان انڊهلو يونيورسٽي جو مقابلو ڪري ان کي ختم ڪري وينداسون. سندس ان بيان سان انڊهلو هڪ سياسي يونيورسٽي طور مشهور ٿي ويو.

ڳوٺ ۾ آيل هڪ طرف تعليم جو چاهه ۽ تعليم جو سيلاب، تعليم

سان نوڪريون ۽ روزگار، ٻي طرف سياسي سجاڳي ۽ عام فہم ۾ باشعور  
بنجڻ جا عمل اهو ڳوٺ جيڪو 1964ع واري طوفان ۾ مليا ميت ٿي ويو  
هو اهو ڳوٺ هاڻ ضلع بدين جو پهريون نمبر وڏو ترقي ڪيل، تعليم  
يافتہ ۽ سڪيو ستابو ڳوٺ بنجي پين ڳوٺ لاءِ مثالي ڳوٺ بنجي ويو.

### ڳوٺ جي ترقي ۾ عورتن جو ڪردار

1953ع ۾ عورتن ۽ نياڻين جي تعليم جو سلسلو شروع ٿيو هن  
ڳوٺ جون سڀ نياڻيون پرائمري تعليم پڙهڻ لڳيون. جڏهن تعليم  
مڪمل ڪري ويون ته اڳتي پڙهڻ لاءِ في الحال ڳوٺ ۾ ڪو بندوبست  
نه هو. پوءِ هو لواري شريف گرلس مڊل اسڪول ۾ پڙهڻ وڃڻ لڳيون.  
جيئن ته انڊهلوڪان لواري شريف 5 ڪلوميٽر آهي. مناسب سواريون  
به ڪڏهن ملن. ڪڏهن نه ملن. پر چوڪريون وڏي چاهه سان پنڌ  
وڃڻ، پنڌ اچڻ لڳيون اهڙي طرح ڪيتريون چوڪريون به مئٽرڪ  
پاس ڪري گرلس ڪاليج بدين ۾ پڙهڻ لڳيون. هت جي هنر سڪڻ  
لاءِ ووڪيشنل سينٽرن تي داخلا وٺڻ لڳيون. ليڊيز هيلٿ وزبٽر يا  
ليڊيز هيلٿ ورڪر ٿيڻ لڳيون ڪجهه چوڪريون محنت ڪري  
استاد به ٿي ويون هن وقت ميڊيڪل ۽ انجنيئرنگ ۾ به ڪافي  
چوڪريون پڙهن پيون. سڄي ڳوٺ ۾ اڪثر گهرن ۾ سڀ زالون  
پڙهيل آهن. جن مان ڪافي روزگار سان آهن جيڪي روزگار لاءِ  
پنهنجي گهر ڀاتين جي مدد ڪن ٿيون.

ڳوٺ جا گهر جڏهن صرف مٽي جا ٺهيل هئا. اهي گهڻو ڪري  
گهر جو مرد ۽ عورت گڏجي ٺاهيندا هئا. ٻاهران مٽي مرد آڻيندو هو.  
عورت پٽ ڏيندي هئي. يا گهر ٺهي ويو ته ان کي راڳوپوچي عورتون ئي  
ڪنديون هيون.

جنهن سماج ۾ مرد ۽ عورت برابري جي بنياد تي زندگي جا

سمورا ڪم گڏجي ڪن ٿا. اهي معاشرا ۽ سماج ترقي ڪن ٿا ۽ جلدي ترقي يافته ٿي وڃن ٿا. هن ئي ڳوٺ جي هڪ عورت عابده تالپر پنهنجي گهر واري مصطفيٰ جي سهڪار سان اسلام آباد ۾ هڪ ڪاڌي پيٽي جي هوٽل کولي آهي، جيڪا سنڌ جي پهرين عورت آهي جنهن ملڪ جي گادي واري شهر اسلام آباد ۾ ڪاروباري لحاظ کان ٿي سهي هڪ ماني جي هوٽل کولي. سنڌي عورتن لاءِ هڪ اُتساه جو پيغام ڏنو آهي.

عوامي تحريڪ جي سمورين جدوجهدن، جلسن، پروگرامن ۽ لانگ مارچن ۾ هن ڳوٺ جي عورتن جي ڀرپور شرڪت رهندي آئي آهي. گڏيل سياسي جدوجهدون کان علاوه هون به ڳوٺ جي مقامي مسئلن لاءِ به هن ڳوٺ جون عورتن سجاڳ آهن ۽ ڀرپور حصو وٺن ٿيون. جلسن، جلوسن، روڊ بلاڪ ڪرڻ تائين مردن سان گڏ آهن. عورتن ۾ سجاڳي جي لحاظ کان به هي ڳوٺ سڄي ضلع ۾ اڳتي آهي. سنڌيائي تحريڪ جي عورتن هن ڳوٺ ۾ اچي عورتن جا يونٽ کوليا. ڪجهه چوڪريون جيڪي اسڪول وڃڻ کي اهميت نه ڏينديون هيون. انهن کي سنڌيائي تحريڪ جي پيڻرن همٿايو خاص ڪري سنڌيائي تحريڪ جي اڳواڻ ڊاڪٽر نجمه جوڻيجو، مريم راهو، حورالنساء پليجو، صالحان گوپانگ، مريم گوپانگ اسان جي ڳوٺ بار بار اينديون رهيون.

بي طرف شاگردن ۽ ڳوٺاڻن ۾ سجاڳي، سرگرمي ۽ نظرياتي تربيت لاءِ سليمان ڏاهري، قادر بخش ڏاهري، نور نبي راهو، خليل قاضي، وڏن ۾ سياسي ۽ تنظيمي چاهه پيدا ڪرڻ لاءِ محمد علي پلھ، ڪرم حسين وسار، منظور حسن چچڙو، محبت ٻرڙو، سراج سيال، محمد جمن ترڪ، محمد جمن نوحاڻي، نور محمد پنهور ۽ ٻيا بار بار ايندا رهيا. هن عمل سان مردن ۽ عورتن ۾ انقلابي سوچ جي ڌارا تيز ٿيڻ لڳي.





## ڳالهيون نراليون

### سرائيڪي ٻولي

هن ڳوٺ ۾ رهندڙ سمورا ماڻهو تالپر، خاصخيلي، شيدي، ميگهوڙ ۽ ڪولهي سڀ سرائيڪي ٻولي ڳالهائين ٿا. چو ته اڪثريت تالپرن جي آهي. اهي پاڻ ۾ سرائيڪي ٻولي ۾ ڳالهائين ته ڳوٺ ۾ ويٺل باقي ذاتين وارا ماڻهو. جن جي جيتوڻيڪ مادري ٻولي سرائيڪي نه هئي. پر هتي ننڍي هوندي کان، سرائيڪي زبان جي عام استعمال سبب، ٻارڙا، عورتون، مرد سڀ سرائيڪي ڳالهائين ٿا ته ٻين ذاتين جي ماڻهن جي به هاڻ گهرو استعمال جي ٻولي سرائيڪي ٿي وئي آهي.

### شطنج راند

ضلع بدين ڇا پوري سنڌ ۾ ڳوٺ انڊهلي جا جوان شطنج راند ۾ مشهور آهن. ننڍا ٻار، جوان، ٻڍا سڀ هن راند جا ماهر آهن. ايم آر ڊي تحريڪ ۾ عوامي تحريڪ جي پليٽ فارم تان هن ڳوٺ جي جن به ٻارڙن، نوجوان گرفتاريون ڏنيون هيون اهي حيدرآباد ۽ ڪراچي جي سينٽرل جيلن ۾ موجود ٻين پارٽين جي ڪارڪنن سان شطنج راند ۾ مشغول رهي. انهن جي پريشانِي ختم ڪندا هئا. انهن ۾ مير مصطفيٰ تالپر پيش پيش هو.

### ٻاهرين ملڪن ۾ انڊهلو

هن ڳوٺ جا ڪافي شاگرد ۽ اڳتي پڙهي نڪتل ماڻهو هن وقت آمريڪا، يورپ، فلپين، جاپان ۽ دنيا جي اڀرندي ملڪن ۾ رهن ٿا. اتي ڪي پڙهن پيا ڪي نوڪريون ڪن ٿا. اهو سڀ سندن تعليم جو

ڪمال آهي.

### شاعرن جو ڳوٺ

هن ڳوٺ ۾ گذريل ٻن صدين کان ڪافي سٺا سٺا شاعر پيدا ٿيا آهن. جيڪي عوامي شاعري ڪندا رهيا آهن. جن ۾ حيدر تالپر، ولي محمد تالپر هئا ۽ هاڻي خادم تالپر (بندو)، غلام محمد ڪونڌر ۽ ڊاڪٽر اعجاز تالپر ۽ ٻيا شاعري ڪري رهيا آهن.

### اوطاقون ۽ مسجدون

هن ڳوٺ ۾ اڄ به چار وڏيون اوطاقون (گهرماڻين جي اوطاق، مير نور محمد جي اوطاق، مير يار محمد جي اوطاق ۽ سائين عبدالڪريم جي اوطاق) موجود آهن جن تي روزانه ڪيترائي مهمان اچن ٿا. علمي، قومي جاڳرتا جون ڳالهيون ٿين ٿيون ۽ تي وڏيون مسجدون آهن جن ۾ انتها پسندي بلڪل منع آهي.

### گريجوٽ وڍا

جڏهن شاگرد تعليم مڪمل ڪري وٺن ٿا ته کين روزگار جي تلاش رهي ٿي. سنڌ ۾ حڪومت تعليم يافته بي روزگارن لاءِ ڪوبه انتظام نه ٿي ڪري. انهيءَ ڪري هو مجبور ٿي روزگار حاصل ڪرڻ لاءِ نوان رستا ۽ راهون ڳولي ٿو. ساڳي طرح هن ڳوٺ جي پڙهيل نوجوانن به وڌيڪ وڌندو سڳي روزگار حاصل ڪرڻ شروع ڪيو. هن وقت 30 کان وڌيڪ گريجوٽ، پوسٽ گريجوٽ نوجوان وڌيڪو هٿر سڳي ڪم هلائي رهيا آهن. سندن ڪيترا نوان شاگرد بنجي رهيا آهن. هونءَ صرف روزگار حاصل ڪن پيا. پر هڪ ادارو بنجي خدمت به ڪن ٿا. تعليم يافته هئڻ سبب سندن ڪم ۾ تمام گهڻي خوبصورتي ۽ خوبي هوندي آهي.

## ڳوٺ انڊهلي جي سماجي صورتحال

هن علائقي لاڙ جي پٽ ۾ 25 مئي 1964ع تي هڪ تمام وڏو طوفان آيو هو. آئون تڏهين 18 سالن جو هئس مون کي ان وقت جا سمورا منظر ياد آهن اسان جو سڄو ڳوٺ، ڪڇي مٽي جي ڀتين مان ٺهيل گهرن تي مشتمل هو. ان وقت به اسان جي ڳوٺ ۾ 200 کان وڌيڪ گهر هئا. جيڪي هڪ رات جي طوفان ۾ سڀ جا سڀ ڊهي پٽ ٿي ويا. سڄي رات برسات وسندي رهي هئي تيز هوا ۽ برسات سبب ڳوٺ جو سنهو مال ريڊ ٻڪريون تمام گهڻيون مري ويون هيون. وڏي مال کي به نقصان پهتو هو. پر ڪوبه جاني نقصان نه ٿيو هو. اگر هڪ ٻي رات اها صورتحال رهي ها ته تمام گهڻو جاني نقصان به ٿي وڃي ها.

انهي نسبت سان هن وقت سڄي ڳوٺ جا گهر پڪا آهن. ڪن خاندانن وٽ بنگلا ته ڪن وٽ ماڙيون به ٺهيل آهن. جيتوڻيڪ غريبن جي اڪثريت آهي. پر انهن وٽ به رهڻ لاءِ گهر پڪا آهن. جن کي طوفان جي ڪا به پرواهه نه آهي. هي ڳوٺ ضلع بدين جي وڏن ۽ سڌريل ڳوٺن ۾ شمار ڪيو وڃي ٿو. هن ڳوٺ ۾ هڪ بوائز پرائمري ۽ هاءِ اسڪول، گرلس پرائمري ۽ مڊل اسڪول هڪ BHU اسپتال، گئس، بجلي جون سهولتون ۽ پيئڻ جي صاف پاڻي لاءِ هڪ فلٽر پلانٽ موجود آهي.

ڳوٺ جي تعليم 100% آهي. ڳوٺ ۾ مرد ته P.HD تائين پڙهيل آهن. پر نياڻيون به 200 کان وڌيڪ گريجوئٽ آهن. هن ڳوٺ مان پڙهي نڪتل سرجن ڊاڪٽر علي نواز تالپر (يورلاجسٽ) ايم بي بي ايس ڊاڪٽر اعجاز علي تالپر ۽ ڊاڪٽر امتياز علي تالپر آهن ۽ هڪ نياڻي ڊاڪٽري جي آخري سال ۾ آهي جڏهين ته پروفيسر

(رتائرڊ) ڊاڪٽر عبدالڪريم ڪيمسٽري ۾ PHD ڪري چڪيو آهي. ڳوٺ ۾ 10 کان وڌيڪ انجنيئرنگ جا امتحان پاس ڪري چڪا آهن. ڪمپيوٽر سائنس ۾ گريجوئٽ به آهن.

هي ڳوٺ مثالي ڳوٺ ان ڪري به آهي ته سڄي ڳوٺ جي سماجي ۽ معاشي ترقي ۾ هن ملڪ جي سياستدانن جو ڪوبه ڪردار ڪونهي، سڄو ڳوٺ صرف ۽ صرف تعليم حاصل ڪري سڌريو دنيا لاءِ مثال بنيو آهي.

هن ڳوٺ جي تعليمي سرشتي کي سڌارڻ ۾ ڳوٺ جي هڪ عظيم انسان محترم سائين لطف علي تالپر جو مک ڪردار آهي، جنهن آگسٽ 1953ع ۾ بوائز پرائمري اسڪول جو بنياد وڌو. ان کان پوءِ گرلس پرائمري اسڪول کولرايائين، ڳوٺ جي نوجوانن کي تعليم ۽ روزگار ڏياريايائين، سڄي تعليمي سرشتي تي نظرداري رکندو هيو.

هن ڳوٺ ۾ تالپرن کان سواءِ ميگهواڙ شيدي، خاصخيلي، جوڻيجا، ڪولهي به سالن کان رهن ٿا. انهن پورهيت قبيلن جا ٻار چوڪرا توڙي چوڪريون سڀ تعليم جي روشني سان منور ٿي رهيون آهن تعليم جي دولت سان روزگار به حاصل ڪري رهيا آهن.



باب ٻيو

# ڳوٺ جون مشهور معروف شخصيتون ۽ ڪردار



## ڳوٺ جون مشهور معروف شخصيتون ۽ ڪردار

اڪثر معروف شخصيتن جا ٻه پاسا هوندا آهن (1) روشن ۽ سگهارو پاسو (2) ڪمزور ۽ ڪوتاهين وارو پاسو.

اسانجي سماج اڃان ايتري ترقي نه ڪئي آهي جو اسان هر ماڻهو جو ٻئي پاسا پيش ڪري سگهون. اصل ۾ روشن ۽ سگهارا پاسا ان ڪري لکبا ۽ پڙهبا آهن. جو ان شخصيت ۽ ڪردارن کان ٻين ماڻهن کي اتساهه ۽ شوق ملي. ٻيا ماڻهو سندس نقش قدم تي هلي دنيا کي ڪو نئون گس ڏئي سگهن، ڪمزور پاسو وري ان ڪري به پڙهيو آهي. جو ان ماڻهو جي ڪمزورين جو به احساس رهي ۽ پڙهندڙ اهڙين بيمارين ۽ ڪمزورين کان پاڻ چوٽڪارو حاصل ڪري پر جيئن ته اسان جو سماج مجموعي طرح الاهي اڻ سڌريل آهي. اهو ماڻهو جي ڪمزورين مان سکڻ بجاءِ ان کي مذاق ۽ نٿول ۾ بدلائي ٿو. ان ماڻهو جي چڱائين کي در گذر ڪري صرف ڪمزورين ۽ ڪوتاهين تي ڳالهائيو ويندو آهي. چوندا آهن ته ٻه ڄڻا مرد يا عورتون پاڻ ۾ گڏبا آهن ته اگر ڪو ٻيو موضوع نه هوندو آهي ته ٽي همراھ جي ويهي ڳلا ڪندا مطلب ته ان جي ڪمزورين ۽ ڪوتاهين تي ڳالهائيندا.

انهيءَ ڳالهه جي مد نظر هن ڪتاب ۾ شخصيتن جي روشن ۽ سگهاري پاسن تي وڌيڪ توجه ڏنو ويو آهي ۽ ڪمزورين محدود دائري تائين پيش ڪيون ويون آهن. ۽ انهن جو به ڪجهه ذڪر ڪيو ويو آهي.

## مير غلام شاه تالپر

مير غلام شاه پٽ شير محمد تالپر 1895ع ڌاري انڊهلي جي اصلي ڳوٺ حاجي فضل محمد تالپر ۾ ڄائو سندس والده 1910ع ڌاري وفات ڪري وئي ته سندس والد شير محمد، يار محمد جوڳي تالپر جي پيٽ سان شادي ڪئي. 1914ع ۾ فضل محمد تالپر پيدا ٿيو جيئن ته مير غلام شاه ۽ مير فضل محمد پاڻ ۾ به ڀائر هئا. غلام شاه وڏو هئڻ سبب راج جي واڳ ۽ ڀاڳ وٽس هوندي هئي. چون ٿا ته هو ننڍي هوندي جيتوڻيڪ پڙهيو ڪونه هو. پر پوءِ به حساب ڪتاب رکڻ جو ماهر، حاضر دماغ ۽ فيصلي ڪرڻ ۾ دانا هوندو هو.

سندس مڙسي، همت، چستي سبب مير غلام علي تالپر (تنبلي محمد خان وارو) سندس دوست هوندو هو محمود خان ڀرڳڙي سلطان احمد جوڻيجو عاقل دل، پير عاليشاه صاحب ۽ بين سان سٺي دوستي هوندي هئس.

هڪ دفعي نبي بخش ڀرڳڙي جي والد محمود خان ڀرڳڙي سان جعفر ابڙي جو پني جي بتيءَ تان جهيڙو ٿي پيو. هڪ طرف ارباب جمعون ابڙو ۽ سندس دوست بچو مغيري، حاجي ڪوسو ۽ احمد ميمڻ جيڪي ٽيئي پنهنجي وقت جا ڏاڏا مڙس ۽ دادا گير ليکيا ويندا هئا جن کي ارباب جمعي ابڙي جو ڏڏو هو. انهن ڀرڳڙي محمود خان جي ڪري تي هلاڻ ڪري اچي جهيڙو ڪيو محمود خان رتو رت ڪري ڇڏيائون کيس تنگو تالي ڪري کڻي وڃي ڪنهن ڪوهه ۾ اچلڻ پي ويا ته محمود خان جي پٽن کي اها خبر پئي ته نبي بخش ڀرڳڙي، احمد خان ۽ محمد خان (عرف رئيس پوڙهو خان) بندوق کڻي سرزمين تي پهچي ويا. احمد خان سڌو فائر ڪري بچو مغيري ۽ جعفر ابڙي کي ڪيرائي وڌو ۽ ٻيا ڀڄي ويا شام جو پوليس چڙهائي ڪري ڀرڳڙي



سڀ گرفتار ڪري وٺي وئي. هي پاڪستان نهڻ کان اڳ جو زمانو آهي رات جو مير غلام شاه پرڳڙي محمود خان جي مدد ۾ پنهنجا ماڻهو وٺي وڃي ڪرو ڪڍائي، محمود خان جي گهر ڏئي آيو. پرڳڙين جي هر طرح مدد ڪئي. محمود خان جا ٽئي پٽ جلد آزاد ٿي گهر اچي ويا. محمود خان کي سزا لڳي وئي. هاءِ ڪورٽ مان سندس ضمانت ٿي وئي ڪجهه سالن کان پوءِ چٽي ويو مير غلام شاه جا هن قسم جي مدد سهڪار سبب ڪيترن ئي ڳوٺن جا ماڻهو اڃا به تعريف ڪن ٿا.

مير غلام شاه جيڪو باهت ۽ حاضر دماغ ماڻهو هو ان غلطيون به وڌيون ڪيون هيون. ڳوٺ کي ڦٽائڻ غريب ڀائرن کي رات پيٽ ۾ لڏائڻ، پنهنجي اولاد کي مامن جي سهاري جهڙي موڪلي ڇڏڻ. مائٽاڻي زمين لالچ ۾ اچي تبديل ڪرڻ سبب سندس حيثيت ختم ٿي وئي.

مير غلام شاه جا ٽي فرزند هئا. وڏو مير غلام حيدر جيڪو هاءِ اسڪول جو استاد ٿي رهيو. سندس چوڪرا به نوڪرين ۾ آهن ڊاڪٽر محمد بخش وترنري ڊاڪٽر ٿيو. جيڪو هاڻ رٽائرڊ آهي ظفر علي انڊهلو هاءِ اسڪول ۾ D.T آهي. ۽ ٻيا به نوڪري ۾ آهن.

مير غلام شاه جو ٻيو نمبر فرزند فقير مير شير محمد لواري شريف جو خاص عاشق ٿي رهيو هن لواري شريف جي بزرگن بابت ڪافي ڳالهيون گڏ ڪري ترتيب ڏئي ڇپرايون ”حقيقت احمدي“ کان سواءِ ٻيا ڪتاب به هن فقير شير محمد ترتيب ڏنا آهن.


فقير شير محمد کي ٽي فرزند آهن، سندس وڏو پٽ ڊاڪٽر علي نواز تالپر جيڪو يورولاجسٽ آهي ۽ سندس اسپتال بدين ۾ تمام سٺي هلي ٿي. ٻيو پٽ ڊاڪٽر عجاز علي تالپر آهي. جيڪو بدين ۾ انڊس ۾ نوڪري ڪري ٿو ۽ پنهنجي پيءُ ڊاڪٽر علي نواز جي اسپتال تي پارٽ ٽائيم وقت ڏيندو آهي. فقير شير محمد جو ٽيون ننڍو پٽ محمد اسلم تالپر آهي. جنهن کي تيل ۽ گئس ڪمپني ۾ نوڪري

آهي. فقير اسلم به پنهنجي والد صاحب جي نقش قدم تي هلندي، لواري شريف جي بزرگن جي دعا ۽ خدمت ۾ رهي ٿو.

مير غلام شاه جو ٽيون ننڍو پٽ مير غلام محمد ”ڪونڌر“ آهي جنهن ايجري ڪلچر يونيورسٽي ٽنڊو ڄام مان B.Sc آنرس جي ڊگري وٺي، پاسڪو ۾ نوڪري ڪئي. هاڻ رٽائرڊ آهي. ڪونڌر شاعر، اديب، نقطه چين به آهي. هن سندس شاعري ڪانسوائٽ سنڌ جي چوڻين ۽ پهاڪن کي گڏ ڪري ترتيب ڏئي ڪتاب تيار ڪيو آهي.

مير غلام محمد ڪونڌر جو صرف هڪ فرزند آهي جيڪو مير بشير جي نالي سان آهي. بدين جو سنو وڪيل ليکجي ٿو. مير بشير عوامي تحريڪ ۾ به سرگرم آهي. هن وقت ضلع بدين جو صدر آهي. سندس والد غلام محمد ”ڪونڌر“ تي هڪ مضمون هن ڪتاب ۾ شامل آهي.

مير غلام شاه جو شجرو هن طرح آهي.



## مير جان محمد عرف مير جانڻ تالپر

اوڻهين صدي جي پوئين اڌ ۾ برصغير ۾ ڪيتريون ئي اٿلن پاتلون آيون، انگريزن سان حُر تحريڪ جهڙا مرد متير وڙهيا. برساتن، ويائن، ڌربائي ٻوڏن سبب ڪافي ڳوٺن ۾ لڏ پلاڻ ٿي. مير خدا بخش تالپر جي ڳوٺ ۾ اهڙي طرح عوام لڏ پلاڻ ڪرڻ لاءِ مجبور ٿيو. هڪ دفعو ڳوٺ فضل محمد تالپر جا باني 5 ڀائر اتان لڏي ديهه انڊهلو لڳ لواري شريف ۾ نئون ڳوٺ ٻڌي ويٺا، پر هنن کان پوءِ ٻيا همراھ به وقت به وقت هن ڳوٺ کان لڏيندا تالپرن جي هن نئين ڳوٺ ۾ اچي آباد ٿيندا رهيا.

مير جان محمد عرف جانڻ جو والد حاجي مير محمد به شاهه گريو لڳ موجود سموري زمين وڪڻي، ديهه انڊهلي ۾ زمين خريد ڪئي هن سان گڏ الهه بخش ۽ سندس پٽ جان محمد پئي گڏجي آيا. الهه بخش کي مير محمد نالي پٽ هو. جڏهين ته مير جانڻ کي ڪوبه اولاد نه هو. ڳوٺ فضل محمد ۾ 1939ع ۾ لڏپلاڻ سبب مير جانڻ غلام شاه سان گڏ ڪونه ويو ۽ حاجي حسن بخش کان هڪ زمين جو نمبر پيسن سان وٺي لڏي اچي اتي ويٺو. مير جانڻ جي ٻاجهاري طبيعت سبب ڳوٺ جا ٻيا 8 پاڙا به ساڻس گڏ 1939ع ۾ اچي موجوده ڳوٺ ۾ ويٺا.

جڏهين مير جانڻ جي والد حاجي مير محمد وفات ڪئي ته ٿوري وقت کان پوءِ سندس سوت الهه بخش به گذاري ويو تڏهين مير جانڻ وڏو ۽ گهر جو اڪيلو سنڀاليندڙ هو. ۽ الهه بخش جو پٽ مير محمد اڃان ننڍو هو. ان ڪري پيءُ جي زمين ۾ مير جانڻ سنڀالڻ لڳو. ڳوٺ جا غريب تالپر جيڪي ساڻس گڏ ڳوٺ فضل محمد تالپر کان

لڏي آيا هئا. انهن سمورن کي آبادي لاءِ هارپ لاءِ زمين ڏنائين. سندس هاري ٻني مان ڪا ڪاڻي لاءِ وٺ وڌيندا هئا ۽ هي ائين ٿيندي ڏسندو هو ته پٺ ورائي رستو بدلائي ويندو هو. متان ٻي همراھ کي شرمندگي ٿئي.

مون خود 1960ع ڌاري مير جانڻ ڏٺو هو. تمام پوڙهو هو. منهن تي ماما جا نشان هئس. پر ڪچهري ڪرڻ ڳوٺاڻن تي پيار ۽ عزت ڏيڻ ۾ ڪابه ڪٽر نه ڇڏيندو هو. جڏهين مير جانڻ 1963ع ۾ گذاري ويو. تڏهين سندس ڀائٽي مير محمد جو پٽ اله بخش جوان هو. مير جانڻ ۽ سندس سموري ٻني جي هو خود سنڀال ڪرڻ لڳو.

اله بخش به تمام سادي طبيعت وارو ۽ نهٺو ماڻهو هو. مير جانڻ کان پوءِ ڳوٺ جي واڳ هن همراھ جي حوالي هئي. پر تمام سادگي سبب اڳواڻي نه ٿيندي هئي مير اله بخش جا ٻه فرزند مير محمود جيڪو رٽائرڊ پرائمري استاد آهي ۽ ٻيو حاجي رحيم داد آهي جنهن جو هڪ ننڍڙو ريزڪي دڪان آهي.

مير جانڻ، هڪ دفعي حاجي رحيم ٽالپر سان ڪچهري ڪندي هڪ شعر ٻڌايو. جيڪو مون کي اڄ به ياد آهي.

رب رسي مت ڪسي، هڻي ڪونه هٿيار  
ڏسي اهڙو پار جنهن مان جوکو جيءَ کي

رب رسي جڳ ٿسي لڪڻ پيڻون نه لڀن  
رب ٿسي جڳ رسي سڀئي ڪاڄ سرن

ڳوٺ فضل محمد ٽالپر جي لڏپلاڻ کان پوءِ ڳوٺاڻا جيڪي ويڳاڻا ٿي ويا هئا. انهن کي وٺي اچي ويهاريائين. سندن ڏک سک ۾ سار سنڀال لهندو هو. تمام سٺو عوام دوست انسان ٿي رهيو مير جانڻ

آئي ويل ڪم اچڻ وارو ماڻهو هو سندس گهر واريءَ مائي به تمام  
سخي هئي. هو خير خيرات دل کولي ڏيندي هئي.  
سندس ٻاجهاري ۽ پيار پري طبيعت سبب هاڻوڪو ڳوٺ  
آباد ٿيو. انهيءَ ڪري هن ڳوٺ ۾ ويٺل سمورا ماڻهو سندس ثورائتا  
آهن ۽ کيس ڳوٺ جو باني ۽ عظيم ڪردار واري شخصيت سمجهن  
ٿا ۽ سندس نالو احترام سان وٺن ٿا.



## سائين لطف علي تالپر

موجوده ڳوٺ کي نئين زندگي، سونهن ۽ سگهه بخشيندڙ جنهن ماڻهو کي وڏي عزت جي نگاهه سان ڏٺو ويندو آهي اهو آهي. محترم سائين لطف علي ولد اميد علي تالپر. سائين پنهنجي اباڻي ڳوٺ گل محمد تالپر، لڳ بخشو ديرو تعلقه بدين ۾ 1919ع ۾ پيدا ٿيو پرائمري تعليم پنهنجي اباڻي ڳوٺ ۾ پڙهي 1932ع ۾ مير غلام محمد تالپر پاران چالو ڪيل ”لارينس هاءِ اسڪول ٽنڊو باگو“ ۾ داخلا ورتائين. ميٽرڪ تائين اسڪول جي هاسٽل ۾ رهي پڙهيو ڪلاس مانيٽر ۽ ميس مانيٽر هو شاگردن کي نماز تي روزانه حاضري پرائڻ ۽ راند ۾ چاهه جاڳائڻ جا ڪم به ڪندو هو. سندس والد صاحب به غريب هو پر سائين کي پڙهائڻ ۾ تمام گهڻي دلچسپي رکندو هو. ڪيترا دفعا ٽنڊي باگي کان وٽڪيشن جي موڪل ملڻ کان پوءِ لازمي ڳوٺ اچڻو پوندو هئس ته سائين وٽ ڪرايه جا پيسا نه هوندا هئا انهيءَ ڪري ٽنڊي باگي کان بخشو ديرو ۽ گل محمد تالپر تائين اٽڪل 80/70 ڪلو ميٽر پيدل پنڌ نڪرندو هو. ڪيترا دفعا وات تي رات پئجي ويندي هئي ته بنا ڪنهن بي کان مدد گهرڻ جي رستي ۾ جيڪا به مسجد آئي. ان مسجد ۾ رات ترسي پوندو هو. صبح جو سوپر فجر جي نماز پڙهي اڳتي نڪري پوندو هو. اهڙي طرح سائين 1937ع ڌاري مئٽرڪ پاس ڪيو.

جيئن ته سندس والدين جون معاشي حالتون بهتر نه هيون. انهي ڪري وڌيڪ تعليم جاري رکڻ ۾ تمام گهڻيون تڪليفون محسوس ڪرڻ لڳو. پاڻ ٻڌايائين ته سندس ڪنهن مهربان استاد کيس صلاح ڏني ته هو ڪراچي ۾ سنڌ مدرسه السلام ۾ داخلا وٺي. داخلا وٺرائي

ڏيڻ ۾ هو سائس مدد ڪندو. ائين ٿيو. يارهين ڪلاس ۾ داخلا ته ورتائين پر هاسٽل ۾ رهي اداري ۾ پڙهڻ لاءِ پيسن جي ضرورت هئي. انهي لاءِ اتي تيوشن پڙهائڻ جو ڪم شروع ڪيائين. تيوشن في سندس ضرورت کان گهٽ هوندي هئي. پوءِ هاسٽل ۾ رهندڙ شاگردن جا ڪم ڪار ڪرڻ، سندن ماني پچائڻ وغيره جا ڪم ڪري ٻن سالن جو عرصو گذاري ويو. جڏهين ٻارهون ڪلاس پاس ڪيائين ته ميرپورخاص ۾ ريلوي ۾ ڪجهه مهينن لاءِ ڪلارڪي جي نوڪري ملي ويس. ڪجهه مهينن بعد سندس استاد غلام حسين سومرو جيڪو ان وقت تعليم جو ڊائريڪٽر مقرر ٿيو هو کيس ٽنڊو باڳو هاءِ اسڪول ۾ جونيئر استاد JST طور ڀرتي ڪيو اهڙي طرح هو هاءِ اسڪول ٽنڊو باڳو جو استاد مقرر ٿي ويو. جتي ترقي ڪندي ڪندي آخر ۾ هيڊ ماستر طور 1977 ۾ رٽائرمينٽ ورتائين.

### ڪارنامو / ڪم

سائين لطف علي هاءِ اسڪول ٽنڊو باڳو ۾ استاد هوندو هو ته بدين جا ڪيترائي غريب شاگرد ٽنڊي باڳي هاءِ اسڪول ۾ داخلا لاءِ ايندا هئا. جيئن ته هاءِ اسڪول ۾ مفت بورڊنگ ۽ لاجنگ جو انتظام ٿيل هو. ان ڪري ڪافي ماڻهو پنهنجي اولاد کي داخلا لاءِ وٺي ايندا هئا. پر جيئن ته هاسٽل ۾ فري بورڊنگ يعني مفت جي ماني جو انتظام صرف 110 شاگردن لاءِ هوندو هو. وڌيڪ شاگردن کان ميس جو خرچ ورتو ويندو هو. انڊهلي، ڀڳڙا ميمڻ، ڀيرو لاشاري جا اڪثر ٽالپر جا ٻار اسڪول ۽ هاسٽل ۾ داخلا لاءِ تڏهين ايندا هئا جڏهين فري بورڊنگ جو انگ ڀرجي ويندو هو. ٻارن جا مائٽ غريب هوندا هئا. اهي ٻارن جي ماني جو خرچ ڀرڻ جي قابل نه هوندا هئا. ۽ ساڳي وقت سائين کي سڃاڻندا هئا. ان ڪري مٿس زور ڀريندا هئا ته سندس پٽن کي داخلا ضرور ڏي ۽ مفت ماني جو به بندوبست ڪري. پوءِ سائين

ميس ۽ هاسٽل جو انچارج هئڻ سبب صرف 100 شاگردن کي ميس ۾ بلڪل فري ڪندو هو. باقي 10 شاگردن کان اڌ ميس فيءَ وٺندو هو. 10 جي بجاءِ 20 شاگردن کي هاسٽل ۾ داخلا وٺي ڏيندو هو. 20 جيڪي اڌ في پاڻ پريندا هئا ۽ اڌ فيءَ اسڪول جي خرچ مان نڪرندي هئي. ڪافي شاگرد جيڪي اڌ فيءَ پاڻ نه ڏئي سگهندا هئا. اها فيءَ سائين پنهنجي ڪيسي مان يعني پگهار مان پري ڏيندو هو.

سندس اولاد يا ڀائٽا جڏهين اسڪول ۾ پڙهندا هئا ته انهن جي ميس جي فل في پنهنجي ڪيسي مان پريندو هو. علي خان کوسو اڳوڻو DEO ضلع بدين ٻڌائي ٿو ته سائين لطف علي سندس ميس جو خرچ، ڪپڙا، ڪتاب ۽ اسڪول فيءَ سڀ پنهنجي ڪيسي مان پريندو هو. ڪيترا دفعا اسڪول کان گسائي اچي گهر ويهي رهندو هئس ته سائين ڳوٺ اچي وٺي ويندو هو. اهڙي طرح ڪيترن ٻين شاگردن لاءِ به مهربان هوندو هو. هاڻ اسڪول ٽنڊي باگي ۾ استاد هو ته سندس پگهار مان اڌ کان وڌيڪ رقم غريب شاگردن جي ڪتابن، فين تي خرچ ڪري ڇڏيندو هو.

سائين اسڪول جي انتظام ۾ تمام سخت هوندو هو پاڻ ڊيوٽي جو سختي سان پائيندو هوندو هو ته پنهنجي استاف کي به سختي سان پائيندي ڪرڻ لاءِ آماده ڪندو رهندو هو. ڳوٺ انڊهلو جا اٽڪل 30 کن استاد وٽس پڙهيا ۽ سندس مهرباني سان نوڪري ۾ آيا. سائين پنهنجي ڪنهن ذاتي ڪم لاءِ ڪڏهين به رشوت نه ڏني ۽ نه ئي ڪنهن ماڻهو کان ڪو تحفو منائي يا ڪو انعام اڪرام وصول ڪيو.

چون ٿا ته شاگردن جي تيسٽ يا ساليانه امتحان ۾ ڪاپيون اهڙي خبرداري سان چيڪ ڪندو هو. جو هڪ يا ٻن مارڪن تي شاگرد فيل ٿئي ته ان کي ٻيهر محنت ڪرڻ لاءِ چونندو هو. ڪڏهين به



ڪنهن جو حق غضب نه ڪيائين.

ڳوٺ انڊهلي ۾ پرائمري اسڪول 1953ع ۾ سندس ڪوششن ۽ سفارش سان ڪليو ۽ پوءِ ڳوٺ جي سموري تعليمي نظام کي بهتر طريقي سان هلائڻ لاءِ زندگي جي آخري گهڙي تائين ڪوشش ڪندو هو.

سائين اسڪول ڊيوٽي جو اهڙو پابند هوندو هو. جو ٽنڊو باڳو ۾ صبح جو روزانه اسيمبلي ۾ پهچڻو پوندو هئس. اگر آچر ڏينهن موڪل تي ڳوٺ آيو ته وري پي ڏينهن سومر صبح جو 8 بجه ٽنڊو باڳو پهچڻ لازمي سمجهندو هو. هڪ دفع هاءِ اسڪول جي ڪنهن استاد ٻڌايو ته آئون حيدرآباد کان ريل ۾ اچي تلهار ريلوي اسٽيشن تي لٿس ته بدين کان سائين لطف علي به اچي تلهار ريلوي اسٽيشن تي لٿو. پي ڏينهن سومرو هو. اسان کي صبح جو سوڀر ٽنڊو باڳو هاءِ اسڪول پهچڻو هو. جيئن ته رات جو شديد برسات پئي هئي. ٽنڊو باڳو - تلهار جو رستو ڪچو هو سو بس به نه آئي هئي. رات جو ته اسان ريلوي اسٽيشن تي بينچ تي ويهي گذاريو پر صبح جو بس نه اچڻ سبب ٽنڊو باڳو ڪيئن پهچجي. سائين لطف علي صبح جو 5 بجه تلهار کان پنڌ نڪتو. هاءِ اسڪول اسيمبلي ۾ 8 کان اڳ پهتو. اهڙي طرح هو وقت جو سخت پائبنڊ هوندو هو.

جڏهن هاءِ اسڪول بدين جي بلڊنگ لاءِ سرڪاري پلاٽ جي سيڪريٽري تعليم گهر ڪئي ته بدين جا شهري هاءِ اسڪول بدين جي لاءِ پلاٽ ڏيڻ لاءِ تيار نه هئا. سائين لطف علي اڪيلي سر بدين جي اسسٽنٽ ڪمشنر سان ملي هاءِ اسڪول جي بلڊنگ لاءِ ڪوشش ورتي. هاءِ اسڪول جو موجوده پلاٽ سرڪاري پيل هو. پر شهري اهو پلاٽ اسڪول لاءِ وقف ڪرڻ ۾ راضي ڪونه هئا. سائين اڪيلي سر درخواستون موڪليون ۽ ڊائريڪٽر ايجوڪيشن تڏهن

سائين الهبخش نظاماڻي هو. اهو آيو تنهن اهو پلاٽ منظور ڪيو. اگر سائين دلچسپي نه وٺي ها ته هاڻ اسڪول بدين جيڪو ڪنهن مساواڙ جي جاءِ ۾ هلندڙ هو اهو بند ٿي وڃي ها. تنڊو باگو هاڻ اسڪول جي مدد لاءِ سائين لاڙ پٽ جي ڪيترن ئي ماڻهن وٽ خود هلي وڃي اسڪول ۽ ان جي هاسٽل ۾ رهندڙ غريب شاگردن جي سهڪار لاءِ گهر ڪندو هو. پر لاڙ جا خوش حال زميندار ڪوبه سهڪار نه ڪندا هئا.

تنڊو باگو هاڻ اسڪول ۾ ماتلي، تلهار جهڙو ٿر، ٺٽو ۽ آس پاس جا ڪيترائي ٻار پڙهڻ ايندا هئا. انهن وٽ ڪئين مسئلا هوندا هئا. سائين انهن سمورن ماڻهن سان ڏاڍو خلوص ۽ پيار وارو رويو رکندو ۽ انهن جي مدد ڪندو هو. جنهن سبب بدين جا ته ڪيترائي ماڻهو اڄ ملن ٿا. جيڪي ڊاڪٽر، وڪيل يا اعليٰ عملدار ٿي رهيا. اهي اڄ به سائين جي تعريف ڪن ٿا.

سائين بمبئي يونيورسٽي مان B.A پاس ڪئي هئي. سندس تعليم جو معيار ان ليول جو هو پر هي جڏهين پڙهندو هو. تڏهين علامه مشرقي جي خاڪسار تحريڪ کان تمام گهڻو متاثر ٿيو هو. پاڻ تنڊو باگو جي مير نور احمد جيڪو سنڌ جي خاڪسار تحريڪ جو انچارج هو ان سان دوستي هوندي هئس. هڪ دفعو خاڪسار تحريڪ جي ڪنهن پروگرام ۾ شرڪت لاءِ ريل ۾ چڙهي. علي ڳڙهه ۽ بمبئي ويو هو. پاڻ علامه مشرقي سان مليو هو. سندس شخصيت ۽ رويو بابت ڪوڙ ڳالهائون ٻڌائيندو هو. ۽ سندس تعريف ڪندو هو. هو علامه مشرقي جي سياسي پروگرام کي هن ملڪ لاءِ بهترين سمجهندو هو.

سائين لطف علي جماعت اسلامي بدين جو ڪافي سال ميمبر رهيو پر پارٽي ۾ موجود ڪمزورين تي به ڳالهائيندو هو. سائين انتهائي

فراخ دل ماڻهو هو. رٿائرمينٽ کان پوءِ به هو پنهنجي پينشن غريب ۽ حاجتمند ماڻهن جي سار سنڀال لاءِ خرچ ڪندو هو. سندس گهر جا پاڻي ٻڌائين ٿا ته جڏهن رٿائرمينٽ ڪيائين تنهن کان پوءِ اسان جي گهر جي جاءِ ٺهي ۽ گهر ۾ گهريل سامان وٺي آيو. نه ته نوڪري دوران سندس ڀڳهار غريب شاگردن تي خرچ ڪري ڇڏيندو هو.

سائين لطف علي تاريخ پهرين آڪٽوبر 2014 تي پنهنجي ابدی زندگي ڏانهن روانو ٿيو. کيس ٽي پٽ ۽ چار نياڻيون ٿيون. وڏو فرزند ڊاڪٽر عبدالڪريم جيڪو مهراڻ يونيورسٽي جو پروفيسر ٿي رهيو ۽ رٿائرمينٽ آهي ٻيو نمبر پٽ عبدالوهاب پرائمري استاد طور ڊيوٽي ڪئي ۽ اهو به رٿائرمينٽ آهي. ٽيو ننڍو پٽ عبدالجبار مهراڻ مان مڪينڪل انجنيئرنگ طور پاس ڪيو ۽ پوءِ سروس ڪري رٿائرمينٽ ٿيو آهي تنهن پٽن کي اولاد آهي جيڪي پڙهن پيا ڪي جاب ۾ آهن.



## حاجي فتح علي تالپر

انساني نيڪي ۾ ڪيترائي ڪم اچن ٿا. جهڙوڪ مظلومن جي واهر ڪرڻ، بڪيئي کي ماني ڪارائڻ، اڃاڻيل کي پاڻي پيارڻ، بيمار جي دوا درمل ڪرڻ، پتڪيل کي ڏڳ لائڻ، هيٺن جو همراہ ٿيڻ وغيره وغيره. جن ڏينهن ۾ برصغير جو اڃان ورهاڱو ڪونه ٿيو هو. تن ڏينهن کان ڳوٺ انڊهلي کان ٿر، ڪڇ ۽ پڇ ڏانهن وڃڻ لاءِ هڪ ڪچو رستو هوندو هو. هر مند هر موسم ۾ سنڌ کان ڪڇ ڏانهن واپار سانگي يا مال موپشي جي چرا گاهن ڏانهن مال جا وڳ ڪاهي ڪئين قافلن تي قافلا پيا گذرندا هئا. تن ڏينهن ۾ بدين کان علي بندر تائين وات تي ڪوشهر يا وسندي نه هوندي هئي. علي بندر کان پوءِ ڪڇ جو رڻ جيڪو 80-70 ڪلو ميٽر رڻ ٿي رڻ هوندو هو. جنهن ۾ به پاڻي لاءِ ڪا اميد نظر نه ايندي هئي. تڏهين اٽڪل 1899-1900ع ڌاري ڳوٺ انڊهلي جو هڪ نيڪ مرد هن ڪم لاءِ تيار ٿيو ته واتهڙوئن کي پيئڻ جو پاڻي جو بندوبست ڪري ڏبو. ڳوٺ کي سامهون روڊ تي هڪ ڪائين، ڪڪن جي جهڳي ٺاهي. ان ۾ پاڻي جا مت پري رکيائين. هو روزانه صبح جو سویر اٿي. پري پري ڪوهن تان پاڻي جون ڪوانتيون پري اچي مسافر خانہ جي متن کي ڀريندو هو. آرڙ جي ڏينهن ۾ ڪڙاڪ جون گرميون هجن يا سياري جو سخت سيءُ هجي پوءِ به هو پنهنجي ذميواري پوري ڪندو هو. ان درويش صفت انسان جو نالو محمد علي ولد آدم ولد رامڻ هو. (ڪنهن ماڻهو جي سڃاڻپ لاءِ ٽي ٽي نالا ان ڪري ٿا لکون جيئن ساڳي ساڳي نالي وارا ڪيترائي ماڻهو هن ڳوٺ ۾ رهن ٿا.)

محمد علي تالپر 1913ع ڌاري وفات ڪئي ته سندس پٽ

حاجي فتح علي تالپر، پيءُ وارو ڪم شروع ڪيو اسان ننڍڙا هئاسون ته اسان حاجي فتح علي کي پاڻي پريندي ڏٺو. تڏهين هن پاڻي رکڻ لاءِ ٻه جهنگيون ٺاهي رکيون هيون هڪ جهنگي ۾ ٻه وڏيون ناديون پاڻي سان ڀريل هونديون هيون ۽ ٻي جهنگي ۾ ٺڪر جا 4 مٽ پاڻي سان ڀريل هوندا هئا. سمورن ٿانون تي پاڻي پيئڻ لاءِ ٺڪر جون چلون رکيل هونديون هيون يا جست جا گلاس پيل هوندا هئا تڏهين گلاسن کي سنگهرون ٻڌل نه هونديون هيون. جيئن ته ننديون مسلمانن لاءِ ۽ مٽ هندن لاءِ هوندا هئا.

جيئن ته هندو قبيلو هڪ ٻي جي ٿانوم ڪائيندا پيئندا نه آهن. انهيءَ ڪري هر مٽ تي هر هندو قبيلي لاءِ الڳ نشان لڳل هوندو هو. مثال ڪولهي قبيلي لاءِ ڪاٺ جي ڪاٽر تنگيل هوندي هئي.. ميگهوڙن لاءِ جتي جو پراڻو پادر ڪنهن ڏاڳي سان ٻڌل هوندو هو پيل قبيلي لاءِ پراڻو سُپ تنگيل هوندو هو ۽ سامي جيڪي سڄو وقت جانورن جي شڪار ۾ گذارين انهن جي مٽ تي هڪ ٽوٽي مٿي وارو گهوٻاٽو تنگيل هوندو هو. ۽ هو سمورن ٿانون ۾ روزانه پاڻي پري رکندو هو. بعضي بعضي ماڻهو ۽ قافلا گهڻا گذرندا هئا ته هو سڄو سڄو ڏينهن پاڻي جون ڪنواٽيون پيو پريندو هو. اول ته پاڻي ڀرڻ لاءِ ڪوهه ٻه پري پري هوندا هئا پر پوءِ پاڻ ڪائين سان ٻڌل هڪ ڪوهه هن جهنگي کي ويجهو ڪوٽايو هئائين. جڏهين پاڻ پوڙهو ٿيو هو. تڏهين وٽس هوندي هڪڙي مينهن هئي اها وڪڻي. ان ڪائين واري ڪوهه کي پڪي واءِ ڪري ڇڏيائين.

انتهاڻي نيڪ سيرت، صاف دل، خوش طبع، ڏک سک ۾ رضا تي راضي رهڻ وارو ماڻهو هو. پاڻ هاري ماڻهو هو پر پاڻي ڀرڻ واري عمل ۾ ڪنهن کان به ڪا مدد ڪانه ورتائين اگر ڪو ٿانو ٿئي ويندو هو ته وري پاڻ ناند يا مٽ نئون وٺي ايندو هو. 1964ع تائين هن سڄي

علائقي ۾ پاڻي صرف خريف لاءِ ايندو هو. باقي وقت کوهن تي گذران ٿيندو هو. هٽند پمپ جو رواج ٿي ڪونه هو ٻيو ته عوام تمام غريب هو. ڳوٺاڻا پنهنجي روز مره جي استعمال لاءِ به پاڻي ڪنواٽين سان، ڏين يا گهڙن وغيره ۾ کوه تان ڀري ايندا هئا.

سڄي سنڌ ۾ حاجي فتح علي وانگر سڄي ڄمار گم نامي ۾ بنا مذهبي مت پيد جي عوام جي خدمت ڪرڻ جو ڪو مثال ڪونه ٿو ملي.



## پروفيسر ڊاڪٽر عبدالڪريم تالپر

سائين لطف علي جو وڏو فرزند عبدالڪريم 1948 ۾ ڳوٺ گل محمد تالپر ۾ پيدا ٿيو. 1951ع ۾ جڏهين سائين لطف علي پراڻي ڳوٺ گل محمد کان انڊهلي لڏي آيو ته ساڻس گڏ سندس ڀائر امام بخش ۽ سهراب به گڏ لڏي آيا ٿي ڳوٺ جي اوڀر ۾ حاجي ڌڻل جي گهرن جي پاسي ۾ اسان جي خالي ڪيل ٻڌ تي اچي ويٺا. تڏهين عبدالڪريم صرف ٽن سالن جو هو. جڏهين 1953ع ۾ انڊهلي ۾ پرائمري اسڪول کليو ته عبدالڪريم به هتي داخلا ورتي عبدالڪريم سان گڏ نور محمد پٽ حاجي لعل خان به گڏ هو. ۽ منهنجي به هن اسڪول ۾ پهرين ڏينهن کان داخلا ٿي وئي هئي. اسان تڏهين کان دوست ٿي وياسين. آئون ٻه سال وڏو هئس ان ڪري هڪ ٻه ڪلاس مٿي هئس عبدالڪريم پنج ڪلاس پاس ڪيا ته سندس والد صاحب سائين لطف علي کيس ٽنڊو باڳو هاڻ اسڪول ۾ داخل ڪيو. جتان هن مئٽرڪ پاس ڪيو ۽ پوءِ مسلم ڪاليج حيدرآباد 12 ڪلاس پاس ڪري سنڌ يونيورسٽي ۾ ڪيمسٽري ۾ B.Sc ۾ داخلا ورتي. 1975 ۾ M.Sc پاس ڪيائين ته کيس ترت 1976ع ۾ مھراڻ انجنيئرنگ ۽ ٽيڪنالاجي ڪاليج نواب شاھ ۾ ليڪچرر طور چونڊجي ويو تن سالن بعد هو. مھراڻ انجنيئرنگ اينڊ ٽيڪنالاجي يونيورسٽي ڄام شورو ۾ بدلي ٿي آيو جتان پروفيسر طور ايڪيهين گريڊ ۾ 2008ع ۾ رٽائرڊ ڪيائين.

ڊاڪٽر عبدالڪريم ڳوٺ انڊهلو جو پهريون ماڻهو آهي جنهن P.HD جي ڊگري 1990ع ۾ سنڌ يونيورسٽي مان ورتي آهي. ڊاڪٽر صاحب ٻاروتڻ کان پرائمري اسڪول کان دوست آهي. صاف سٿرو

جسم ۽ پاڪ صاف ذهن رکندڙ ڊاڪٽر صاحب سائنس جي جنرل موضوعن تي تمام گهونا ڳون معلومات رکي ٿو. هو سماج، سياست ۽ روزه مره جي معاملن کي به سائنسي اک سان ڏسي پروڙي ٿو. زندگي جي سمورن وهنوارن کي نوس منطقي بنيادن تي ڳولڻ سمجھڻ ۽ سمجھائڻ جي ڪوشش ڪندو آهي.

محفل ۾ گهٽ ڳالهائون سمجھدار، سچ ۽ حق جي ڳالهه کي بي باڪي سان ان جو طرفدار ٿي بيهي ٿو ڳوٺ جي سمورن پلائي جي ڪمن، اسڪول، روڊ، رستا، بجلي، گئس، واٽر سپلائي جي ڪمن لاءِ مثبت سوچ رکي ٿو وس پڇندي سڀني ڪمن ۾ حصو وٺي ٿو. عام ڏيکاءِ ۽ شوبازي کان پاسو ڪندڙ هوندو آهي. سماجي طور تي پنهنجي طرفان ڪجهه ضرورتمند جي بنا گهرڻ جي مدد ڪندو آهي. ڊاڪٽر عبدالڪريم جي هڪ نياڻي ڪيمسٽري ۾ BS ڪئي آهي جيڪا ڪنهن اسڪول ۾ جاب ڪري ٿي. سندس ٻه ڇوڪرا سائنس گريجوئٽ آهن. جليل الرحمن ڪيمسٽري ۾ ۽ عبدالجamil ڪمپيوٽر سائنس ۾ BS آهن جڏهن ته ڊاڪٽر عبدالڪريم جو وڏو فرزند خليل جبران گريجوئٽ آهي جنهن کي هڪ پٽ مير فيضان آهي جيڪو ٽي ڪلاس ۾ پڙهي ٿو. هي سڄو خاندان ترقي پسند سوچ، انساني فلاح ۽ بهبود لاءِ پاڻ کي وقف سمجھي ٿو.





## خادم تالپر

- خادم تالپر (هن ڪتاب جو ليکڪ) جو اصل نالو محمد هاشم پٽ ولي محمد تالپر
- سندس جنم 10 جولاءِ 1945ع آهي.
- تعليم: پرائمري تعليم هن ڳوٺ ۾ حاصل ڪرڻ بعد سنڌي فائينل جو امتحان گورنمينٽ پرائمري اسڪول نبي بخش ڀرڳڙي کان ڏنو.
- سنڌي فائنل جو امتحان مرحوم صلاح محمد جوڻيجو صاحب تياري ڪرائي 1963ع ۾ ڏياريو. 1963ع کان پوءِ سنڌي فائنل امتحان ڏيڻ جو سلسلو بند ٿي ويو هو.

سنڌ ۾ اڪثر پرائمري استاد صرف سنڌي فائنل امتحان پاس ڪري پرائمري استاد چونڊجي ويا. خادم جيئن غريب خاندان جو فرد هو. کيس گهر جي خرچ لاءِ ٻني پوکڻ، هارپو ڪرڻ، مال چارڻ، مزدوري ڪرڻ جا ڪم به ڪرڻا پوندا هئا. پرائمري استاد ٿيڻ کان پوءِ ٻيا ڪم ته گهٽجي ويا. پر هن پنهنجي تعليم (پرائيويٽ طور) جاري رکي.

1970ع ۾ B.A. پاس ڪري B.Ed ۾ داخلا ورتائين، 1971ع ۾ B.Ed پاس ڪيائين. اهڙي طرح پوءِ ايم اي، ايم ايڊ، ايل ايل بي جا امتحان به پاس ڪيائين. خادم کي ننڍي هوندي کان سماجي ڀلائي جا ڪم ڪرڻ سياست سمجهڻ ۽ عوام دوست سياست ڪرڻ، شاعري ڪرڻ، ڪهاڻيون ۽ مضمون لکڻ جو شوق هوندو هو.

1976ع ۾ عوامي تحريڪ جڏهين بدين ۾ پنهنجو پروگرام

شروع ڪيو ته خادم به عبدالرحمن نقاش، عبدالسلام انب گويانگ، عمر ملاح، محمد جمن ترڪ ۽ ٻين سان گڏ هن سياسي سرگرمي ۾ شامل ٿي ويو.

ٿوري وقت ۾ هن کي ضلع بدين جي عوامي تحريڪ هاري ڪميٽي، شاگرد تنظيم SST، جي پروگرام ۾ ليڪچر ڏيڻ، ڪارڪنن جي تربيت ڪرڻ جون ذميواريون ڏنيون ويون.

انهي دوران خادم ڳوٺ انڊهلو ۾ پريپور نموني سياسي سرگرميون شروع ڪيون. هڪ اوطاق انهي مقصد لاءِ ٺاهي وئي. جتي ضلع بدين يا سڄي سنڌ جا عوامي تحريڪ جا ڪارڪن اچي ميٽنگن ۾ شرڪت ڪندا هئا.

نتيجي ۾ ڳوٺ انڊهلو سياسي سجاڳي جو مثالي ڳوٺ بنجي ويو. ايم آر ڊي تحريڪ جي سموري هلچل جو به مرڪز هي ڳوٺ هو. شهيد فاضل راهو، محترم رسول بخش پليجو، سيد عالم شاه عوامي تحريڪ جا سمورا اڳواڻ هن ڳوٺ ۾ ايندا. پروگرامن ۾ شرڪت ڪندا هئا.

1987ع ۾ جڏهين فاضل راهو شهيد ٿيو. تڏهين پارٽي سڄي سنڌ جي ڪارڪنن کي فاضل جي چاليهي ۾ شرڪت لاءِ پيدل قافلي جي شڪل ۾ شرڪت ڪرڻ لاءِ چيو ويو هو تڏهين هن ڳوٺ مان صرف عورتون 100 کان وڌيڪ پنڌ قافلي ۾ نڪتيون هيون. مرد ته لاتعداد هئا. هن ڳوٺ ۾ عوامي تحريڪ جا سمورا پروگرام جنهن سرگرمي سان هلندا هئا. فاضل جي شهادت کان پوءِ پارٽي پاليسي بدلجي وئي. تان جو 1990ع ۾ عوامي تحريڪ جي مرڪزي قيادت رسول بخش پليجي صاحب کان ڪجهه اختلاف رکي ڪي سوال پڇيا. انهن جا جواب ڪونه مليا ته مرڪزي ڪميٽي سموري ڌار ٿي ويهي رهي انهن ۾ خادم ٽالپر به هو.

خادم پوءِ به پنهنجي سياسي، علمي، ادبي ۽ سماجي خدمت جي سرگرمي جاري رکي. 2009ع ۾ عوامي تحريڪ کان الوداع ٿيل سينئر ڪارڪنن جڏهين پاڻ ۾ گڏجي هڪ نئين سياسي پارٽي ٺاهڻ لاءِ رٿابندي ڪئي ته خادم انهن سان گڏ هو. تڏهين عوامي جمهوري پارٽي ٺاهي وئي خادم اڄ تائين هن سياسي پارٽي جو اهم سرگرم ڪارڪن ۽ اڳواڻ آهي.

خادم سياست کان سواءِ ادب سان به چاهه رکندو رهيو آهي شروع ۾ محمد سومار شيخ، ڊاڪٽر عبدالجبار جوڻيجو ۽ ٻين سان گڏ ادبي سرگرميون ڪندو رهيو. هن جا هن وقت تائين 7 ڇپيل ۽ 4 اڻ ڇپيل ڪتاب آهن.

- تاريخ شعرا لاڙ 1970ع ۾ ڇپيو
- اسان جا پنڌ پهاڙ جا 1983ع ۾ ڇپيو
- تعليم جو فن 1992ع ۾ ڇپيو
- سائنس جنرل رسالا 1990ع - 1993ع تائين ڪيندو رهيو.

- تاريخ منهنجي وقت جي (آتم ڪٿا) 2016ع
- پرهه باڪون ڪڍيون 2018ع
- ڳالهيون منهنجي ڳوٺ جون (موجوده ڪتاب)

### ترتيب ڏنل

- مان موٽي ايندس ڊاڪٽر نجمه جوڻيجو
- سندس مضمون 100 کان وڌيڪ ڇپجي چڪا آهن.
- سندس شاعري مان ڪجهه شعر الڳ لکجن ٿا. ترتيب ڏنل ڪتاب اڻ ڇپيل آهن.



## مير غلام محمد ليڪچرار

هن ڳوٺ ۾ جيڪي غير معمولي محنتي، باهت، باصلاحيت ماڻهو پيدا ٿيا آهن. انهن ۾ غلام محمد غلام رسول عرف گلاب ولد احمد خان به هڪ اهم ماڻهو هو. هن پنهنجي صلاحيت جي آڌار تي جنوري 1974 ۾ گورنمينٽ ڊگري ڪاليج ٽنڊو جان محمد ۾ ليٽ اسسٽنٽ مقرر ٿيو 1976ع ۾ اسلاميه ڪاليج بدين ۾ بدلي ڪرائي آيو.

بدين ڪاليج ۾ تڏهين ”خالد وهاب“ پرنسپل هو. خالد وهاب ڪاٻي ڌر جو اردو اسپيڪنگ، انتهائي فراخ دل لکيل پڙهيل ۽ خود دار ماڻهو هو. 1976ع ۾ جڏهين جنرل ضياءَ جي مرش لا لڳو. بدين ۾ PPP تمام طاقتور هئي. ذوالفقار علي ڀٽو جو بدين قومي اسيمبلي جو تڪ هو. بدين ۾ ڪاٻي ڌر جي سياست ڪندڙ عوامي تحريڪ به ان وقت زور هئي. ڪاليج جا شاگرد روزانه شهر بدين ۾ هڙتالون ڪرائڻ، ڪونه ڪو ڳوٺ ڪرائڻ ۾ لڳا پيا هوندا هئا. فوجي ڪنهن نه ڪنهن بهاني سان ڪاليج ۾ داخل عمل ڪندا هئا ته ڪاليج جو پرنسپل خالد وهاب پنهنجي همت ۽ بهادري سان فوجين کي ڪاليج ۾ داخل ٿيڻ نه ڏيندو هو. تن ڏينهن ۾ غلام محمد، اسلاميه ڪاليج ۾ ليٽ اسسٽنٽ ٿي ڪم ڪري رهيو هو غلام محمد جي ذهانت، ايمانداري ۽ همت ڏسي خالد وهاب کيس انگريزي ۾ پڙهي تياري ڪري M.A جو امتحان ڏيڻ جي صلاح ڏني. غلام محمد تمام غريب هو. هن وٽ ايترا پئسا نه هئا جو سنڌ يونيورسٽي ۾ فارم پرائي اتي رهي ۽ MA

جي تياري ڪري


خالد وهاب کيس هر طرح جي تعاون جويقين ڏياريو ياد آهي ته غلام محمد وٽ هاسٽل ۾ رهي ماني کائڻ جيترا پئسا نه هوندا هئا. انهيءَ ڪري هو ڪڏهين هاسٽل ۾ ته ڪڏهين سنڌ يونيورسٽي ڄام شورو جي مسجدن ۾ رهيو پيو هوندو هو. مزدوري ڪري ماني جا پئسا حاصل ڪندو هو اهڙي حالت ۾ به هن جوان 1983ع ۾ ايم اي انگريزي ۾ پاس ڪري ڪميشن مان ڪوالي فاءِ ڪري ليڪچرار ٿي ويو.

غلام محمد جيئن ته تمام غريب ماڻهو هو. جنهن ڏکين حالتن سان مقابلو ڪري تعليم ورتي هئي. انهيءَ ڪري هن کي غريب شاگردن ۽ ڳوٺ جي غريب ماڻهن سان تمام گهڻي همدردي هوندي هئي. هن ڪوشش ڪري ڳوٺ انڊهلو جي ٽن غريب ماڻهن الهبخش پٽ عبدالله، خدا بخش پٽ نور محمد کي اسلاميه ڪاليج ۾ پڙهائي جي نوڪري وٺرائي ڏني هئي. ۽ محمد قاسم کي به چوڪيدار جي نوڪري وٺرائي ڏني هئائين ۽ وري کيس مئٽرڪ جو امتحان به ڏياري استاد بنايو هئائين ڪيترن غريب شاگردن جون امتحان جي فارم ڀرڻ لاءِ في نه هوندي هئي ته هي پنهنجي کيسي مان اها رقم ڏئي شاگردن جي مدد ڪندو هو.

غلام محمد کي 1991ع ۾ رت جو ڪينسر ٿي پيو. ان وقت پاڪستان ۾ جيڪو به علاج ممڪن هو. هن ڪوشش ڪري اهو علاج ڪرايو پر آخرڪار 10 مئي 1993ع ۾ هن دنيا کي الوداع ڪري ويو. کيس ٽي فرزند آهن. 1. اشفاق احمد 2. الطاف احمد 3. آفتاب احمد

غلام محمد جو شجرو ڳوٺ فضل محمد ٽالپر ٻڌڻ ۾ جيڪي پنج ڀائر آيا هئا. انهن سان ملي ٿو جيڪو هيٺين طرح آهي.

حاجي فضل محمد مدد علي ابراهيم رحيم خان غلام شاه



غلام محمد جي زندگي جو مختصر خاڪو هن طرح آهي.

### غلام محمد جو مختصر پروفائل

- نالو غلام محمد عرف غلام رسول تالپر
- پيءُ جو نالو احمد خان تالپر
- جنم: 25 فيبروري 1952ع
- پرائمري تعليم: 1959ع ۾ پنهنجي ڳوٺ جي اسڪول ۾
- داخلا وٺي پڙهيو پنجون ڪلاس پاس ڪيو.
- 1962ع ۾ سندس والد احمد خان T.B جي بيماري ۾ وفات ڪري ويو. انهي وقت تائين T.B لا علاج بيماري هئي.
- 1965ع ۾ پرائمري پاس ڪري، تنبو جان محمد هاءِ

- اسڪول ۾ داخلا ورتائين.
  - 1970ع ۾ تندو جان محمد مان مئٽرڪ پاس ڪيو.
  - 1 آڪٽوبر 1971ع ۾ فوجي شگر ملز ۾ فيلڊ مين جي نوڪري ورتي.
  - جنوري 1973ع ۾ ساڳي ڪاليج مان B.A پاس ڪيائين.
  - جنوري 1974ع ۾ گورنمينٽ ڊگري ڪاليج تندو جان محمد ۾ ليبل اسسٽنٽ مقرر ٿيو.
  - 1975ع ۾ تندو جان محمد ڊگري ڪاليج کان اسلاميه ڪاليج بدين بدلي ڪرائي آيو.
  - 1977ع ۾ حاجي شير محمد تالپر جي گهران شادي ڪيائين.
  - 1980ع ۾ خالد وهاب پرنسپل اسلاميه ڪاليج جي همتائڻ ۽ مهربانين سان سنڌ يونيورسٽي ۾ ايم اي انگلش ۾ داخلا ورتائين.
  - 1983ع ۾ ايم اي پاس ڪيائين. تن مهينن ۾ ڪميشن ۾ ويٺو پاس ٿي 23 نومبر 1983ع تي ميرپورخاص ۾ ليڪچرار ٿي ويو.
  - 1984ع ۾ سعيد پور ڪاليج بدلي ڪرائي آيو 1991ع تائين هتي ئي رهيو.
  - آڪٽوبر 1987ع ۾ ٻارن جي تعليم لاءِ لڏي بدين آيو.
  - 1991ع ۾ طبيعت خراب ٿي ڊاڪٽر بلڊ ڪينسر قرار ڏنو.
  - 30 مئي 1993ع تي صرف 41 سالن جي عمر ۾ درالبقا ڏانهن روانو ٿيو.
- هي ڳوٺ جو نوجوانن ۽ غريب ڳوٺاڻن لاءِ انتهائي اُتساهه ڏيندڙ همدردي ڪندڙ ۽ مدد ڪندڙ ماڻهو هو. جنهن سبب نه صرف ڳوٺ انڊهلي جا رهواسي پر بدين جا سندس شاگرد ۽ ٻي عوام کيس تمام پيار مان ياد ڪندا آهن.



## مير غلام محمد 'ڪونڌر'

### بابا ڪونڌر هڪ باڪمال ڪردار

اسان جا وڏا بلوچستان مان هجرت ڪري سنڌ ۾ سوڀو ديرو لڳ اچي ويٺا جتي مخدوم عبدالرحيم گرهوڙي جو آستانو هو انهي وقت مخدوم عبدالرحيم اڃان لواري شريف واري بزرگ خواجه محمد زمان اڄ جو مريد ڪونه ٿيو هو. بهر حال سندس انهي علائقي ۾ هاڪ هئي اسان جا وڏا به سندس معتقد ٿي سندس حلق ۾ شامل ٿي ويا ۽ ائين پوءِ جڏهن مخدوم عبدالرحيم گرهوڙي لواري شريف بزرگ جو مريد ٿيو ته انهي بساط سان اسان جا بزرگ به لواري شريف ڏانهن آيا جتان پوءِ آهستي آهستي ٿي اچي لواري شريف جي ڀر واريائون عقيدتمندي وارو اهو سلسلو تن صدين کان مسلسل هلندو اچي. انهن تن صدين ۾ ڇهه ست پيڙهيون مسلسل مذهبي عقيدتي ۾ رهڻ سبب ۽ تعليم شعور ۽ سائنسي علم جي اثاٽ سبب ذهني اوسر ۾ روشن خيالي وارو فقدان هڪ زميني حقيقت آهي اهائي جهلڪ اسان جي ستن ٽي پيڙهين ۾ نمايان هئي. ٿوري گهڻي پوءِ مڙسي چئجي يا بغاوت جو نالو ڏجي اها منهنجي ڏاڏي مير غلام شاهه ۾ نظر اچي ٿي جنهن ڪجهه وقت لاءِ ٿي سهي، ڪاميابي نه پر ناڪامي ٿي سهي، پر ماٺ ڪري سرخم ڪرڻ بجاءِ سڀني ساڻي ٻين پوءِ اڳتي هلي انهي جا نتيجا ڪي سٺا ڪونه نڪتا بهر حال هڪ چيخ هئي جيڪا بلند ٿئي. منهنجو والد صاحب انهي ماحول ۾ سال 1943ع ۾ جنم ورتو. اهو سال جڏهن دنيا ۾ مهاڀاري جنگ پنهنجي اختتام تي پهتي، برطانيه راج جو خاتمو ٿيو. اسان جي علائقن تي آمريڪي سامراج جا نوان نوان پير چمندڙ هئا. ملڪ ۾ خلافت اسلامي وارن جا هل هنگاما



تہ برصغير جي ورهاست ۾ نئون جنم وٺندڙ ملڪ سيڪيولر هئڻ بجاءِ اسلامي شريعت جو تابع هجي. اسان جا وڏڙا انهن سمورن ڳالهين کان پاسيرا ٿيا پنهنجي ڌن ۾ لکير جا فقير ٿيا “نه ڪنهن جي هنئي ۾ نه ڪنهن جي ڪنئي ۾” واري فارمولا تي روان دوان هئا. اسانجي خاندان ۾ بابا سائين ۽ سندس ٻه وڏا ڀائر اهي پهريان ماڻهو هئا جن باقائده اسڪول ۾ وڃي نصابي تعليم حاصل ڪئي ورنه اڳ تعليم فقط قرآن شريف پڙهڻ تائين محدود هئي. بابا سائين کان وڌن ٻن ڀائرن ڪا اعليٰ تعليم حاصل ڪونه ڪري سگهيا رڳو ميٽرڪ انٽر ڪري روزگار سانگي ٿي ويا انهي جو سبب شايد سندن وڌن جي غربت واري زندگي هجي. اهاڻي ۽ انهي ٿي جيتري تعليم يعني ميٽرڪ تائين بابا کي پڻ نصيب ٿي ۽ پوءِ بابا سائين به ٻين ڀائرن وانگر سال 1960ع ڌاري چپ چاپ پرائمري ماستري وٺي ويهي رهيو پر ڪجهه مهينا گذرڻ بعد هڪ چڻنگ جيڪا سندس ذهن ۾ بري ٿي اها هئي بغاوت جي جنهن ۾ سندس ذهن ۾ اهي خيال پيدا ٿين ٿا ته ڇا آئون به سڄي زندگي ماستري تي گذارو ڪري زندگي جا ڏينهن پورا ڪندس. انهي بغاوت سندس ذهن ۾ اتساهه پيدا ڪيو همت پيدا ڪئي ۽ بابا سائين بنا وسيلن جي بنا ڪنهن سپورٽ جي وڃي ٽنڊو ڄام زرعي ڪاليج (هاڻي يونيورسٽي) پهتو. اها به روايت آهي ته جڏهن ڪافي ڏينهن گذرڻ بعد بابا سائين گهر نه موٽيو ته منهنجي ڏاڏي سندس ٻئي پٽ منهنجي چاچي شير محمد کي چيو ته وڃي پڇا ڪري ته غلام محمد گهر ڇو ڪونه پيو اچي جيڪو پڇا ڪندو پراڻي دمبالي واري شاخ کان هڪ ڪلو ميٽر اتر طرف بابا سائين واري ڊيوٽي واري پرائمري اسڪول پهتو جتي هڪ ٻيو ماستر موجود هو جنهن حقيقت ڪئي ته اوهان وارو همراه ڪافي مهينن کان اسڪول ڊيوٽي تي ڪونه پيو اچي. وڌيڪ حال احوال به ٻڌايائين ته

اوهان وارو همراہ زريعي ڪاليج ٽنڊو ڄام جون ڳالهائون ڪندو هو. انهي شڪ ۾ ڇاڇا سائين زرعي ڪاليج ٽنڊو ڄام پهتو جتي نئين داخلا وٺندڙ شاگردن جي پڇا ڪيائين ته سڀ ڀول پڌرا ٿي پيا جڏهن ڇاڇا سائين جي نظر بابا تي پئي ته ڏٺائين ته بافتي وارو قاتل وڳو ۽ پير ۾ هوائي چيل ۾ چهري تي خوشنما مرڪ ۽ اتساه جو حوصلو نظر آيو. ڇاڇا سائين انهي حالت ۾ بابا کي ٽنڊو ڄام شهر ڏانهن وٺي آيو ۽ کيس نوان ڪپڙا، جتيون ۽ ٻيو سامان وٺي ڏنو. اتان کان هڪ نئين دور جو آغاز ٿيو. ڪاليج ۾ کيس پنهنجا من پسند دوست مليا جنهن ۾ بشير احمد چانڊيو، محمد هاشم لغاري، سائين اسماعيل خاصخيلي جنهن مان بشير احمد چانڊيو جيڪو بعد ۾ زرعي يونيورسٽي ٽنڊو ڄام جو وائس چانسلر به ٿيو اهو حال حيات نه آهي باقي ٻين سان سندس قربت جو سلسلو اڄ ڏينهن تائين جاري آهي. شروع واري سال ۾ اڌ اسڪالرشپ تي ۽ بعد ۾ فل اسڪالرشپ تي تعليم حاصل ڪئي پاڻ ڳالهه ڪندو آهي ته اسان شاگردن کي ڪم ڏنو ويو ته هر هڪ شاگرد هڪ ٻاري ڪنهن نه ڪنهن سبزي جي پوکي. چيائين ته مون گوبي لڳائي پر منهنجو فصل اهڙو ٿيو جو سڄي ڪاليج انتظاميه حيرت ۾ پئجي وئي جنهن بعد کيس فل اسڪالرشپ نصيب ملي وئي. بابا سائين 1966ع ۾ زرعي ڪاليج مان آخري سال جو امتحان پاس ڪري واپس ڳوٺ آيو. کيس پاسڪو ۾ نوڪري سال 1975ع ۾ ملي وڃ وارا 9 سال بابا سائين ڪهڙين حالتن ۾ گذاريا اهو هڪ وڏو درد ناڪ داستان آهي جيڪو شايد آئون هتي بيان نه ڪري سگهان ڇاڪاڻ ته 1967ع ۾ سندس شادي ٿي ۽ 1975ع تائين کيس چار ٻارڙا به ڄمن ٿا. انهن جو خرچ هڪ بيروزگار ماڻهو ڪيئن ڪيو هوندو سا کيس ئي خبر هوندي آئون سمجهان ٿو ته سندس طبيعت ۾ ٻهاڙ جيڏي برداشت وارو مادو انهن

ڏينهن جو ئي تخليق ٿيل آهي. سندس ڪنهن دوست کي لکيل پراڻو خط مليو آهي جنهن ۾ لکي پيو ته ”اڄ صبح جو ننڊ مان اٿيو آهيان ننڍڙي نجمان (منهنجي وڏي پيٽ) مسلسل روئي ويئي ۽ سندس ماءُ کيس پرچاڻڻ ۾ پوري آهي ۽ مونکي چوي پئي ته ڳڙ وٺي اچ ته چانهه ٺاهيون ڪالهه به ڳڙ امان جي گهران ڪٿي آئي هئس پوءِ وري آئون پنهنجي کيسي ڏانهن نهاريان ٿو جيڪو تيز هوا ۾ سڄولڙي پيو.....“

مطلب ته اهي حقيقتون جيڪي بيان نه ٿي سگهڻ جهڙيون هجن سندس زندگي تي گذريون. انهي وچ ۾ خانگي نوڪريون ڪيائين. پاڻ ڳالهه ڪري ٿو ته لواري شريف اسٽيٽ تي منشي طور ڪم ڪيائين. 1975ع ۾ پاسڪو ۾ انٽرويو دوران ڪائنس سوال پڇيو ويو ته هن کان اڳ ۾ جتي تون ڪم ڪندو هئين اتي گهڻي پگهار ملندي هئي ورندي ۾ چيائين ته مونکي ٽي سئو روپيه ماهوار ملندا هئا. وري چيائون ته پوءِ اسان جيڪڏهن توکي ڇهه سئو روپيه ماهوار تي ڪم ڪندين مون چيو ته ها آئون ڇهه سئو روپيا ماهوار تي ڪم ڪندس پوءِ جڏهن پاسڪو ۾ ڪامياب ٿيندڙ ماڻهن جي لسٽ جاري ڪئي وئي ته بابا سائين جو نالو ويٽنگ لسٽ ۾ هو مطلب ته جيڪڏهن ڪو اميدوار نه آيو ته پوءِ بابا کي نوڪري ملندي. وري ٻڌايائين ته جهڙي ۾ رهندا هئاسون جو رات جو خاڪي لفافي ۾ بند پاسڪو ۾ نوڪري جو آرڊر مليو ڪپڙن جو وڳو هوئي هڪڙو جيڪو جسم تي پاتل هو تنهنڪري رات جو گوڏ ٻڏي سمهي پيس ۽ گهر واري انهي وڳي کي ڏوتو جو صبح جو پائي وڃي ڊيوٽي جوائن ڪئي وري جڏهن پگهار آيا ته مون سان گڏ ڀرتي ٿيندڙ سمورن ملازمن جو پگهار ٻارنهن سئو روپيه ۾ منهنجو ڇهه سئو روپيا آيو جيڪو مون کي ته قبول هو پر ٻين سمورن اعتراض ڪيو ۽ زور ڀريو ته اهو پگهار واپس ڪر جيڪو پوءِ مون گهڻن جي صلاح تي واپس ڪيو جنهن سبب منهنجو پگهار

ايندڙ تقريبن 9 مهينن تائين مسلسل بند ڪيو ويو جنهن بعد آخرڪار ٻارنهن سؤ روپيه جي حساب سان جاري ڪيو ويو انهي کان پوءِ به بابا سائين کي پاسڪو ۾ تمام گهڻو پريشان ڪيو ويو ڇاڪاڻ ته هڪ شريف انسان کي ڪنهن به کاتي ۾ برداشت ڪرڻ ڏکيو هوندو آهي بهرحال اها سندس مجبوري هئي جنهن ڪري کيس نه چاهيندي به انيڪ جڳهين تي ڪمپرومائيز ڪرڻو پيو آئون سمجهان ٿو ته انهي سڄي پيڙا مان گذرڻ سبب سندس طبيعت ۾ هڪ عجيب قسم جي ڪيفيت جنم ورتو جنهن کيس پنهنجي وطن جي غريب ۽ مسڪين ماڻهن ۽ هاري ۽ پورهيو ڪندڙ ماڻهن جي محبت ۾ مبتلا رکيو جنهن سبب سندس ذهن ۾ مزاحمتي ادب تخليق ٿيو ۽ انهي ادبي ڪيتر ۾ کيس عبدالرحمان نقاش ميمڻ، آڪاش انصاري، ابراهيم منشي ۽ ٻين اهڙن ادبي ذوق رکندڙ ماڻهن جي قريب آندو. بابا سائين جي شاعري جي هر سٽ ۾ مونکي انهن ئي جهانگين، هارين ۽ مزدورن جو درد سمايل محسوس ٿئي ٿو.

آڏي کان هو پاڻ ٻني ۾، مڙس ٻني ۾ ٻار ٻني ۾،  
ڏانتي سان گڏ ڏوٽياڻي جي، صدين کان هي ڪار ٻني ۾،  
پوءِ به لوئي ليڙون ليڙون، پوءِ به انگ اگهاڙا ٻار  
هٿ ڪهڙا ڪهڙا سور سليان، هت وانگيئڙن تي ويل هزار.

يا

ڏسين جت ڪوماڻيل ڪنڊيون ۽  
ڪنارا.

اهو ديس منهنجو او پرديس وارا.  
سندس هڪ ٻيو نظم جنهن مان سندس اندر جي ڪيفيت کي  
محسوس ڪري سگهجي ٿو.  
تڏهن مان لکان ٿو، جڏهن مان ٿو سوچان،

صدين کان ستايل، هي مظلوم هاري  
 اسر ڏيئي اٿن ٿا، ۽ آڏي سمهن ٿا.  
 اها ساڳي ڪوڏر، اهي ساڳيا ڏانتا،  
 مگر پوءِ به آهن بکيا ۽ ڏکيا  
 انگ جن جا اگهاڙا، ۽ ويران واڙا،  
 تڏهن منهنجون سوچون، به سڌڪي پون ٿيون،  
 پنهورن جي پٿرن جيئن، روئي ڏين ٿيون،  
 ۽ منهنجو قلم پوءِ، اٿي ٿو وڌي ٿو  
 تڏهن مان لکان ٿو تڏهن مان لکان ٿو

بابا سائين جي زندگي تي ٻيو وڏو اثر ان وقت پيو جڏهن 1979ع  
 ۽ ان کان پوءِ ڳوٺ اندهلو جي سڄاڻ ماڻهن جنهن ۾ سائين خادم  
 تالپر، سائين فيض محمد تالپر ۽ ٻين جي ڪوششن سان ڳوٺ ۾  
 عوامي تحريڪ جي پليٽ فارم تان هڪ نئين سياسي سجاڳي جو  
 دور شروع ٿيو جنهن ۾ اڳتي هلي ايم آر ڊي تحريڪ دوران بابا سائين  
 جي مزاحمتي شاعري ”ڪونڌر“ جي تخلص سان منظر عام تي آئي  
 جنهن ۾ ملڪ تي جاري مارشلا جي وحشي ڪارواين ۽ ايڏائڻ کي  
 محسوس ڪري سگهجي ٿو. ذوالفقار ڀٽي جي قاسمي جا منظر سندس  
 هن نظم پڙهڻ مان محسوس ڪري سگهجن ٿا.

”او نيڪ نمائي نور پري چو پنهنجا نيٺ نمايان تو  
 مقبري ۾ ماڻهن وچ چو رٿندي پلئ پسايا تو  
 وس پڄي ها ڇا تي لائي توکي جوان ها پياري پيڻ،  
 ائين اکين مان ڳوڙها ڳاڙي تو چو دلڙي هاري پيڻ.“

دنيا جي تاريخ اها ٻڌائي ٿي ته هن دنيا ۾ تبديلي انهن ماڻهن  
 آندي آهي جن ڏکين حالتن ۽ مشڪلاتن کي منهن ڏيئي مستقل

مزا جي سان پنهنجي سفر کي جاري رکيو آهي. بابا سائين زندگي جي انهن پيڙائن کي محسوس ڪيو ۽ پوءِ پنهنجي سمورن ٻارن کي اعليٰ تعليم ۽ تربيت ڏني. هي اڄ جيڪو ڪجهه اسين ڳالهائڻ يا لکڻ جي اهل ٿيا آهيون انهي ۾ اسان جو پنهنجو ڪو ڪمال ڪونهي پر اها بابا سائين جي اسان مٿان شفقت واري نظر هئي جنهن ان قابل بڻايو. مون ذاتي طور بابا کي ڪڏهن به ڪنهن به گهڙي رنج و ڏک واري حالت ۾ محسوس ڪونه ڪيو. اڄ به سندس طبيعت ۾ اهائي ويجهڙاڻپ ۽ قرب آهي جيڪو اسان کي پهرين ڏينهن کان محسوس ٿيو هو. سندس شاعري کي گڏ ڪبو ته هڪ مڪمل ڪتاب ٿي ويندو ان کان علاوه نثر ۾ ڪافي مواد جنهن ۾ ڪهاڻيون ۽ ٻيو مواد آهي اهو محفوظ آهي انهي کان علاوه سنڌي پهاڪن کي مختلف ڪتابن مان سهيڙي گڏ ڪري رکيو اٿس جنهن ۾ هن ڪافي محنت ڪئي آهي انهي کان علاوه ٽالپر ذات جا ڪيترائي شجرا وٽس محفوظ آهن. انهي سڄي پورهيو کي سهيڙي ڪتابن جي شڪل ڏيڻ جي ضرورت آهي جيڪو انشاءِ الله هڪ ڏينهن ضرور ٿيندو.

**اڻڊوڪيٽ مير بشير ٽالپر**

ڪيلڻ روڊ بدين

0300\_3281930

## مير غلام مصطفيٰ تالپر

هن ڳوٺ مان جيڪي مثالي ڪردار پيدا ٿيا. ڳوٺ ۽ سنڌ جي عوام جي خدمت ڪرڻ ۾ پنهنجي صلاحيت جي بنياد تي شخصيت ٺاهڻ وارا ماڻهو ٿيا. انهن ۾ غلام مصطفيٰ پٽ احمد خان به هڪ اهم شخصيت آهي.

غلام مصطفيٰ 22 نومبر 1965ع ۾ پيدا ٿيو. پرائمري تعليم ڳوٺ انڊهلي مان حاصل ڪيائين باقي تعليم به روايتي طرح مئٽرڪ لواري شريف مان پاس ڪيائين.

جڏهن ڳوٺ انڊهلو ۾ عوامي تحريڪ جو بنياد پيو. تڏهين مير غلام مصطفيٰ سجاڳ ٻار تحريڪ جو ميمبر ٿيو. گهرو معاشي حالت ڪا گهڻي بهتر ڪانه هوندي هئس. پوءِ به هو وڏي شوق سان پارٽي جي پروگرامن ۾ شريڪ ٿيندو. هو تقريرون ڪندو شعر ۽ گيت پڙهندو. حاضرين کي تمام گهڻو متاثر ڪندو هو. 1983ع ۾ MRD تحريڪ هلي جمهوريت جي بحالي لاءِ گرفتارين جو سلسلو شروع ٿيو. تڏهين مير غلام مصطفيٰ تمام ننڍڙو ٻار هو. پوءِ به هو MRD تحريڪ ۾ گرفتار ٿي ويو. بلڪ جيل ۾ جيڪي به قيدي هوندا هئا انهن سمورن ۾ ننڍڙو قيدي مير غلام مصطفيٰ هو.

عوامي تحريڪ جي پروگرامن ۾ تقريرون ڪرڻ، ڊرامن ۽ ٽيبلن ۾ حصو وٺڻ سبب ڳالهائڻ ٻولھائڻ ۾ بولڻ ٿي ويو هو. ان ڪري هن ننڍڙي ٻار جي جيل ۾ جتي سوين سياسي قيدي موجود هئا. اتي هن جي تمام گهڻي عزت هوندي هئي هن وٽ سينٽرل جيل حيدرآباد ۽ ڪراچي جون ڪيتريون ئي يادون آهن. جن تي ڪتاب لکي

سگهجي ٿو.

جڏهين هو جيل کان 1984ع ۾ ٻاهر آيو. ايم آر ڊي تحريڪ اختتام تي پهتي ته عوامي تحريڪ جي عمل ۽ ڪم ڪار جي حڪمت عملي تبديل ٿي وئي. غلام مصطفيٰ اول غلام قادر پليجوت ضلع ٽول ٽيڪس ۾ نوڪري ڪرڻ لڳو. ڪجهه وقت ۾ ئي سندس اهليت سبب کيس ڪيترن ٽول ٽيڪس ناڪن جو انچارج ڪيو ويو.

وقت گذرندي دير ئي ڪونه ٿو ڪري آخرڪار پاڻ غلام قادر پليجو جي نوڪري ڇڏي، ٿر جي مٺي ۾ نيڪو ورتائين ڪجهه سالن کان پوءِ اهو ڪم ڇڏي ڪنهن انٽرنيشنل NGO ايمي IMMI جيڪا اريگشن ۽ ان جي پاڻي جي نظام کي بهتر ڪرڻ لاءِ ڪم شروع ڪيو هو. ان ۾ نوڪري ڪرڻ شروع ڪيائين. NGO جي ڪلچر کان واقف ٿيو ته اسلام آباد ۾ پاڻي جي مسئلي تي ڪم ڪندڙ واٽر ايڊ NGO ۾ شامل ٿي ويو. (انهن ڏينهن ۾ 2003ع ۾ LBOD پاران بدين ضلع ۾ هڪ خطرناڪ ٻوڏ آئي هئي. جنهن ۾ سوين ماڻهو ۽ مال ٻڏي مري ويا هئا.) عوام جو ڪروڙين روپين جو نقصان ٿيو هو. ان NGO جي سهڪار سان LBOD جي نقصانن کي روڪڻ ۽ LBOD ختم ڪرائڻ لاءِ LBOD لاءِ ڊونرن تي انٽرنيشنل ڪورٽ ۾ ڪيس داخل ڪيائين ائين ڪرڻ سان سندس ساک بهتر ٿيندي وئي هو دنيا جي NGO ۾ ڪم ڪندڙ ادارن ۾ وڌيڪ معروف ٿي ويو.

هن وقت اسلام آباد ۾ آڪسفيم پاران ايشيا جي 7 ملڪن ۾ ڪم ڪندڙ ڪنهن اداري جو انچارج آهي مير غلام مصطفيٰ جا جيڪي نمايان ڪارناما آهن سي هيٺان آهن.

(1) ڳوٺ انڊهلي جو پهريون ماڻهو هو جيڪو آمريڪا جي



- يونيورسٽي جي اسڪالرشپ تي آمريڪا ويو اتي يونيورسٽي ۾ انٽرنيشنل ڊولپمينٽ ۾ ايم اي جو امتحان ڏئي ڪامياب ٿيو.
- (2) اسلام آباد ۾ وڃي آباد ٿيو اتي ئي پنهنجي اولاد کي تعليم ڏيارين. سندس وڏو پٽ آمريڪا ۾ پڙهي پيو.
- (3) اسلام آباد ۾ سندس گهر واري اديءَ عابده ۽ پاڻ هڪ هوٽل نالي سارنگ ڪولي اٿس تن چئن سالن جي محنت ۽ تجربي ۾ ڪامياب ويو آهي. ان جي مدد ۾ اسلام آباد جي ڪنهن ٻي پاڙي ۾ به ٻي هوٽل به ڪولي اٿن.
- (4) اسلام آباد ۾ رهڻ سبب ملڪ جي وڏن سياستدانن خاص ڪري سنڌ جي ايمر - اين - ايز سان ڄاڻ سڃاڻ بھتر ٿي آهي.
- (5) دنيا جي ٻاهرين ملڪن ۾ ڪئين دفعا وڃڻ. اتي جي عوام کان سٺيون سٺيون ڳالهيون سکڻ جو ڪيس موقعو مليو آهي.

### مير غلام مصطفيٰ جي زندگي جو پروفائل

- پڙهائي دوران پنهنجي ڪلاس جي سمورن شاگردن ۾ ذهين ۽ هوشيار هوندو هو.
- ذهين ڪلاس ۾ هو ته سجاڳ ٻار تحريڪ ۾ شامل ٿي ويو. جتان سندس سياسي ڪيئريري شروع ٿيو.
- آگسٽ 1983ع ۾ MRD تحريڪ ۾ هو ٻين دوستن سان گڏ گرفتار ٿي ويو ملٽري سمري ڪورٽ کيس 9 مهينا سزا ٻڌائي انهيءَ دوران هو حيدرآباد ۽ ڪراچي جي سينٽرل جيلن ۾ رهيو. اپريل 1984ع ۾ جيل کان ٻاهر آيو.
- 1984ع جي آخر ۾ چنگي ناڪي جي منشي طور گهاري ۾ نوڪري ملي.
- چار سال ناڪي جي منشي رهڻ بعد بدين جي هڪ دوست اسلم سومري سان گڏ نيڪيدار شروع ڪئي.

- جولاءِ 1991ع کان جون 1992ع تائين مٺي ۾ آڪٽراءِ ٽيڪس جا ٺيڪا ڪيا. اتي صادق فقير، سائينداد ساند ۽ کاتائو جاني سان دوستي ٿي وئي.
- مٺي کان موٽي اچي بدين ۾ خادم تالپر، غفار کوسو سان گڏ سائنس سوسائٽي ۾ علمي ۽ سماجي ڪم ڪرڻ لڳو. هي تنظيم تڏهين سائنس جنرل رسالو ڪڍندي هئي.
- مئي 1993ع ۾ 28 سالن جي ڄمار ۾ شادي ڪيائين.
- سيپٽمبر 1995ع ۾ پاڻي جي نظام کي بهتر بنائڻ لاءِ ڪم ڪندڙ هڪ IMMI\_NGO ۾ نوڪري ڪرڻ لڳو.
- هتي M.Sc تائين تعليم ورتائين. پر پوءِ آمريڪا جي برونڊي يونيورسٽي ۾ انٽرنيشنل ڊولپمينٽ جي موضوع تي ماسٽرس جي لاءِ داخلا ملي وئي. 50% فيءَ معاف ٿي پر سندس رهائش ۽ کاڌي پيئي لاءِ خود کي محنت ڪرڻي هئي. ان دوران عالمي بئنڪ طرفان اسڪالرشپ ملي وئي. آگسٽ 2000ع ۾ برونڊي ۾ تعليم حاصل ڪرڻ لاءِ آمريڪا جي شهر والٽيم جيڪو بوسٽن کي ويجهو آهي. اتي هليو ويو. ٽي سال تعليم مڪمل ڪري موٽي آيو.
- 2003ع کان مختلف غير سرڪاري تنظيمن ۾ ڪم ڪندو رهيو آهي هن وقت آڪسفيم ۾ ايشيا ريجن ۾ هلندڙ هڪ مهم امير ۽ غريب جي وچ ۾ فرق گهٽائڻ جو ڪم ڪندي آهي، هي ان جو ايشيا ريجن جو انچارج آهي.
- سماجي تنظيمن ۾ ڪم ڪرڻ دوران مصطفيٰ ايشيا، آفريڪا، يورپ جي ڪيترن ئي ملڪن جا سفر ڪيا آهن جن ۾ انڊونيشيا، فلپين، ويتنام، ڪمبوڊيا، ملائيشيا، هانگ ڪانگ، ميانمار، لائوس، ڪوريا، بنگلاديش، سري لنڪا،

نيپال، هندستان، انگلنڊ، هالينڊ، اسپين، پورچوگال، اٽلي،  
ڪئناڊا، ڪوسٽاريڪا، گھانا ملاوي، سائوٿ آفريڪا،  
ڪينيا، سوئزرلينڊ ۽ ايتوپيا شامل آهن.

مير مصطفيٰ جي ڪاميابين ۾ سندس محنت شامل آهي هن  
جي خيال ۾ اڳتي وڌڻ جي لوج، موقعا فراهم ڪري ٿي، ۽ سندس  
خيال آهي ته زندگي ۾ گهڻا موقعا پاڻهي ڪونه ٿا ملن. انهي ڪري،  
سوچ، سمجهه ۽ صلاح مشوري سان بهتر موقعن جي تلاش جاري  
رکجي ۽ انهن مان صحيح فائدو وٺڻ ئي اڳتي وڌڻ ۾ مددگار ٿئي ٿو.  
مير مصطفيٰ هن ڳوٺ لاءِ هڪ شاندار مثال / رول ماڊل ڪردار  
آهي. جيڪو تمام پورهيت ٻار هو. جنهن سڄي سنڌ بلڪ ملڪ لاءِ  
ڪافي مثال قائم ڪيا آهن.



## ڊاڪٽر علي نواز ٽالپر

تمام سادي طبيعت، غريبن سان ٻاجهاري نموني سان ملڻو هر دردمند سان سندس دڪ ۾ دلداري ڏيڻ وارو ڊاڪٽر علي نواز پٽ فقير شير محمد ٽالپر 1960-08-25 ۾ پيدا ٿيو. پرائمري تعليم پڊ عيدن مان حاصل ڪرڻ بعد مڊل اسڪول لواري شريف مان انون ڪلاس ۽ پڊ عيدن هاءِ اسڪول مان مئٽرڪ پاس ڪيو.

ڊاڪٽر صاحب ننڍي هوندي کان تمام ذهين ۽ هوشيار هوندو هو. سندس والد کيس ۽ سندس ننڍي ڀاءُ ڊاڪٽر اعجاز علي کي پاڻ وٽ رهائي انٽر پاس ڪرايو ۽ ميڊيڪل ۾ چونڊجڻ لاءِ تياري ڪرائي.

ڊاڪٽر علي نواز 1987 ۾ LMCHU مان MBBS پاس ڪري، ڊاڪٽري جي ڪميشن پاس ڪري، سول اسپتال بدين ۾ ڊيوٽي ڪرڻ لڳو. سندس شوق ۽ ذميواريءَ رويو ڏسي، سول اسپتال ۾ سر جيڪل شعبي جو انچارج ڊاڪٽر عبداللطيف ميمڻ کيس ڀائڻ ۽ آپريشن جي عمل ۾ کيس سيکارڻ لڳو. ڪجهه سالن کان پوءِ ڊاڪٽر علي نواز FCPS ۾ داخلا وٺي، ڪڊني (گڙدي) ۾ پوسٽ گريجوئٽ ڪرڻ لڳو. چار سالن جي محنت کان پوءِ هُو ڪڊني ۽ يورولاجي ۾ پوسٽ گريجوئشن پاس ڪري ويو هن وقت سيوهڻ سول هاسپيٽل ۾ هي اڪيلو يورولاجسٽ سرجن آهي جتي ڊيوٽي ڪندو آهي. موڪل جي وقت تي بدين ۾ پنهنجي اسپتال ”سند ميڊيڪل سينٽر“ تي ڊيوٽي ڪندو آهي.

ڊاڪٽر صاحب پنهنجي محنت ۽ خلوص سان ڪم ڪرڻ سبب پنهنجو ميڊيڪل سينٽر ڪامياب ڪري ويو آهي جنهن ۾ هر

آچر تي مختلف بيمارين جا ماهر ڊاڪٽر اچن ٿا. ڊاڪٽر علي نواز پنهنجي اولاد کي پڙهائي بهتر تعليم ڏياري ويو آهي. سندس هڪ پٽ ڊاڪٽر آهي ۽ ٻيو پٽ تيل ۽ گيس ڪمپني ۾ انجنيئر آهي ڊاڪٽر علي نواز محنتي، جفاڪش، عوام دوست ڊاڪٽر آهي ۽ بدين جو مشهور سرجن آهي.



## مير غلام الله تالپر

ڳوٺ انڊهلي جي هڪ سدا بهار شخصيت مير غلام الله پٽ حاجي عبدالرحمان تالپر 1938ع ۾ هن ڳوٺ جي پهرين پڊ ڳوٺ مير فضل محمد تالپر ۾ ڄائو سندس والدين جو کيس تعليم پڙهائڻ جو گهڻو شوق هو. پر ذهني طور هوشيار نه هئڻ سبب هن همراھ کي تعليم پرائڻ ۾ ايترو چاهه نه رهيو ان هوندي به هو هاءِ اسڪول ٽنڊو باڳو ۾ هڪ ٻه سال پڙهڻ ويو. پر پوءِ پڙهائي ڇڏي پنهنجي والدين کي هارپ جي ڪم ۾ هٿ وٺرائڻ لڳو. جڏهين وڏو ٿيو ته ننڍا ننڍا واپار ڪرڻ لڳو. ڳوٺن ۾ سبزي، ٻوڙ ٻارڙن جي کاڌي جون شيون کڻي ويندو هو جن ڪمن ۾ هن کي مهارت پنهنجي پيءُ حاجي عبدالرحمان کان ملي هئي حاجي عبدالرحمان، جست، ڪنجهي ۽ تامي جا نوان تانوَ ڪلهي تي کڻي، بهراڙي جي ڳوٺن ۾ وڪرو ڪرڻ لاءِ ويندو هو. اڻ ورڇ، جفاڪش، انتهائي محنتي ماڻهو هورائين جون راتيون گهور ڪرڻ (واپار ڪرڻ) ۾ رڌل هوندو هو ان مان بچت ڪري ڪجهه زمين جو ٽڪرو به ورتو هئائين پيءُ جي جفاڪشي، همت ڏسي مير غلام الله به جفاڪش پر عزم ۽ باهمت ماڻهو بنجي ويو. اسان جي چوڌاري جو بچپن کان پڪو ساٿي رهيو آهي. حاضر دماغ، ڪل خوشي سان پيش ايندڙ هن ماڻهو 1992ع کان وٺن، ٻوٽن ۽ گلن جي نرسي جي NRSP کان ٽريننگ ورتي ۽ پوءِ هن پنهنجي زندگي کي انهيءَ ڪم لاءِ وقف ڪري ڇڏيو. 15-20 سال پنهنجي گهر نرسري ۾ وڻ تيار ڪري، بدين ۾ قاضي واه جي موري تي ويهي وڻ وڪڻندو هو. اتي ڪئين ماڻهو هن کان وڻ وٺندا به هئا. ۽ ڪائنس وٺن جي اهميت بابت ليڪچر به ٻڌندا هئا. هن ڪئين لک وڻ بدين ضلع ۽ ان کان ٻاهر جي ماڻهن کي وڪرو ڪري ڏنا. ڪيترا ماڻهو کيس چوندا هئا ته اسان جي ڳوٺ، اوطاق يا ٻني ۾ مفت ۾

وڻ لڳائي ڏي ته هو سنگت ۾ ائين به ڪندو رهندو هو. جيئن ته پاڻ به پورهيت ۽ غريب ماڻهو هو. پوءِ به هن کي مسڪينن ۽ غريبن لاءِ شديد احساس رهيو آهي. هن ڪيترن غريبن کي ڪپڙا وٺي ڏنا آهن ۽ نياڻين ۽ عورتن جي به مدد ڪئي آهي. عجيب ڳالهه اها آهي ته هن وقت اسانجي ڳوٺ ۾ وڏي ڄمار جو ماڻهو. سندس والده محترم مائي حاجائي آهي. جيڪا هڪ سؤ سال کان وڏي آهي. اڄ به سندس دماغ، نظر ۽ ڪن سلامت آهن. پنهنجا سمورا ڪم پنهنجي هٿن سان پاڻ ڪندي آهي. جيڪا اڄ به مير غلام الله جيڪو سندس وڏو فرزند آهي هو پنهنجي بي اولاد سان گڏ هن کي به ڄام دعائون ڪندي رهندي آهي. امڙ جي دعائن سان 80 سالن جي ڄمار ۾ شگر جو مريض هئڻ باوجود، نيڪ ٺاڪ آهي هو اسان کي هر چڱي ڪم ۾ همٿائي ٿو. سندس هڪ پوٽي وڏي محنت سان ڊاڪٽريءَ جي امتحان ۾ چونڊجي وئي هن وقت ڊاڪٽري جي آخري سال ۾ آهي. ياد رهي ته هن ڳوٺ ۾ اها پهرين نياڻي آهي. جيڪا MBBS ۾ چونڊي وئي آهي اميد آهي ته جيڪا ڳوٺ جي ٻين نياڻين لاءِ رول ماڊل ثابت ٿيندي.

غلام الله جو وڏو فرزند محمد عثمان آهي. جنهن کي محمد خان به چوندا آهن. جنهن 20 کان وڌيڪ سال آرمي شگر ملز بدين ۾ نوڪري ڪئي. جتان 2005 ۾ رٽائر ٿي ڪيڊٽ شهر ۾ هارڊ ويئر جو دڪان کوليو آهي هن دڪان ۾ عبدالستار ولد حاجي لعل خان به هن سان گڏ آهي. محمد خان جو هي دڪان بهتر هلندڙ آهي. محمد خان جي نياڻي ٽي ميڊيڪل ۾ چونڊجي وئي. ۽ محمد خان جو پٽ ڪاشف ڪراچي ۾ وڪالت پيو پڙهي، ڪاشف کي لکڻ پڙهڻ تقريرون ڪرڻ جو تمام گهڻو شوق آهي. هن ڪتاب ۾ ڪتاب جي ليکڪ (بندو) تي مضمون به لکيائين جيڪو هن ڪتاب ۾ شامل ڪيو ويو آهي.

## مير عبدالعزيز تالپر

هن ڳوٺ جي ماڻهن ۾ سياڻپ، سچائي ۽ خود كفالت جي صلاحيت قدرتي طرح موجود آهي، انهن تن خوبين سبب هن ڳوٺ جا نوجوان جنهن به نوڪري يا ڪاروبار ۾ لڳا آهن ته تمام جلد ڪامياب ٿيا آهن. عبدالعزيز پٽ حاجي نور محمد تالپر به انهن نوجوانن مان هڪ آهي، جنهن جو جنم 1964-05-16 ڳوٺ انڊهلو ۾ ٿيو. پرائمري تعليم ڳوٺ جي اسڪول مان حاصل ڪئي.

۽ هن پنهنجي پيءُ حاجي نور محمد کان ڪاروبار ڪرڻ جو هنر سکيو. سندس والد جو تقريبن 60 سالن کان بدين ۾ وڏين گاڏين جي اسپيئر پارٽس جو دڪان هو. هن ان ڪاروبار ۾ پنهنجي پتن کي شامل ڪري سندن تربيت ڪئي، عبدالعزيز سندس وڏو پٽ آهي هن پنهنجي ذهانت ۽ محنت سان جلد پنهنجو ساڳيو ڪاروبار الڳ شروع ڪيو. ٿوري وقت کان پوءِ هن ڊاڪٽر ذوالفقار مرزا ۽ ٻين کان زمين مقاطعي تي حاصل ڪري آبادگاري جو ڪم شروع ڪيو. عبدالعزيز پنهنجي ٻين ڀائرن کي به پنهنجي هن ڪاروبار / روزگار ۾ شامل ڪندو ۽ تربيت ڪندو رهيو.

عبدالعزيز ڊاڪٽر ذوالفقار مرزا کي ويجهو هئڻ سبب سياسي طرح به سرگرمي ڪندو رهيو آهي هن وقت سندس ڪاروبار ۾ ڪافي پيش رفت ٿي آهي. جنهن ۾ ڪيڊ شهر ۾ هڪ وڏو ڊجيٽل ڪانٽو اٿس. هڪ جنرل اسٽور ۽ اسپيئر پارٽس جو اسٽور اٿس. آبادگاري ۾ ڪجهه زمين به اٿس. ڳوٺ جو خود ڪفيل ۽ خوشحال گهراڻن ۾ شامل ٿئي ٿو. ڳوٺ جي ڀلائي جي ڪمن ۾ ڪنهن حد تائين شامل رهي ٿو.





## سيٺ حاجي غلام محمد تالپر

حاجي غلام محمد ولد حاجي عبدالرحمان 1954ع ۾ ڄائو. مئٽرڪ پاس ڪري 1970ع ۾ پرائمري استاد مقرر ٿيو. هن ست سال پرائمري استاد جي پيشي سان لاڳاپيل رهيو پر هي ڪم کيس پسند نه آيو. شاگردن کي انگريزي، رياضي پڙهائڻ، پهرين درجي جي هڪ هڪ ٻار کي الف بي ياد ڪرائڻ، هڪ اسڪول ۾ ڪيترائي ڪلاس گڏ پڙهائڻ هن کي تمام ڏکيو ڪم لڳو. هن يڪدم نوڪري تان استعيفيٰ ڏئي ڇڏي. يڪدم پوءِ ڪيڊ شهر ۾ هڪ ريزڪي دڪان ٿورڙي سيٽهپڪاري سان شروع ڪيائين. دڪانداري ۾ ڪامياب ويو. هن ٿوري ئي وقت ۾ ڪاروبار ۾ پير کوڙي ويو ۽ پوءِ زمين جو ڪجهه ٽڪرو ورتائين. انهي دوران سندس وڏو پٽ محمد اعظم ڪاروبار ۾ هٿ وٺڻ لڳو ٿوري وقت ۾ اعظم ڳوٺ جي ريزڪي دڪان کي بهترين ڪاروبار تي وٺي آيو.

حاجي غلام محمد مختصر زمينداري ۽ ننڍي واپار مان خود ڪفيل بنجي بهتر سڪي زندگي گذاري رهيو آهي پاڻ ۽ پنهنجي سمورن گهر ڀاتين کي حج ڪرايا اٿس. ڳوٺ ۾ ڪو حاجتمند وٽس لنگهي اچي ٿو يا هو خود محسوس ڪري ٿو ته هن کي ڪجهه پيسن يا ڪنهن ٻي مدد جي ضرورت آهي. هي بنا ڏيکاءِ جي ان جي حاجت پوري ڪري ٿو.

گهٽ ڳالهائڻ زنده دل، ديندار، محنتي پنهنجي اولاد ۽ ڳوٺاڻن لاءِ خير خواهي گهرندڙ رهيو آهي. جڏهن کان اسان هن ڪتاب لکڻ جو سوچيو ته هن همراه همتايو ۽ چيائين ته اهو ڪم ضرور ٿيڻ گهرجي.

ان ۾ ڪنهن سان به رياءَ رک رکاءَ نه ٿيڻ ڪپي. سمورن ڳوٺاڻن جون ڳالهيون صحيح نموني لکجڻ گهرجن.

جيئن ته هو پاڻ پنهنجي والد محترم وانگر محنتي جفاڪش رهيو آهي. تيئن سندس اولاد به محنت سان دل لڳائي هر ڪم ۾ ڪاميابي ماڻي رهيو آهي. سيٺ محمد اعظم هن سيٺ غلام محمد جو وڏو پٽ آهي. ان جو تفصيلي ذڪر اڳيان ايندو باقي ٻيا پٽ محمد رفيق عرف رانجهو ڳوٺ ۾ هڪ ريزڪي دڪان هلائي ٿو. ڳوٺ جا ڪيترائي غريب حاجتمند اوڏر تي سامان گهرن ٿا ته هوانڪار نه ڪندو آهي نتيجي ۾ لکن تائين اوڏر ڪري چڪو آهي محمد رفيق ڏاڍو سنجيده، بااخلاق وڏن جواب ڪرڻ وارو ۽ انتهائي نهڻو ماڻهو آهي. غلام محمد جو ٽيو پٽ محمد طارق نوجوان آهي جيڪو نوڪرين جا مختلف تجربا ڪندو ۽ هر ڪم ۾ ڪاميابي ماڻي رهيو آهي. مطلب ته سيٺ حاجي غلام محمد ڳوٺ جي خوش نصيب ۽ خوش حال ماڻهن ۾ شمار ٿئي ٿو. سندس چوڻ آهي ته پٽ سڀوت آهن. انهي ڪري هوزندگي مان مطمئن آهي.



## سيٺ مير اعظم خان تالپر

ترقي ڪرڻ لاءِ جيڪي جديد معيار آهن. انهن ۾ ڪاروبار وسيلي هيٺ کان مٿي ڏاڪا ٿي ڪرڻ اهم آهي پڙهي نوڪري ڪرڻ سان پنهنجي زندگي ته بهتر گذاري سگهجي ٿي. پر ترقي نه ٿي ڪري سگهجي.

هن ڳوٺ ۾ اڌ صدي کان اڳ به ڪافي ماڻهو هارپ ۽ مزدوري کان سواءِ ننڍا ننڍا ڪاروبار/ واپار ڪندا هئا. جن ۾ منهنجي پيءُ غلام حسين ٿانو ڪٽي پهراڙي جي ڳوٺن ۾ ڪاروبار ڪري پنهنجي زندگي خوش گذاري پيءُ کان متاثر ٿي ڳوٺ جا ڪيترا ٻيا ماڻهو به ساڳيو واپار (يعني ٿانو پهراڙي ۾ ڪٽي وڃي وڪرو ڪرڻ) ڪرڻ لڳا هئا. انهن ۾ سڀني کان ڪامياب واپاري حاجي عبدالرحمان تالپر مير اعظم جو ڏاڏو هو. جنهن جي جين جواثر هن خاندان تي ته پيو اولاد به واپار ڪرڻ لڳو. مير اعظم انهن سڀني لاءِ هڪ رول ماڊل آهي.

مير اعظم پٽ غلام محمد يارهن جون 1974ع ۾ ڳوٺ انڊهلي ۾ ڄائو جيڪو غلام محمد جو پهريون پٽ آهي. مئٽرڪ تائين ڪيڊ هاءِ اسڪول ۾ پڙهيو ۽ پوءِ ريزڪي ڊڪانڊاري کان پنهنجو ننڍڙو ڪاروبار شروع ڪيائين. سندس والد صاحب جو به ڊڪانڊاري ۽ ڪاروبار ۾ دلچسپي هئي. مير اعظم دلي شوق ۽ جذبي سان تمام ٿورن پيسن مان ڪاروبار ۾ هٿ وڌو هئائين. جنهن مان ترقي ڪندو اڳتي وڌندو رهيو. هن وقت خشڪ فصل/جنس جو وڏو ڪاروبار ڪري ٿو. بدين ۽ ڪيڊ ۾ سندس ڪاروباري دڪان يا منڊي آهي. جتي ڪپهه، سورج مڪي، سمورا تيلي بچ، مرچ وغيره جا هزارين مٺ

وئي ٿو. حيدرآباد، ڪراچي ۽ ملڪ جي ٻين شهر ۾ پهچائي ٿو. هن ڳوٺ جو پهريون ڪاروباري ماڻهو آهي جنهن پنهنجي ٿوري سيڙهپ مان ننڍو ڪاروبار شروع ڪيو جيڪو هاڻ بهتر پوزيشن کي پهتو آهي. مير اعظم گذريل ڪجهه سالن کان سياست ۾ دلچسپي وٺڻ شروع ڪئي آهي. سندس سياست ۾ شروعات سندس ڪاروباري/ واپاري دوست سيٺ تاج محمد ملاح جي اليڪشن ۾ بيهڻ کان شروع ٿي آهي.

هيءَ ڳوٺ جي مسئلن کي حل ڪرڻ ۾ دلچسپي رکي ٿو. مير اعظم ڪاروبار مان ڪجهه بچت ڪري زمين جا ڪجهه ٽڪرا به خريد ڪيا آهن. ۽ مڇي جون ڍنڍون به مقاطعي تي وٺي ٿو. ڳوٺ جي ٻين نوجوانن وانگر هي دوست به شڪار جو شوقين آهي. مير اعظم کي هڪ ننڍڙو پٽ ۽ چار نياڻيون آهن جيڪي پڙهن پيون. ڳوٺ جي غريب، بيمار ۽ حاجتمندن جي ڏکڻي وقت ۾ مدد ڪندو رهندو آهي. مير اعظم جي هڪ نياڻي ڊاڪٽري جي تعليم ۾ LMCHU ۾ پڙهي پئي.



## حاجي نور محمد (نور خان) تالپر

حاجي نور محمد جنهن کي اسان پيار مان نور خان سڏيندا آهيون جيڪو 1948ع ۾ پيدا ٿيو. پرائمري تعليم ڳوٺ انڊهلو ۾ اسان سان گڏ پڙهيو. پرائمري جي زماني کان نور محمد عبدالڪريم ۽ آئون اسڪول جا دوست ٿي رهياسون. آئون نور محمد کان ٻه سال کن وڏو هئس. ان ڪري اسڪول ۾ ٻه درجا مٿي هئس. انهيءَ ڪري روزانه ڪچهرين ۾ لوڪ ڪهاڻيون ۽ شعر ياد ڪري ٻڌائڻ منهنجي ذميواري هئي. ميلا ملاڪڙا، شهر جهنگ گڏجي گهمڻ، پڙهڻ ۽ رانديون ڪرڻ ۾ گڏ ٿي گڏ هوندا هئاسون مون جڏهين پرائمري چار ڪلاس پاس ڪيا ته تنڊو باڳو هاءِ اسڪول مائٽن جي اجازت نه ملڻ سبب نه وڃي سگهيس پر نور محمد ۽ عبدالڪريم ٻئي سائين لطف علي جي مهرباني سان تنڊو باڳو هاءِ اسڪول پهتا. مون سنڌي فائنل 1963ع ۾ پاس ڪئي ۽ 1964ع ۾ سائين لطف علي جي مهرباني سان پرائمري ماستري نوڪري ملي وئي حاجي نور محمد هاءِ اسڪول تنڊو باڳو ۾ ڇهين ڪلاس کان مئٽرڪ تائين پنهنجي ڪلاس ۾ پوزيشن هولڊر رهيو. مئٽرڪ پاس ڪرڻ کان پوءِ سندس ڏاڏي حاجي ڌڻل حڪم ڏنو ته هاڻي هلي مال چار ۽ ٻني ٻاري جي ڪم ۾ هٿ وٺائي، پر هن ائين نه ڪيو حاجي نور محمد کي نوڪري ڪرڻ جو ڏاڍو شوق هو. فشريز ڊپارٽمنٽ ۾ کيس ڪلرڪي جي نوڪري جلد ملي وئي. پر پوءِ جلدي فوج جي EME ڊپارٽمنٽ ۾ چونڊجي ويو. جلدي ريڊار ٽيڪنيشن جو عهدو ملي ويس. هي ڪم جو سڄو محنتي ۽ هوشيار

هو. ان ڪري سندس آفيسرن ۾ تمام سٺي عزت هوندي هئي. انهن خوين سبب هو جلدي فوج جي پاران ريڊار جي ٽريننگ لاءِ فرانس موڪليو ويو. جتي کيس دنيا کي ڏسڻ، مشاهدو ڪرڻ، غير ملڪين سان ملڻ جو بهترين تجربو ٿيس. هن ٽريننگ مان ڪامياب ٿي موٽيو ته پاڪستاني فوج کي اقوام متحده پاران بوسينيا لاءِ ڪجهه ماڻهو موڪلڻ جو آرڊر مليو ان کيپ ۾ به حاجي نور محمد جو نالو آيو. هن کي جيئن فرانس ۾ يورپ گهمڻ جو موقعو مليو هو تيئن روس جي رياست بوسينيا کي ڏسڻ، دنيا جي ٻين ملڪن جي فوج جي لڇڻن جا حال معلوم ڪرڻ جو موقعو مليو.

حاجي نور خان جڏهين فوج ۾ ويو هو ته سندس والده ۽ سندس نانيءَ جو تمام گهڻو زور هو ته فوج ڇڏي اچي. پر هي ماڻهو ارادي ۽ عزم جو تمام پڪو هن ائين نه ڪيو. ڳالهه ۽ وعدي جو پختو هو. سو پنهنجو فوج ۾ ڪيريئر پورو ڪري “صوبيدار ميجر” جي رٽنڪ، جيڪا فوج ۾ جونيئر ڪميشن جي آخري رٽنڪ آهي تي رٽائرڊ ٿيو آهي حاجي نور خان جي عزم ۽ حوصلي کي ڏسي ڳوٺ جا اڄ 40 کن نوجوان فوج ۾ روزگار سان آهن ۽ تمام خوش زندگي گذارين پيا.

حاجي نور محمد ڳوٺ جي هڪ مسجد جو پيش امام آهي ۽ هو ديني احڪامن جو مڪمل پابند آهي پر اضافي ثواب خاطر ڪيترائي نفلي روزا رکندو ۽ نفلي نمازون به پڙهندو آهي. ڳوٺ ۾ اگر ڪو گذاري وڃي ته ان کي تڙ ڏيڻ جنازي نماز پڙهائڻ به سندس فرضن ۾ شامل آهي ڳوٺ ۾ ڪو غريب ماڻهو ٻاهران اچي خيرات جي اميد رکي ٿو ته حاجي نور محمد ان کي مايوس ڪونه ٿو ڪري هن وقت تقريبن 73 سالن جو آهي پر صحتمند ۽ خوش آهي. اڄ به اسانجي

چوڀاري جو پڪو ميمبر آهي جيتوڻيڪ دين ڏانهن رغبت وڌيڪ  
اٿس پر پوءِ به معتدل طبيعت جو ماڻهو آهي.  
حاجي نور خان سائين عبدالڪريم ۽ آئون بچپن جا پڪا ساٿي  
آهيون اسان تنهي جا خيال الڳ الڳ آهن. آئون لبرل خيالن جو  
پروفيسر سائين عبدالڪريم سائنسي خيالن جو ۽ مولوي نور خان  
بلڪل مذهبي خيالن جو ماڻهو آهي پر اڄ تائين اسان جي پاڻ ۾ هڪ  
ٻي سان ڪڏهين به نظرياتي بحث يا اختلاف نه ٿيا آهن ۽ هڪ ٻي  
جا پڪا دوست آهيون.



## عبدالستار “شڪاري”

حاجي لعل بخش جو ٽيون نمبر فرزند، عبدالستار تالپر آرمي شگر ملز بدين ۾ ملازم ٿي رهيو. کيس 60 سال تي رٽائرڊ ڪيو ويو. پاڻ شڪار جو شوقين رهيو آهي. سياري جي مند ۾ ضلع بدين ۽ ضلع ٺٽي، ضلع حيدرآباد جي اڪثر ڍنڍن تي پنهنجي ٽيم سان گڏ پڪين جي شڪار تي ويندو هو. هو بدين جي شڪارين جي ٽيم جو ليڊر رهيو. سماجي واسطا وڌائڻ، ڪچهرين ۽ محفلن ۾ شريڪ ٿيڻ لاڙ جون ڍنڍون هجن، رڻ پٽ پوٺا يا ٿر جو ريگستان، ستار جا سمورا پيرن مان نڪتل آهن. حاجي محمد علي نظاماڻي، ماما سڪندر لغاري، محمد رمضان چانڊيو، ڪمال راجو ۽ رئيس بهادر خان لنڊ پڪا ساٿي رهيا آهن. انهن مان ماما سڪندر جي فوتگي به انڊهلي ۾ ٿي جڏهين سيارو ايندو هو. اتر جي تيز ٿڌي هوا جسم مان آر پار پئي مٽيندي هئي. تڏهين ستار پنهنجي ٽيم سان نريڙي ڍنڍ تي وڃي لهندو هو. رات جو ڪمال راجو، محمد پتي ۽ ٻيا ڪڏڙن تي لڪي ويهندا هئا. صبح جو بندوق جي شڪار سان پڪين جون پريون اُٿي پڙي تي لاهيندا هئا. هڪڙا لڳندا هئا پڪين جي گوشت ٺاهڻ کي ٻيا بصر وڌيندا، ڊيگڙا ڌوئندا، اڌ ڪلاڪ ۾ پڪين جو پڳل گوشت ماني تيار ٿي ويندي هئي. رات جو ساڳي طرح پتن، راند، بادشاهن جون ڪهاڻيون، ڪنهن دوست ڏور بيت ڳجهارئون ڏنيون، ماني کائي مڇ تي محفل مٿل رهندي هئي.

ستار شگر مل مان رٽائرڊ ٿيڻ کان پوءِ مير غلام الله جي پٽ محمد خان عرف عثمان سان گڏجي ڪيڊ ۾ هارڊ ويئر جو دڪان کوليو. شروع ۾ دڪان تي پاڻ ڪجهه وقت ويهندو هو. پر هاڻ سندس پٽ دڪان تي ڊيوٽي ڪندو آهي. پاڻ گهمڻ ڦرڻ تفريح ڪرڻ، يارن دوستن سان ڪچهريون ڪرڻ ۾ وقت پاس ڪري پيو. سڄي ضلع ۾ سندس چاڻ سڃاڻ تمام گهڻي آهي.






باب ٽيون


## ڳوٺ جا پاڙا ۽ شجرا



## مولوين جو پاڙو

ڳوٺ فضل محمد تالپر ۾ ارڙهين صدي جي وچ ڌاري جيڪي ماڻهو ۽ خاندان لڏي اچي ويٺا انهن ۾ احمد خان تالپر به هو ڳوٺ تبديل ڪرڻ وقت احمد خان جو خاندان به 1939ع ۾ ڳوٺ مير غلام شاهه ڏانهن وڃي ويٺو هو. وري جڏهن 12-13 سالن بعد مير غلام شاهه سان لواري شريف جي ڪامورن جي تلخي شروع ٿي ته مير غلام شاهه خود کي ڳوٺ خالي ڪرڻو پيو تڏهين ٻين همراهن سان گڏ ملائن جو پاڙو به (هي پاڙو سڄي ڳوٺ کان وڌيڪ صوم صلات جو پابند هو ان ڪري ملائن جو پاڙو سڏجي ٿو) 1953ع ۾ لڏي مير جانح جي ڳوٺ ۾ مير فضل محمد جي زمين ۾ اچي ويٺو. هن پاڙي جو شجرو ڪجهه هن طرح آهي.





ڄمن

هن شجري ۾ ڄاڻايل جيڪي همراھ مون ڏٺا انهن بابت مختصر احوال لکجي ٿو.

حاجي رحيم خان جا ٽيئي پيءُ حافظ حاجي حسين ۽ حاجي ابراهيم ۽ مير محمد منهنجي ڄمڻ کان اڳ وفات ڪري ويا هئا پر انهن مان جن جو اولاد مون ڏٺو جن مان ڪافي اڃان تائين موجود آهن. حاجي رحيم، ديندار ننڍڙي سفيد ڌاڙهي، ٿانو وڪڻڻ جو ڪاروبار ڪندو هو. جڏهن پنهنجي عزيزن سان شايد ڪا تلخي ٿي پين پوءِ 1970ع ڌاري پنهنجي پٽ ولي محمد سان لڏي بدين ۾ حاجي ڏن ڇانڊي جي ڳوٺ ۾ وڃي ويٺو. 1986ع ۾ وفات ڪيائين.

سائين ڪريمداد: حاجي رحيم جو وڏو پٽ ۽ اسان جي پرائمري تعليم جو استاد هو. قرآن شريف پڙهڻ نماز ياد ڪرڻ ۽ پڙهڻ. ڏاڍي محنت سان سڄي پرائمري اسڪول کي پڙهائڻ جا ڪم ڪندو رهيو. جنهن تازو هاڻ 2015ع ۾ ريتاثر ڪيو آهي. هن پنهنجي گهڻي نوڪري انڊهلي ۾ ئي ڪئي آهي.

ولي محمد تالپر: حاجي رحيم جو ٻيو نمبر پٽ هو جيڪو به استاد هو ۽ ان 2010ع ۾ وفات ڪئي.

حافظ حاجي حسين جا ڪل پنج پٽ هئا جن مان صرف علي بخش موجود آهي. علي بخش 1950ع ۾ ڄائو آهي پرائمري تعليم پڙهيل آهي جنهن محنت ڪري پنهنجون 4 ڌيئرون ۽ پٽ پڙهائيا آهن. پاڻ جيتوڻيڪ غريب رهيو آهي. سندس اولاد هوشيار خود ڪفيل ۽ محنتي آهي. علي بخش جا ٽي پٽ آهن 1- غلام فاروق 2- زاهد حسين 3- شاهد علي.

محمود پاڻ اسانجي ڳوٺ جي مسجد جو بانگو هو ۽ بدين ۾ ايسر

فارس جو اڏو 1958ع ۾ ٺهيو ته هي ان ۾ مزدوري کي لڳي ويو. آخر رٽائر ڪيائين. محمود جا ڪل 5 پٽ آهن جيڪي مٿي شجري ۾ اچي ويا آهن. سندس وڏو پٽ حاجي ابراهيم مسجد جو ٻانگو هو ۽ هي به اڏي ۾ موٽر آپريٽر طور 40 سال ملازم رهيو ۽ ريتائر ڪيائين. محمود جو ٻيو نمبر پٽ مير محمد پرائمري استاد رهيو. ٽيو نمبر پٽ نور محمد جيڪو باواني شگر ملز تلهار ۾ ملازم هو ريتائر ڪيائين هن وقت مسجد جو ٻانگو آهي نور محمد جا پٽ سنا پڙهي روزگار سان لڳل آهن. سندس پٽ ظفرالله، خالدالله، سيف الله، نصرالله ۽ سميع الله آهن.

محمود جو چوٿون نمبر پٽ محمد حسن صرف پرائمري پڙهيو پولٽري فارمنگ جي ٽريننگ ڪئي هئائين. ڪافي وقت مختلف پولٽري فارمن تي نوڪري ڪندو رهيو. پوءِ شهر بدين ۾ اتي پيهڻ جي چڪي جو آپريٽر رهيو. پنجون نمبر پٽ ولي محمد دادو شگر ملز ۾ 18 سال ملازم رهيو 2019 ۾ وفات ڪيائين. حاجي ابراهيم مير محمد ۽ ولي محمد وفات ڪري ويا. سندن اولاد بهتر روزگار سان لڳل آهي.

**محمد اسماعيل** مولوي صفت ماڻهو هو سندس ڀاءُ جان محمد ديني تعليم ۽ عربي فارسي مولوي غلام علي وٽ حاصل ڪئي. جان محمد ڪجهه وقت وڌيڪ پڙهيو هو پر محمد اسماعيل ڪجهه پڙهي سندس روزگار کي لڳي ويو. سندس وڏو پٽ غلام محمد مون سان گڏ پڙهيو هو پر پوءِ وڌيڪو هنر سکيو هو. هو هڪ نمبر وڏو هوندو هو. دنيا جهان جي معلومات رکڻ لاءِ جام مطالعو ڪندو هو. 2019ع ۾ اڪسيڊنٽ سبب دماغ ۾ ڌڪ لڳس ان ڪري فوت ٿي ويو. کيس چار پٽ آهن. جن مان عزيزالله انگريزي استاد آهي تمام ذهين ۽ سچار آهي. محمد اسماعيل جو ٻيو نمبر پٽ، محمد صديق مختلف مزدوريون ۽ ملازمتون ڪندو رهيو آهي کيس 3 پٽ آهن. ٽيو نمبر پٽ

عبدالرزاق تلهار باواني شگر ملز ۾ اليڪٽريشن هو هڻ ريتائر آهي سندس ٻه پٽ پرائيويت نوڪرين ۾ آهن ۽ هڪ پٽ فوج ۾ آهي.

**مولوي جان محمد** جڏهن ڳوٺ حاجي فضل محمد مان لڏپلاڻ ٿي ته جان محمد مير خدا بخش وٽ ٽنڊو جان محمد هليو ويو. ٽنڊو جان محمد ۾ ڪنهن مسجد جو پيش امام ٿي رهيو.


حاجي ابراهيم جو ٽيو نمبر پٽ احمد خان مون ڏٺو ڏاڍو ڪلڻو ۽ خوش طبع ماڻهو هو. سندس 3 پٽ هئا. وڏو پٽ محمد يعقوب استاد ۽ هڻ ريتائر آهي. لواري شريف ۾ هر مهيني پير صاحب جي جهڙي تي مسجد جو پيش امام ٿيندو آهي. ۽ قرآن شريف جو ختمو مبارڪ ڏيندو آهي. ڳوٺ ۾ سندس تمام احترام ڪيو ويندو آهي. ڳوٺ جي مسجد (ملن واري مسجد) جو پيش امام آهي. محمد يعقوب جا 4 پٽ آهن.

مشتاق تالپر: نوجوانن ۾ خاص ڪري ڳوٺ جي الهندي پاڙي ۾ اڳواڻ ليکيو ويندو آهي. مشتاق نور محمد چانگ جي اسڪول تي گذريل 25 سالن کان وڌيڪ عرصو پڙهايو آهي. مشتاق پرائمري اسڪول ۾ محنت ۽ تخليقي انداز سان ٻارن کي پڙهائڻ سبب ڏاڍو مقبول آهي. اسڪول جا ڳوٺاڻا سندس ڏاڍي عزت ڪن ٿا. هو عوامي جمهوري پارٽي ۾ اسانجي ميٽنگن ۽ پروگرامن ۾ ڀرپور حصو وٺندو آهي. سمجهو سنجينده ۽ باشعور نوجوان آهي. سائين يعقوب جا ٻيا هينيان پٽ آهن انهن ۾ ممتاز علي، علي محمد ۽ رجب علي، ممتاز علي الكوئل فيڪٽري ۾ ملازم علي محمد واڍو ۽ رجب علي شگر مل ۾ ملازم آهن.


احمد جو ٻيو نمبر پٽ محمد صالح هو. جيڪو عمر ۾ مونکان ننڍو هو. سنڌي فائينل جو امتحان مون سان گڏ 1963ع ۾ ڏنو هئائين. بلڪ ائين چوان مونکي سنڌي فائينل امتحان ڏيڻ لاءِ هن همراه ٿي همتايو. اسان امتحان ته گڏ ڏنو پر هي همراه استاد ڪونه ٿيو ۽ وڃي واڍڪو هنر سکيو. هي واڍڪي هنر ۾ بدين شهر ۾ پهريون نمبر واڍو ٿي

ويو. پر ننڍي ڄمار ۾ ڪينسر سبب 1990ع ڌاري وفات ڪري ويو. محمد صالح جو پٽ اشفاق به بدين جو مشهور واڏو آهي. ڪيس بدين ۾ اڪثر گهرن ۽ بنگلن جا نيڪا ملن ٿا، اشفاق ۾ اها خوبي آهي ته هو تمام فراخ دل استاد آهي. هن وٽ ڳوٺ انڊهلي جا 25 کان وڌيڪ چوڪرا واڏڪو هنر سکن پيا. پيا سڪي سٺا واڏا ٿي ويا آهن ۽ روزگار سان لڳل آهن.

احمد خان جو سائين محمد يعقوب ۽ محمد صالح کانپوءِ ٽيون نمبر پٽ محمد جمن هو. هو پڙهي سٺو وڪيل ٿي ويو هو پر ڪيس بلڊ ڪينسر ٿي ويو. وڏي ڪوشش ۽ خرچ ڪيائين پر حياتي ساٿ نه ڏنو. محمد جمن جا ٽي پٽ آهن. وڏو پٽ عبدالعزيز آهي جيڪو به وڏو محنتي آهي پاڻ يورپ جي چارملڪن مان پوسٽ گريجوئيشن ڪري اينوائرمينٽ ۾ نوڪري ڪري ٿو ۽ پنهنجي پائرن کي تعليم ڏيارڻ لاءِ به ڪوشش ۽ خرچ ڪري ٿو. سندس ننڍو ڀاءُ شڪيل چائنا پڙهڻ ويو آهي. عبدالحفيز اينوائرمينٽ ۾ گريجوئيشن ڪئي آهي ۽ چوٿون نمبر ڀاءُ عبدالرب قائداعظم يونيورسٽي ۾ گريجوئيشن ڪري رهيو آهي. محمد صالح جو وڏو پٽ محمد الياس بدين ۾ پرائمري استاد آهي. محمد صالح جو هڪ پٽ علي احمد آهي جيڪو ريزڪي دڪان جو ڪاروبار ڪري ٿو. مولوين جي پاڙي ۾ مولوي محمد اسماعيل ۽ سندس خاندان رهندو رهيو آهي. سندس شجرو هيٺين طرح آهي.




احوال اچي ويو آهي





## رئيسن جو پاڙو / رحيم خان جو پاڙو

ڳوٺ حاجي فضل محمد ٽالپر ۾ شروع ۾ جيڪي پنج ڀائر پنهنجي مرشد خواجه محمد زمان ثاني مڪ واري صاحب حڪم تي لڏي آيا انهن ۾ هڪ رحيم خان به هو. جنهن جو شجرو هيٺين طرح مليو آهي.



غلام مصطفيٰ      عبدالحميد      غلام مرتضيٰ

مٿي ڄاڻايل شجرو فقير شير محمد جي لکت مان حاصل ٿيو آهي. ڄاڻايل رحيم خان جي پٽ محمد علي کي 9 پٽ هئا. انهن مان چار پائرن جون شاديون نه هيون باقي پنجن پائرن مان ٻن کي اولاد نه ٿيو باقي تن پائرن کي اولاد ٿيو. فيض محمد کي هڪ پٽ حسين بخش ٿيو جيڪو ڪامارو شاخ تي بيلدار جي نوڪري ڪندو هو. سندس وفات کان پوءِ وري سندس پٽ فيض محمد کي ساڳي نوڪري ملي آهي. علي بخش کي ٽي پٽ ٿيا جن مان آدم ۽ گل محمد الڙ جواني ۾ گذاري ويا. باقي سليمان اڃان تائين تندرست آهي. هن وقت جيڪي ڳوٺ جا وڏي ڄمار جا ماڻهو صحيح سلامت آهن. انهن مان هڪ آهي هن ڪتاب لکڻ ۾ سندس ڪوڙ يادگيريون ۽ شاهديون شامل ڪيون ويون آهن. سليمان جي وڏي پيڙ منهنجي پيءُ جان محمد جي گهر واري آهي.

سليمان کي چار پٽ آهن وڏو پٽ علي بخش مٿياري الڪوئل فيڪٽري ۾ نوڪري ڪندو آهي. آدم کي سرڪاري نوڪري آهي. محمد علي کي ڳوٺ ۾ هڪ جنرل اسٽور جو دڪان آهي، سليمان کي هن وقت 15 ايڪڙ زمين به آهي.

نور محمد کي چار پٽ ٿيا جن ۾ الهبچايو جيڪو فوج ۾ سروس مڪمل ڪري رٽائرڊ ٿي آيو ۽ وري تعليم کاتي ۾ ڊرل ٽيچر جي نوڪري ملي ويس اها به 60 سال تي رٽائرڊ ڪيائين دل جي تڪليف سبب 2016ع ۾ وفات ڪري ويو شاهه محمد ڪجهه مهينا اڳ وفات ڪري ويو آهي ۽ شاهه محمد کي پٽن ۽ ڌيئرن جو ڪافي اولاد آهي. محمد اسماعيل عرف ڪاڪا، نور محمد جو سڀني کان ننڍو پٽ آهي جنهن جو به ڪافي اولاد آهي جيڪي ڪجهه هنري ڪم ڪن ٿا. ڪي پرائيويٽ نوڪريون ۾ آهن.

نور محمد جو وڏو فرزند احمد خان آهي جيڪو تقريبن منهنجو هم عمر آهي. هو صرف پرائمري تائين تعليم پڙهيو. پوءِ پنهنجي موروثي زمين سنڀاليندو رهيو ۽ پنهنجي مال جي سنڀال ڪندو رهيو آهي. احمد خان جو وڏو پٽ غلام مصطفيٰ آهي. جنهن جو ذڪر الڳ صفحي تي لکجي ٿو.

فقير اسماعيل مٿي ڄاڻايل محمد علي جو چوٿون نمبر پٽ هو جنهن فقير شادي نه ڪئي هئي. سفيد ڪپڙا پائيندو هو ۽ مٿي تي به سفيد ڀڳ ٻڌندو هو درگاه لواري شريف جي روضه مبارڪ جو دربان هو. مقرر وقت تي درگاه جو دروازو کوليندو ۽ مقرر وقت تي بند ڪندو هو. پاڻ قرآن شريف ترنم ۾ پڙهڻ ۽ صوم صلات جو پابند ماڻهو هو. درگاه جا مريد سندس تمام گهڻو احترام ڪندا هئا. کائنس دعائون گهرندا هئا. فقير ۾ ذاتي طور انا يا تڪبر نه هوندو هو هر وقت ڪنڌ هيٺ ڪري هلندو هو. کلي ڳالهائيندو هو. مون جڏهين کان ڏٺو هو رهندو ئي لواري شريف جي درگاه جي آس پاس هو. ڳوٺ نه ايندو هو.



## دوست علي جو پاڙو

احمد، دوست علي، خدا بخش، شير محمد، فيض محمد ۽ محمد عبدالرحمان جا ڇهه پٽ هئا. هي جڏهن مير غلام شاهه جي پڊ تان 1952ع ڌاري لڏيا ته احمد، ٽنڊو جان محمد لڳ ڳوٺ ربو تالپر ڏانهن هليو ويو. باقي مير جانڻ واري ڳوٺ جي ڏکڻ پاسي مير فضل محمد جي ٻني ۾ اچي ويٺا اهي سمورا پاڻ ۽ سندن اولاد منهنجو ڏنل هو دوست علي پڪريون چاريندو تامي جا تانو قلعي ڪندو ۽ ٻني پوکيندو هو. سندس ٽي پٽ هئا وڏو پٽ اميد علي کي اولاد ڪونه ٿيو هو.

ذهني بيماري سبب هو ڪنهن به ڪم ڪار جو نه رهيو هو. ٻيو نمبر پٽ الهداد ۽ ٽيون نمبر پٽ حاجي حسين مون سان گڏ پڙهندا هئا حاجي حسين کي به ذهني بيماري ٿي هئي جيڪو جواني ۾ وفات ڪري ويو. الهداد کي اولاد ٿيو. سندس وڏو پٽ باقر علي پرائمري استاد ٿيو جيڪو هن سال وفات ڪري ويو آهي الهداد کي پنج پٽ ٿيا جن مان هن وقت تائين ٽي وفات ڪري چڪا آهن. شير محمد به هاري ماڻهو هو. سندس ٽي پٽ ٿيا وڏو فضل محمد جيڪو مون سان گڏ سنڌي فائنل جي تياري ڪندو هو. پر امتحان ڪونه ڏنائين. جواني ۾ انڊهلي کان لڏي مير غلام شاهه جي زمين ڍنڍي تي وڃي رهيو. جيڪو ٿورا سال ٿيا وفات ڪري ويو آهي. ٻيو نمبر پٽ نبي بخش هو جيڪو منهنجو هم عمر هو. اسان گڏجي مينهن چاريندا ۽ اسڪول ويندا هئاسون. نبي بخش پرائمري اسڪول مان جلد نڪري ويو مال چاريندو. گڏهه گاڏو واهيندو هو. شير محمد جو آخري پٽ استاد حاجي خان آهي. جنهن انڊهلي جي اسڪول تي 20 سالن کان

وڌيڪ عرصو محنت ڪري ٻارن کي پڙهايو آهي. محنتي اڻ ورڇ استاد رهيو آهي.


محمد جو هڪڙو پٽ جان محمد ٿيو جيڪو ڪجهه ٽائيم فوج ۾ ويو پر فوج ڇڏي آيو. پوءِ آرمي شگر مل بدين ۾ ڊيوٽي ڪندو آهي. خدا بخش کي چار پٽ ٿيا. وڏو پٽ حاجي صادق جنهن جو اولاد هن وقت مزدوري ڪندو آهي. ٻيو پٽ سليمان، ٽيو نظر محمد، چوٿون غلام نبي ٿيو آهي. حاجي صادق کي پٽ آهن پاڻ گذاري ويو. خدا بخش جي پٽ سليمان جو هڪ پٽ فوج ۾ آهي. نظر محمد کي ٻه پٽ آهن. فيض محمد جا ٻه پٽ هڪ الهبخش ٻيو عبدالحڪيم هئا. جن جو اولاد موجود آهي. دوست علي بزرگ، دعا پٽ جهڙو ماڻهو هو. ڪائنس هارپ تي مليل زمين جو نمبر مير فضل محمد ڏنو هو. زمين صحيح آباد نه ڪري سگهيو ته مير فضل محمد ڪائنس اها زمين ڪسي ورتي. هن چيو ته اگر اهو نمبر مون کي پوکڻ لاءِ نه ٿو ڏين ته تون به ڪونه پوکيندي ان نمبر مان ڪا مارو شاخ نڪتي نمبر خراب ۽ ختم ٿي ويو. ان ڏينهن کان ماڻهو کيس درويش چوڻ لڳا هئا.



## ڏاڏا آدم جويائڙو

ڏاڏو آدم وچون پڊ، فضل محمد ٽالپر وارو ختم ٿيو ته پاڻ مير جانڻ جي ڳوٺ ۾ اچي ويٺا. ڏاڏي آدم وارا پاڻ ۾ ڇهه ڀائر هئا. جن جو شجرو هن طرح مليو.

رامیٹ



ڏاڏي آدم جي پاڙي ۾ ڄاڻايل ڪل ڇهه (6) پائر هئا ڏاڏو آدم ۽

اڪثر ڀائر ڳوٺ فضل محمد ڦٽو ته لڏي اچي مير جاتن وٽ، واھ جي ڪپ تي گھر ٺاهي ويٺا. اها ٻني پير حاجي حسن بخش جي هئي. ڏاڏي آدم جو گھر ۾ هڪ ننڍو دڪان هوندو هو آئون آچار ۽ ٻيو گھر جو سامان 1950ع ڌاري سندس گھر وٽان وٺڻ ويندو هئس. ڏاڏو آدم لواري شريف جو پڪو معتقد هوندو هو جيڪو ڏهاڙي يا چوٿي پاڪ تي لواري شريف ڳوٺ انڊهلي جي عورتن جو قافلو پيدل وٺي ويندو هو سندس پيءُ علي بخش 1953ع ڌاري حج ڪري آيو هو. آئون بابا سان گڏ کيس مبارڪ ڏيڻ ويا هئاسون حاجي علي بخش وٽ ڪجهه مينهنون هونديون هيون. جيڪي ڌنار چاريندا هئا. مون جڏهين ڏٺو ته تمام پوڙهو هوندو هو ڳوٺ جي وچين مسجد جو پيش امام هوندو هو. حافظ اسماعيل جو پٽ لطف علي منهنجي پيءُ غلام محمد جو دوست هوندو هو. انڊهلي ۾ هڪ ريزڪي دڪان به کوليو هئائون. لطف علي ڄام شورو جي LMCH ويجهو هڪ ماني جي هوٽل به کولي هئي. لطف علي ڪنهن بيماري سبب جواني ۾ 1973ع ۾ وفات ڪري ويو. محمد بخش آرمي شگر ملز ۾ نوڪري ڪندو رهيو هاڻ رٽائرڊ آهي، علم نجوم ۽ علم جعفر ڄاڻندو آهي. ان بنياد تي ماڻهن جي گم ٿيل شين جو پتو ٻڌائڻ تعويذ لکڻ جهڙا ڪم ڪندو رهندو آهي.

حاجي علي محمد منهنجي جنم کان اڳ گذاري ويو هو. هن جو هڪ پٽ محمد بچل ڳوٺ انڊهلو ۾ مزدوري ڪندو ۽ هارپ ڪندو رهيو. کيس هڪ ئي پٽ هو جنهن جو نالو پنهنجي والد جي نالي مطابق يعني حاجي علي محمد رکيو هئائين. حاجي علي به پرائمري تائين پڙهيو سال 1995 ۾ وفات ڪري ويو کيس پنج پٽ آهن. آدم، شيرل، آصف، عبدالباري، باسط.

آدم ۽ شيرل (شير محمد) حاجي علي کي سندس پهرين گھر

واري مان پيدا ٿيا آهن ۽ اها مائي جڏهين وفات ڪري وئي ته ٻي  
شادي، غلام محمد پٽ محمد اسماعيل جي نياڻي سان ڪئي هئائين.  
جنهن مان آصف، عبدالباري ۽ باسط پيدا ٿيا.






## عبدالله وادي جو پاڙو

عبدالله وادي اسان جي ڳوٺ جو پهريون ماڻهو واديڪو ڌنڌو ڪندڙ ماڻهو هو. مون ننڍي هوندي، جڏهين اڃان ڪاڻ چيرڻ جون مشينون عام نه ٿيون هيون. يا بدين ۾ ڪاڻ چيرڻ جو ڪوبه ڪارخانو نه هو. تڏهين عبدالله ۽ سندس گهر واري کي ”ڪرت“ سان ٿلها ٿلها ڪاڻ چيريندي ڏٺو هو ته هون به ڳوٺ جا اڪثر ماڻهو سڀ پورهيت رهيا آهن. عبدالله جو شجرو ڪجهه هن طرح مليو آهي.

(حاجي رامڻ جو اولاد)



فوج ۾ آهي. محمد قاسم استاد هو رٽائرڊ آهي. محمد صديق HST  
هو جنهن به رٽائرمنٽ ورتي آهي نور محمد NRSP ۾ بورچي هو  
رٽائرڊ آهي محمد رحيم جا چوڪرا ذاتي ڪاروبار ۾ آهن معاشي  
طرح خوش آهن. جاويد هاري آهي.

خليفو خير محمد هن پاڙي جو رهواسي هو. هي حسين جو پٽ هو  
ننڍي هوندي کيس والدين پير صاحب حوالي ڪيو هو. ان ڪري  
خليفو سڏبو هو کيس ٻن نياڻين جو اولاد ٿيو. پاڻ وفات ڪري ويو  
آهي.




## حاجي لعل بخش تالپر جو پاڙو

حاجي لعل بخش جنهن کي حاجي لعل خان به سڏيو ويندو آهي هي ڳوٺ انڊهلي جي مردن ۾ سڀني کان وڏي ڄمار جو آهي، جڏهين ته ذڪر ڪيل مير غلام الله جي والده جيڪا سڄي ڳوٺ ۾ وڏي ڄمار جي صحتمند آهي. اها سندس وڏي پيٽ آهي. حاجي لعل خان حاجي ڌڻل تالپر جو ٻيو نمبر پٽ آهي. ڳوٺ فضل محمد تالپر جي پهرين ڳوٺ مان لڏپلاڻ جا سمورا واقعا کيس ياد آهن، اسان جيڪي ڳوٺ خيرو تالپر لڳ غلام شاه کان 1943ع ۾ لڏي هتي آيا هئاسون. اها سموري روڻداد کيس ياد آهي ٻڌائي ٿو ته سندس والد حاجي ڌڻل ۽ غلام محمد ٻئي پاتر هئا. غلام محمد وڏو هو. شاديءَ ڪيائين ته کيس ٻن پٽن جو اولاد ٿيو ته پاڻ گذاري ويو. سندس اهي ٻه پٽ محمد اسماعيل ۽ مولوي جان محمد ٿيا. محمد اسماعيل انڊهلي ۾ ئي رهندو رهيو پر جان محمد عربي فارسي ۽ ڪجهه ديني علم سکي. ٽنڊو جان محمد هليو ويو اتي مير خدا بخش جيئنڊاڻي تالپر وٽ ڪنهن مسجد ۾ صومر صلات لاءِ رکيو ويو. جتي هو ديني تعليم به پڙهائيندو هو ۽ جان محمد کي چار پٽ ٿيا. وڏو پٽ عبدالڪريم دينيات جو ليڪچرار ٿيو سندس ٻه ٻيا پٽ فضل الرحمان، عبدالغفور ڊاڪٽر ٿيا ۽ رٽائرڊ به ٿي ويا هڪ پٽ حاجي عبدالستار جنهن انڊهلي مان شادي ڪئي آهي اهو هاءِ اسڪول ٽنڊو جان محمد ۾ استاد آهي. ۽ انڊهلي ۾ وقت به وقت ايندو رهندو آهي. ڪچهري جو ڪوڏيو آهي، حاجي ڌڻل جا پهرين گهر واري مان ٻه پٽ فضل محمد ۽ لعل خان ۽ ٻه نياڻيون ٿيون. جڏهين اها مائي جيڪا منهنجي پڦي هئي گذار وئي ته بي شادي بابا جي پاڻيڇي سان ڪيائين جنهن مان کيس هڪ پٽ

محمد خان ۽ 6 ڌيئرون پيدا ٿيون.

حاجي لعل خان پنهنجي جواني ۾ انتهائي باهت ۽ ڪم ڪار جو سڄو مرد ماڻهو هو. تعليم حاصل ڪانه ڪئي هئائين صرف قرآن شريف گهر پڙهيو هو منهنجي ڀائرن، جان محمد ۽ الهبچائي سان گڏجي ميلا ملاڪڙا گهمڻ، ڀلا ڍڳا ۽ پليون مينهنون ڌارڻ جا ڪم ڪندو هو. حاجي ڌڻل زمينون مقاطعا ڪڍندو هو. اها ٻني ڪجهه پاڻ پوکيندا هئا ۽ وڌيڪ هارپ تي ڌڻي ڇڏيندا هئا ڳوٺ ۾ سندن پنهنجي ڪا به ٻني / زمين نه هئي پوءِ به هو ڳوٺ ۾ زميندارن کان گهڻو خوش حال رهندا هئا. پورهيو ڪرڻ سندن مرڪ هوندو هو سندس گهر واري حاجي فتح علي جي اڪيلي نياڻي هئي جيڪا حاجي فتح علي وانگر لواري شريف درگاه جي پڪي معتقد هئي جڏهن پير گل حسن صاحب دنيا مان رحلت ڪئي درگاه تي پير فيض محمد پنهنجو حق جتايو ته درگاه جا مريد ٻن حصن ۾ ورهائجي ويا. (1) پير فيض جي طرف ته ٻيا پير گل حسن صاحب جي نياڻي بي بي جي طرف ٿيا ڳوٺ انڊهلو بي بي جي طرف ٿيو ته حاجي لعل خان جي گهرن واريءَ ماڻي حاجاڻي به بي بي جي خاص صحبت ۾ رهڻ لڳي. پوءِ سڄي سنڌ ۾ لواري شريف جي مريدن پاران بي بي جي جي / پير حسن قادر (بي بي جو پٽ) کي دعوتون ملنديون هيون يا ڪي نياپا ملندا هئا ته اهو ڪم حاجي لعل خان سچائي سان نڀائيندو رهيو آهي. حاجي لعل خان ميلا گهمڻ، شڪار ڪرڻ جو شوقين رهيو آهي.


حاجي لال خان کي (5) پٽ ٿيا. حاجي نور محمد، علي بخش، عبدالستار، عبدالغفور، اله بخش جن مان عبدالغفور جواني ۾ وفات ڪري ويو. حاجي نور محمد ۽ عبدالستار جو ذڪر اڳتي ايندو حاجي لعل خان جو شجرو هيٺين طرح آهي



## حاجي محمد علي جو پاڙو

حاجي محمد علي خدا بخش جو پٽ هو. حاجي محمد علي، حاجي خدا بخش ۽ حاجي شير محمد پاڙ ۾ ٽي ڀائر هئا هنن جو شجرو هيٺ لکجي ٿو. هي شاهه گهريو لڳ ڳوٺ حاجي خدا بخش مان لڏي آيا هئا، هنن ۾ حافظ الهبخش وڏو حڪيم هو ۽ ٽي ڀائر اسان جي ڳوٺ ۾ نيڪ نيت بزرگ ۽ حاجي هئا سندن شجرو هيٺين طرح آهي.


خدا بخش (شاهه گهريو لڳ جاگيردار ۽ سندس نالي سان پڻ آهي)




## محمد علي ”اٺو“ جو پاڙو

محمد علي ”اٺو“ جيئن ته پهلوان ۽ همت ڀريو هوندو هو. اٺو پاڙي کي اڪيلو جهلي ڪيرائي وجهندو هوانهيءَ ڪري کيس ”اٺو“ معنيٰ پهلوان چوندا هئا. محمد علي ۽ سندس خاندان شاهه گهريو لڳ ڳوٺ مير خدا بخش کان لڏي نه آيا هئا. پر هي ڳوٺ خيرو خان تالپر لڳ غلام شاه کان 1939ع ۾ آيا هئا. ڳوٺ فضل محمد تالپر ۾ اچي ويٺا هئا.

محمد علي ۽ عبدالله جو شجرو بي صفحي تي موجود آهي محمد علي جا ٽي پٽ ٿيا. احسان علي کي ٽيڙون هيون. پاڻ جواني ۾ گذاري ويو. نور محمد، ياري باشي وارو ماڻهو هو. ڳوٺ ۾ ڳاڻا گهراڻن، درين جي راند ۾ مقابل ڪرائڻ، پلا ڍڳا، پليون مينهن ڌارڻ جو شوقين هو. چون ٿا ته هي اڃان جڏهين ڳوٺ مير غلام شاه ۾ ويٺو هو. تڏهن سندس ڳوٺ ۾ اوطاق تي ڳاڻن ڪرائيندو هو ته وري بي ڏينهن جاني گهرائي، مير جانڻ واري ڳوٺ ۾ ڳاڻن ڪرائيندو هو. اهڙي طرح ڳوٺاڻن ۾ دلچسپ شوق ۽ مقابلا هلندا رهندا هئا.





نور محمد جا ٽي پٽ ٿيا. وڏو پٽ خدا بخش اسان جو هم عمر هو. صرف پرائمري تائين پڙهيو. کيس اسلاميه ڪاليج بدين ۾ پڙهائي وئي. نوڪري ملي وئي پر جواني ۾ فوت ٿي ويو. خدا بخش جا 5 پٽ آهن نور محمد جو ٻيو نمبر پٽ انور علي آهي. جنهن جا ٻه پٽ آهن. ۽ نور محمد جو ننڍو پٽ غلام رسول آهي جيڪو ذهني طرح تندرست نه آهي ۽ کيس شادي به نه ڪرائي وئي آهي.

محمد علي جو ٽيو نمبر پٽ علي بخش تنڊو باڳو هاءِ اسڪول ۾ پڙهيو مئٽرڪ پاس ڪري سڪرنڊ ايگريڪلچر ڪاليج مان ايگريڪلچر اسسٽنٽ فيلڊ مين جي ڊگري ورتائين هو بدين ۾



ايگريڪلچر فيلڊ مين ٿي رهيو ۽ رٽائرڊ ڪيائين علي بخش کي پنج پٽن جو اولاد آهي. سندس وڏو پٽ احسان علي پرائمري استاد رهيو هو هاڻ رٽائر آهي. ٻيو نمبر پٽ علي مراد آهي جيڪو ضلع ڪائونسل ۾ ملازم آهي علي بخش جا پٽ ائڪٽو سرگرم آهن ڳوٺ جي مسئلن ۾ دلچسپي ڏيکاريندا آهن پنهنجي همت سان اوطاق ٺاهي اٿن ان ۾ پنهنجون مينهنون ڍڳيون مال واڙيندا آهن.



## گلڻ جو پاڙو


گلڻ ڀرڳڙي هو. هن جو اصل ڳوٺ ڀڳڻ هو. ڀڳڻ تنڊوالهيار ويجهو آهي. هن کي سندس همت ۽ انتظامي طور بهتر ڪارڪردگي تي کيس لواري شريف جي بزرگ خواجه محمد سعيد مڪي واري صاحب ديهه چارو ۽ ديهه ڍنڍي جي زمين آباد ڪرڻ لاءِ کيس ڪاردار مقرر ڪيو هو. لطف علي تالپر کيس ڀڳڻ مان وٺي آيو هو. کيس پنهنجي نياڻي سان شادي به ڪرائي هٿائينس اها ڳالهه تقريبن اوڻهين صدي جي آخر 90-1880ع جي ٿي سگهي ٿي.

گلڻ جا ٻه پٽ ٿيا هڪ جو نالو عبدالله هو ۽ ٻي جو نالو راوت خان، عبدالله جي گهر ۾ محمد علي جي پيڻ هئي عبدالله جا ٻه پٽ ٿيا. هڪ گلڻ ۽ ٻيو فضل محمد گلڻ ۽ فضل محمد ٻئي ڪامارو شاخ تي ايريجيشن کاتي پاران بيلدار مقرر ٿيا. گلڻ ۽ فضل محمد جي اولاد جو شجرو هيٺ ڏنو ويو آهي.

راوت خان احسان علي جي گهران شادي ڪئي هئي. راوت خان کي ٽي پٽ ٿيا. جن جو شجرو ڏنو ويو آهي. لطف علي هاري ماڻهو هو. سندس کوڙ ڳالهيون ڪل پوڳ جهڙيون هونديون هيون. لطف علي کي ٻه بدين جي فوجي اڏي ۾ گلي جي پڪي نوڪري ملي وئي هئي. هو سڄي حياتي ذميوار سان ڊيوٽي ڪندو رهيو. کيس ڀڻاڻو اولاد ڪونه هو. راوت جو ٻيو نمبر پٽ محمد صديق آهي. جنهن کي سائين لطف علي هاءِ اسڪول بدين ۾ پڙهائي جي نوڪري وٺي ڏني. محمد صديق کي ٻه پٽ ۽ هڪ نياڻي ٿي. سندس وڏي پٽ جو نالو راوت رکيو هٿائين جنهن کي 14 سال جمار ۾ هڪ لاعلاج بيماري ٿي پئي. جيڪو 8 ڏه سال بيماري سان مقابلو ڪندو رهيو آخر فوت ٿي ويو.

محمد صديق جو ٻيو نمبر پٽ غلام قادر آهي. جنهن کي 1982 ۾ پرائمري استاد جي نوڪري ملي پنهنجي سمجھ سان 34 سال محنت ۽ ايمانداري سان نوڪري ڪري رٽائر ڪيائين. غلام قادر کي ٽي پٽ آهن جن مان هڪ فوج ۾ اليڪٽرانڪ جي اوزارن جو ٽيڪنيشن آهي غلام قادر زنده دل خوش طبع قسم جو ماڻهو آهي جيڪو 1984ع کان عوامي تحريڪ ۾ شامل رهيو آهي. اڄ تائين هن سياسي پارٽي جي مختلف محاذن ۽ ذميوارين ۾ ايمانداري سان ڪم ڪندو رهيو آهي. کيس مطالع ڪرڻ سياسي پارٽي جي تبليغ ڪرڻ، جيڪا به ڳالهه کيس صحيح نظر اچي ٿي ان جو پرچار ڪرڻ ۾ هر وقت سرگرم عمل رهندو رهيو آهي.

راوت خان جو ٽيو نمبر پٽ حاجي خان آهي. جيڪو تندو باڳو هاءِ اسڪول مان مئٽرڪ پاس ڪري پرائمري استاد ٿي رهيو. هاڻ رٽائر آهي جنهن جي خاندان جو شجرو هيٺ ڏنو ويو آهي. حاجي خان کي ٽي پٽ ٿيا. وڏو پٽ محمد اسلم پرائمري استاد رهيو آهي. هاڻ رٽائرڊ آهي. حاجي خان جو ٻيو نمبر پٽ محمد سليم هو. جيڪو به پرائمري استاد هو جنهن کي 29 فيبروري 2018ع تي دل جو دورو پيو ۽ اڇانڪ فوت ٿي ويو. محمد سليم، سجي ڳوٺ ۾ تمام سٺو سماجي ورڪر هو. خاص ڪري ڳوٺ جي بجلي جا معاملو حل ڪرڻ ۾ پيش پيش هوندو هو. محمد سليم منهنجو نياڻو هو. هو استادن، ذاتي دوستن توڙي عام ماڻهن ۾ پنهنجي ڀر خلوص طبيعت سبب تمام مقبول هو. سليم کي هڪ پٽ به نياڻيون آهن. حاجي خان جو ٽيو نمبر پٽ عبدالنعيم، هڪ سرڪاري کاتي ۾ ملازم آهي. عبدالنعيم به ڪنهن حد تائين سوشل ورڪر آهي.




## حيدر تالپر جو پاڙو

حيدر تالپر شروع کان ڳوٺ فضل محمد تالپر جو ويٺل هو. سندس شادي نبي بخش پرڳڙي جي ڳوٺ مان ڪنهن پرڳڙي مائي سان ٿي هئي. حيدر خواجه محمد سعيد قدس ره کان لواري شريف جو مريد ٿيو هو. حيدر تمام سٺو شاعر هو. سندس گهڻي شاعري گم ٿي وئي آهي. پر سندس ٻه لوڪ قصا. هڪ ڪانگ جو قصو پيو ڊيگي جو قصو ماڻهن کي برزبان ياد هوندا هئا اهي فقير شير محمد تالپر هت ڪري ورتا. حيدر جو پٽ حسين هو. ان جا ٻه پٽ ٿيا. هڪ جو نالو اسماعيل هو. جيڪو انڊهلي جي مير عبدالستار جو والد هو. ۽ ٻيو جو نالو حيدر رکيو ويو هو. حيدر ڳوٺ فضل محمد مان 1939ع تي لڏپلاڻ ٿي ته ڳوٺ خديداد ڏانهن لڏي ويو. هن حيدر جا ٽي پٽ ٿيا انهن جا نالا جمن، امام بخش ۽ حسين آهن. عبدالستار جا ٽي پٽ ٿيا. جن مان هڪ فوت ٿي ويو. باقي محسن علي ۽ ماجد علي هن ڳوٺ ۾ ويٺا آهن.

مير عبدالستار غلام قادر پليجو وٽ ضلع ڪائونسل جي ٽيڪس جي ٺيڪيداري ۾ ڪيترن ئي ضلعن جو انچارج رهيو. جڏهين کان عوامي تحريڪ انڊهلو ۾ ڪم شروع ڪيو هو تڏهين کان عبدالستار ضلع بدين جي SST جو اڳواڻ هو. هي هوشيار ليڊر شپ جا لاڙا رکندڙ تمام وڏي ياري باشي وارو ماڻهو هو. مون جڏهين سائنس سوسائٽي پاران ماهوار سائنس جنرل 1990ع ۾ ڪيڊٽ شروع ڪيو ته عبدالستار هن ڪم ۾ ڀرپور سهڪار ڪيو. ديوان ڀمر لال سندس ويجهو دوست هو. ان کي ٻه رسالي جي ڪم ۾ شامل ڪيائين عبدالستار کي ڪاري سائي جي خطرناڪ بيماري ٿي

پئي ان ۾ وفات ڪري ويو. سندس ٻه پٽ ڳوٺ جي نوجوانن ۾ سرگرم آهن. محسن علي کي تائون ڪميٽي ۾ سرڪاري نوڪري آهي ۽ ماجد علي يونيورسٽي مان گريجوئشن ڪرڻ کان پوءِ پرائيويٽ ڪمپنين ۾ روزگار سان آهي. حيدر تالپر جي شاعري جا ٻه شعر الڳ صفحي تي موجود آهن.




## مير بهادر جو پاڙو

حسين ۽ اسماعيل ٻئي مير محمد جا پٽ هئا، مير محمد شاه گهريه لڳ ڳوٺ خدا بخش کان 19 صدي جي وچ ڌاري لڏي آيو هو ته حسين ۽ اسماعيل ٻئي محنتي ۽ اڻ ورڇ ماڻهو هئا. حسين ٿانو وڪڻندو هو. پنيون پوکيندو هو محنت سندس رڳن ۾ سمايل هئي. حسين کي هڪ پٽ مير محمد نالي ٿيو. جنهن کي هن ايگريڪلچر ڪاليج، سڪرنڊ ۾ ايگريڪلچر فيلڊ مين جو ڪورس پڙهايو. جنهن فيلڊ اسٽنٽ طور ايگريڪلچر ۾ 30 سال سروس ڪئي. مير محمد وڏي شوق سان شطرنج راند ڪندو رهيو آهي، مير محمد جو وڏو پٽ غلام نبي، پرائمري استاد ٿي رهيو ۽ رٽائرڊ ڪيائين ۽ مير محمد جو ٻيو نمبر پٽ اصغر علي آهي جيڪو ڳوٺ انڊهلي ۾ هڪ سبزي جو دڪان هلائي ٿو. پنهنجو بهتر ڪاروبار بنائي ويو آهي. اصغر ڪافي سال ضلع ٽيڪس ۾ ڪلرڪ طور به رهيو. اصغر پنهنجا چوڪرا يونيورسٽي ۾ پڙهائيا آهن مير محمد جو ٽيون نمبر پٽ محمد اسلم آهي جنهن به ڳوٺ ۾ ننڍو دڪان کوليو آهي، رکش ٽيڪسي طور به هلائي ٿو. اسماعيل مالوند ماڻهو هو. اسماعيل جا ٻه پٽ ٿيا وڏو پٽ علي بخش، نٽه شگر مل ۾ ڪافي سال ملازم رهيو. ۽ نٽه شگر مل ۾ ورڪر يونين ۾ سرگرم ۽ ليڊر هو. هن وقت ڳوٺ ۾ ريزڪي دڪان هلائي ٿو علي بخش عوامي تحريڪ جي سمورين ذميوارين ۾ سرگرم رهيو آهي.

اسماعيل جو ٻيو نمبر پٽ بهادر آهي، جيڪو پرائمري استاد آهي پرائمري استادن جي تنظيم پ ت الف ۾ سرگرم اڳواڻ رهيو آهي. ضلع بدين جو صدر به رهيو آهي. عوامي تحريڪ جي سرگرمين

۾ اڃان تائين حصو وٺندو آهي. بهادر ڳوٺ جي ڪمن ۽ مسئلن ۾ پريور حصو وٺندو رهيو آهي. ڳوٺ جي ڪيترن ئي سماج ڀلائي جي ڪمن ۾ اڳواڻي جو ڪردار ادا ڪندو رهيو آهي گرلس پرائمري اسڪول بوائز مڊل اسڪول، ڳوٺ جو رنگ روڊ ۽ ڳوٺ جا ننڍا وڏا مسئلا حل ڪرڻ ۾ اڳواڻي جو ڪردار ادا ڪيو آهي.

بهادر پنهنجي اولاد کي پريور تعليم ڏياري آهي، سندس نياڻي استاد آهي ۽ چوڪرو به پرائيويٽ نوڪري ۾ آهي. مير محمد جو شجرو هيٺ لکجي ٿو.





## مير جعفر خان جو پاڙو

مير جعفر خان مون ڏٺو هو. سندس جنم 25\_1920 ڌاري ٿيو هوندو. مير جعفر کي وڏن کان ڪجهه زمين ورثي ۾ ملي هئي. جيڪا مختلف وقتن تي مختلف ڳوٺاڻا هارپ تي آباد ڪندا هئا پر زراعت مان خاص آمدني ڪانه ٿيندي هئي. انهيءَ ڪري مير جعفر خان کي مزدوري ڪندي يا ننڍا ننڍا ڪاروبار ڪندي مون ڏٺو هو. هن به ڳوٺ جي اڪثر ڳوٺاڻن وانگر تانو ڪڍي وڃي واپار ڪرڻ جو ڌنڌو ڪيو هو.

مير جعفر خان به ڪافي سالن تانو وڪڻندو رهيو. پوءِ 66\_ 1965ع ڌاري بدين ۾ سبزي جي پڙي به لڳائي هٽائين ڪجهه وقت کان پوءِ فروٽ جو ڪاروبار به ڪيائين. مير جعفر 60 سالن جو ٿيو هوندو ته کيس اکين ۾ ڪارو پاڻي ٿي ويو. پوءِ پاڻ نظر کان ويهي رهيو. جيئن ته مير جعفر خان ڪچهري جو ڪوڏيو هوندو هو. انهيءَ ڪري محفل ۾ ڪچهري ۾ ويندن يا ٻاهران آيل مهمانن جي خوب دل وندرائيندو هو. مير جعفر جا پٽ مير يار محمد، مير انور جڏهين پڙهي پيا ته سندس گهر ۾ خوش حالي اچي وئي مير جعفر خان 1995ع ۾ وفات ڪئي.


مير جعفر خان جا ٽي پٽ ٿيا. ٽئي پنهنجي صلاحيتن آڌار نالي واريون شخصيتون ٿيا. مير يار محمد 74\_1973ع ڌاري آرمي شگر ملز ڪوسڪي ۾ فيلڊ مين کان نوڪري شروع ڪئي. هو پنهنجي ڌنڌي ۾ باهمت هوندو هو. اڳتي وڌي مختلف شگر ملن ۾ اهم عهدن تي رهيو. زندگي جا آخري اٺ ڏه سال هو مختلف شگر ملن ۾ جنرل مئنيجر (GM) جي پوسٽن تي به رهيو جڏهين ڊگهڙي شگر ملز ۾ GM

هو ته کيس دل جو دورو پيو. 29 نومبر 2016ع تي وفات ڪري ويو. يار محمد جي بدين ضلع جي زميندارن، سياسي اڳواڻن ۽ آفيسر طبقي وٽ ڪافي ڄاڻ سڃاڻ هئي.

مير انور علي تالپر، هي اسڪول ۾ پڙهڻ دوران تمام ذهين ۽ هوشيار هوندو هو. انڊهلي ۾ عوامي تحريڪ ڪم ڪرڻ شروع ڪيو ته مير انور هن ڪم ۾ اڳتي آيو. تقريرون ڪرڻ، جلسا ڪرائڻ، خاص طور شاگردن جا جلسا ۽ پروگرامن ۾ اڳواڻي ڪندو هو. ايم آر ڊي تحريڪ دوران مير انور ضلع بدين جي ماڻهن کي سجاڳ ڪرڻ ۽ گرفتاريون پيش ڪرڻ لاءِ اتساهڻ ۾ پيش پيش هوندو هو. پوليس کان لکي پڇي وڃڻ ۾ ماهر هوندو هو مير انور 87-1986ع ۾ ضلع ڪائونسل بدين جو ميمبر چونڊجي ويو. هن ڳوٺ لاءِ اسڪول بلڊنگ منظور ڪرائي. جيڪا پرائمري اسڪول جي بلڊنگ اڃان تائين موجود آهي. انور خان ڪاري سائي سبب 2015ع ۾ وفات ڪري ويو. مير جعفر خان جو ٽيو نمبر پٽ مير عباس علي آهي سندس جنم 9 جولاءِ 1965ع ۾ ٿيو جيڪو گذريل 40-30 سالن کان ڪراچي جي گلش حديد ۾ رهي ٿو. هيءَ شروع ۾ اسٽيل مل ۾ ملازم ٿيو. پر پوءِ ڪراچي ۾ ننڍا ننڍا ڪاروبار ٺيڪا ڪڍي اڳتي وڌندو رهيو. پيپلز پارٽي ۾ ڪراچي ملير جو انفرميشن سيڪريٽري آهي ۽ ڪراچي ۾ سنڌي ماڻهن لاءِ تمام بهترين سهارو آهي. ضلع ڪائونسل ملير جو ميمبر آهي ملير پريس ڪلب جو صدر به رهيو آهي.


مير عباس پاڻ ۽ پنهنجي اولاد کي نمايان ترقي وٺرائي آهي. ڳوٺ انڊهلي لاءِ اڃان ڪو خاص ڪم نه ڪيو اٿس. پر سماجي ۽ سياسي طرح ڪافي اثر رسوخ وارو ماڻهو آهي. مير عباس جي نياڻي ايم بي بي ايس پڙهي پئي ۽ سندس چوڪرا انجنيئرنگ ۾ گريجوئٽ آهن. شاهه گهريو مان جيڪي پنج پائر لڏي آيا. هئا انهن ۾ هڪ جو


نالو مدد علي هو. مدد علي جو شجرو هيٺين طرح آهي.



## حاجي فتح علي جو پاڙو


ڳوٺ فضل محمد تالپر جڏهين ٻن طرفن ڏانهن لڏپلاڻ شروع ڪئي. تڏهين حاجي فتح علي جي پاڙي، مير جانڻ جي ڳوٺ ڏانهن پنهنجي روانگي ڏيکاري. حاجي فتح علي وارا پاڻ ۾ ٽي ڀائر هئا. حاجي فتح علي جو والد حاجي محمد علي ننڍي هوندي کان ڳوٺ جي بس اسٽينڊ تي (تن ڏينهن ۾ بسون نه هلنديون هيون نه ئي ڪي پڪا روڊ هئا. پر ڪچو رستو بدين کان ڪڇ ڏانهن ويندو هو) تي هڪ ننڍڙي جاءِ ٺاهي. ان ۾ پاڻي جا مٽ ڀري رکندو هو. جيڪو ڪم سندس وفات کان پوءِ حاجي فتح علي شروع ڪيو. هي پاڙو بنيادي طرح فقيرن يعني الله لوڪ درويشن جو پاڙو ليکبو هو. هن پاڙي ۾ يار محمد جوڳي به هو جيڪو لواري شريف جي بزرگن جو پڪو مريد هو. مونکي ياد آهي ته جڏهين هر قمري مهيني جي چار تاريخ ٿيندي هئي ته ڳوٺ واري مسجد ۾ پير صاحب جو ڇهاڙو ملهائيو ويندو هو. ان جي سنڀال ۽ سرپرستي يار محمد ڪندو هو. انڊهلي ۾ ڇهاڙي جون رسمن مڪمل ڪرڻ بعد سڄي ڳوٺ جي عورتن جي اڳواڻي ڪري لواري شريف پير صاحب جي ڇهاڙي ۾ شرڪت ٿيندي هئي. اتي ڇهاڙي جي رسمن مڪمل ٿيڻ کان پوءِ وري واپس ڳوٺ وٺي ايندو هو. هن پاڙي جو شجرو هن طرح آهي.





## عبدالرحمن جو پاڙو

هن ڳوٺ ۾ راندين، هنرن ۽ نمايان ڪارڪردگي ڏيکاريندڙن ۾ عبدالرحمن جو پاڙو ۽ ان جا ڪجهه ڪردار نمايان رهيا. هي ڳوٺ جڏهين لڏپلاڻ جو شڪار ٿيو ته عبدالرحمن وارا لڏي مير جانچ واري ڳوٺ ۾ اچي ويٺا. عبدالرحمن لواري شريف جي پنين ۽ مال جي سنڀال تي مقرر هو ۽ سندس پٽ مير محمد ملهه سڏيو هو.




## مير فضل محمد تالپر جو پاڙو

مير فضل محمد ولد مير شير محمد، مير غلام شاهه جو ننڍو ڀاءُ هو. سندس والد مير شير محمد جي پهرين گهر واري گذاري وئي. جنهن مان مير غلام شاهه ۽ هڪ نياڻي جو اولاد ٿيو. ان بعد ٻي شادي يار محمد جوڳي جي پيٽ سان ڪيائين. ان مان مير فضل محمد 1914ع ۾ پيدا ٿيو. صرف مير فضل محمد اڃان 12 ڏينهن جا هئا ته والده به گذاري وئي پوءِ کيس سندس نانيءَ پالڻ لڳي. چار سالن بعد 1918ع ۾ مير شير محمد، سندن والد به وفات ڪري ويو. ائين يتيم ٻارن وانگر مير فضل محمد جو بچپن گذريو. هو پنهنجي وڏي ڀاءُ مير غلام شاهه جو تمام گهڻو احترام ڪندو هو. 1947ع ۾ ٻنهي ڀائرن پنهنجي موروثي زمين ورهائي ڇڏي. جڏهين 1939ع ڌاري ڳوٺ حاجي فضل محمد تالپر مان لڏپلاڻ ٿي ته مير فضل محمد پنهنجي ڀاءُ غلام شاهه جي لواري شريف جي زمين تي اڏيل ڳوٺ ۾ وڃي ويٺو. پر پوءِ 1947ع ۾ لڏي اچي هاڻوڪي ڳوٺ ۾ ويٺو.

مير فضل محمد ڳالهه ٻول ۾ انتهائي نهڻو، سنجيده طبيعت هوندو هو. جڏهين بابا مير فضل محمد کان ويهڻ لاءِ هاڻوڪو پڌ تي زمين جو ٽڪر گهريو ته مير صاحب خوشي سان ڳوٺ جي اڀرندي کان لڏي اچي هاڻوڪي موجود پڌ تي ويهڻ جي اجازت ڏئي ڇڏي اسان اڳ ۾ مير فضل جي هرلي تي ٻني پوکيندا هئاسون. ۽ سندس هاري هئاسون.

مير فضل محمد آخوند محمد صالح کي اسپتال لاءِ انهيءَ زمين ڏيڻ جي آڇ ڪئي. جتي 1976ع ۾ اسپتال BHU کوليو ويو آهي. جنهن مان هزارين ماڻهن کي علاج معالج جي سهوليت ملي ٿي. مير

فضل جو اولاد ۽ شجرو هيٺين طرح آهي.






## مير غلام حيدر جو پاڙو

مير غلام حيدر پٽ مير غلام شاه جڏهين مير غلام شاه لواري شريف جي بزرگن سان ديهه انڊهلو واري 180 ايڪڙ زمين جي بدلي ديهه ڀنڊي ۽ ديهه چارو ۾ 240 ايڪڙ زمين ورتي. تڏهين غلام شاه جا پٽ انڊهلي مان لڏي پنهنجي مائٽن وٽ جهڙي هليا ويا. غلام حيدر شير محمد ۽ غلام محمد تڏهين اڃان ننڍا هئا ۽ پڙهندا هئا.

مير غلام حيدر جيئن ته سمورن ڀائرن ۾ وڏو هو. ان ڪري سڄي گهر کي صحيح هلائڻ جي ذميواري به مٿس هئي. پاڻ مئٽرڪ پاس ڪري انگريزي اسڪول ۾ استاد چونڊجي ويو. سندس محدود آمدني مان گهر به هلائيندو ۽ ڀائرن کي به پڙهائيندو هو ڇو ته مير غلام شاه نئين زمين آباد ڪرڻ، پنهنجي وڃائيل سماجي حالت بهتر ڪرڻ ۽ ٻين مسئلن سبب پنهنجي اولاد تي ڌيان ڏيڻ چڱي ڏٺو هو. جيئن ته غلام حيدر وڏو هو ان ڪري گهر جي سموري ذميواري مٿس اچي وئي ۽ سندس ڀائر دل و جان سان پڙهڻ لڳا. غلام حيدر کان پوءِ شير محمد سمجهو ٿيو مئٽرڪ پاس ڪري ٽيليفون کاتي ۾ ملازم چونڊجي ويو. فقير شير محمد انڊهلي مان مير فضل محمد (سندس چاچي) جي گهران شادي ڪئي جنهن مان ڊاڪٽر علي نواز ڊاڪٽر اعجاز محمد اسلم پيدا ٿيا. فقير شير محمد انڊهلي ۾ گهر ٺهرايا. سندس چوڪرا به انڊهلي پوءِ لواري شريف ۾ مئٽرڪ تائين پڙهيا اڳتي هلي فقير شير محمد جا ٻه پٽ ڊاڪٽر ٿي ويا ۽ هڪ پٽ اسلم تيل ۽ گئس ڪمپني ۾ انجنيئر طور چونڊجي ويو. ٽئي همراہ پنهنجي پنهنجي کاتي ۾ ذميوار آهن.

غلام حيدر جو وڏو پٽ محمد بخش لاهور يونيورسٽي مان DVM جو امتحان پاس ڪري وٽرنري جو ڊاڪٽر ٿي سرڪاري ملازم طور چونڊجي ويو. جنهن هاڻ مقرر وقت کان ٻه ٽي سال اڳ رٽائرمنٽ ورتي آهي. ڊاڪٽر محمد بخش بدين ۾ ڪوپلات وٺي، جاءِ ٺهرائي اتي اچي ويٺو آهي. غلام حيدر جو چوٿو نمبر پٽ ظفر علي D.T استاد آهي گورنمنٽ هاءِ اسڪول انڊهلو ۾ پڙهائي ٿو. ڳوٺ ۾ سال ۾ هڪ دفعو پير حسن قادر جي سالگره ملهائي ويندي آهي. ظفر علي سالگره جي پروگرام لاءِ سڄي ڳوٺ مان چندو گڏ ڪندو آهي. ڳوٺ ۾ اگر ڪا خيرات جي ڪُني ڪبي آهي ته سائين ظفر انهي ڪم ۾ سرگرمي ڪندو آهي. ظفر علي جو آهي ئي هڪ چوڪرو اظهار علي جنهن کي تازو مهراڻ يونيورسٽي مان BE ٽيڪسٽائل ۾ پاس ڪرائي اٿس. ظفر جي گهر واريءَ به گورنمينٽ گرلس اسڪول انڊهلو ۾ استاد آهي.

غلام حيدر جو شجرو



## گهرامائي پاڙو

هاڻ ڳالهه آهي گهرامائين جي پاڙي جي ڳوٺ انڊهلو ۾ اڪثريت بهارائي تالپرن جي آهي. ٻين پاڙن جا ماڻهو به آهن. گهرامائي پاڙي جو وڏو ولي محمد 1943ع ڌاري ڳوٺ بلوچ خان تالپر کان لڏي انڊهلي آيو. ولي محمد کي ان وقت مون کان سواءِ باقي پنج پٽ ۽ هڪ نياڻي جو اولاد هو. نياڻي سمورن پٽن کان وڏي هئي. ان جي شادي ڳوٺ گل محمد تالپر لڳ بخشو ديرو جي محمد خان تالپر سان ٿيل هئي. ياد رهي ته محمد خان ۽ اميد علي پاڻ ۾ ڀائر ۽ لطف علي جا پٽ هئا. اميد علي جا ٽي پٽ هئا. سائين لطف علي، امام بخش ۽ سهراب خان هنن همراهن جو ذڪر اچي چڪو آهي.

ولي محمد کي سندس پيٽوئي ۽ حاجي ڌڻل صلاح ڪئي ته توهان ڳوٺ بلوچ خان تالپر مان لڏي اچي انڊهلي ويهو. پنهنجي ڀر ۾ پيل هڪ خالي پڊ جنهن تي اڳ رامڻ خان ويٺل هو. جنهن جي وفات کان پوءِ پڊ خالي ٿي ويو هو. سو ولي محمد گهرامائي لڏو ڪڍي اچي هن خالي پيل پڊ کي آباد ڪيو.

ولي محمد ڪچهري جو ڪوڏيو، سانوڻ فقير، مل محمود پلي، شاهه لطيف ۽ ٻين شاعرن جا شعر کيس ياد هوندا هئا. هو چوندو هو ته هڪ دفعو اگر ڪو شعر ٻڌي ورتو ته اهو پلي ڪيڏو ڊگهو شعر هجي پر جلد ياد ٿي ويندو. ولي محمد ٻڌائيندو هو ته جڏهن 1895ع ۾ حيدرآباد کان بدين ريل جي پٽڙي وڃائي پئي وئي ته پاڻ مزدورن جو جمعدار هوندو هو ۽ پاڻ ٻني پوکيندو هو. انڊهلي ۾ 1945ع ۾ کيس آئون پيدا ٿيس منهنجو نالو محمد هاشم رکيائين جو سندس دوست محمد هاشم کوسو مولچند تي هوندو هو. ولي محمد يعني بابا کي

شروع ۾ هارپ تي مير جانچ جي انڊهلي واري ٻني ڊهي جي ملي برساتن سبب هن ٻني ۾ 8 9 فوٽ پاڻي بيهندو هو ساريون رتڙيا ۽ موتيا پوکبا هئا جيڪي جنسون وڏي پاڻي ۾ وڌنديون هيون لڳاتار طرهين تي ڪبو هو. جڏهن 1950ع ڌاري ڳوٺ جي اڀرندي پاسي کان لڏي ڳوٺ جي الهندي واٽر جي ڪپ تي مير فضل محمد جي اجازت سان سندس غير آباد زمين ۾ اچي ويناسون (جتي اڃان تائين گهر آهن). بابا مير فضل محمد جي جيڪا ٻني آباد ڪندو هو اها عام زمين کان مٿي هئي انهيءَ ڪري ان تي موڪ پاڻي نه لڳندو هو. بابا هڪ هرلو وٺي آيو هرلو/ نار هلائڻ لاءِ اُٺ يا ڍڳو ٻڌبو هو. آئون اڃان 65 سالن جو هئس ته لڏي اچڻ، نئين زمين آباد ڪرڻ نار هلائڻ وغيره جا منظر سڀ ياد آهن. بابا ولي محمد ۽ سائين لطف علي گڏجي ڳوٺ ۾ 1953ع ۾ پرائمري اسڪول کوليو. ڳوٺ جا جيڪي چوڪرا لواري شريف يا اشرف آباد پڙهڻ ويندا هئا اهي پنهنجا سرٽيفڪيٽ ڪڍائي انڊهلي ۾ پڙهڻ وينا. ڪجهه مهينن لاءِ پير بخش جروار استاد ٿي آيو هو. ان بعد سائين خدا بخش اسان جو استاد ٿيو. آهستي آهستي اسڪول ضلعي جي سُنن اسڪولن ۾ شمار ٿيڻ لڳو.

### ولي محمد جا پٽ:

ولي محمد جو وڏو پٽ غلام حسين هو جيڪو اندازن 1923ع ڌاري پيدا ٿيو. تڏهن بابا وارا مولچند واهه تي ڳوٺ بلوچ خان تالپر ۾ ويٺل هئا. پيءُ غلام حسين انب جي تار تان ڪري پيو ته سندس تنگ ڀڄي پئي هئي. تڏهن سرجن صرف سول اسپتال حيدرآباد ۾ هوندا هئا. بابا وٽ پئسا ڪونه هجن جو پيءُ جي علاج لاءِ ڊاڪٽر تائين پهچي مهيني ڏيڍ بعد پئسا هٿ ڪيائين ته کيس سول اسپتال

حيدرآباد وٺي آيو. جتي تنگ جو علاج هڪ مهيني کان وڌيڪ عرصو هليو. پاء غلام حسين نيڪ ٿيو ته ڳوٺ آيا پر اها تنگ ٻي تنگ کان چوٽي ٿي وئي انهيءَ ڪري سڄي ڄمار جسماني پورهيو گهٽ ڪري سگهندو هو. تڏهن ڪنهن واڻيئي بابا کي صلاح ڏني ته هن همراھ کي جست ۽ پتل جا نوان ٿانو وٺي ڏيو جيڪي ڪنهن جانور گڏھ يا گهوڙي تي کڻي وڃي ڳوٺن ۾ وڪرو ڪري ان مان سندس روزگار بهتر ٿيندس. بابا ان واڻيئي جي صلاح مڃيندي ائين ڪيو پاء غلام حسين ٿانو وڪڻي ڏاڍو خوشحال زندگي گذارڻ لڳو. سندس اهو ڪاروبار ڏسي پوءِ انڊهلي جي الاهي ماڻهن اهو ٿانو وڪڻڻ جو ڌنڌو شروع ڪيو. تقريبن سڄو ڳوٺ انهي طريقي سان صحيح گذر سفر ڪندو هو. ادا غلام حسين کي پنج پٽ ٿيا وڏو پٽ محمد بخش ذهني ۽ جسماني طور ڪجهه نارمل نه آهي انڪري سندس شادي ڪانه ٿي، ٻيو نمبر پٽ شير محمد پرائمري تائين پڙهيو ٽريڪٽر ڊرائيور ٿيڻ زمينون آباد ڪرائڻ جا ڪم ڪندو رهيو 1990ع ۾ مزدوري لاءِ ايران ويو هو. اتي ڪنهن دوست سان گڏجي لانچ تي ماڻهو ۽ مال هڪ ملڪ کان ٻي ملڪ پهچائيندا هئا جيڪو ڪم غير قانوني هو انهيءَ ڪري ايران جي حڪومت کيس جيل ۾ وجهي ڇڏيو هو. 8-9 سال ايران ۾ جيل اندر هو پٺيان ڳوٺ ۾ ڪا خبر نه هئي ته شير محمد ڪيڏانهن گم ٿي ويو آخر ايران حڪومت 1999ع ڌاري کيس آزاد ڪري پاڪستان سرحد مٽائي روانو ڪيو ته ڳوٺ آيو.

غلام حسين جو ٽيو نمبر پٽ نور احمد آهي جيڪو PST رهيو ۽ هاڻ ريتائر ڪيو اٿس. نور احمد کانپوءِ اميد علي آهي جيڪو ڪاليجن ۾ ليب اسسٽنٽ جي ڊيوٽي ڪندو رهيو آهي. سڀني کان ننڍو خير محمد آهي جيڪو به سرڪاري ملازم آهي ياري باشي

سنگت ۾ اٿڻ ويهڻ وارو ماڻهو آهي AJP ۾ سرگرم آهي. غلام حسين 2016ع ۾ وفات ڪئي. منهنجو ٻيو نمبر پاء جان محمد هو جيڪو اول هارپ ڪندو هو پوءِ درزڪو هنر سڳيو ته درزي طور 10 15 سال ڪم ڪيائين، ٿانو به وڪڻندو هو آخر ۾ بدين ۾ هڪ جنرل اسٽور کوليائين. جان محمد جواني ۾ ڳوٺ ۾ ڳاڻڻ ڪرائڻ ونجهه وٽي رانديون ٻڌڻ جا شوق ڪندو هو. جان محمد 2010ع ۾ وفات ڪري ويو آهي، جان محمد کي ٻه پٽ آهن. وڏو پٽ مير لکي آهي جيڪو سول اسپتال ۾ ڊسپينسر آهي پر ڪافي وقت ڊسپينسر جي لاءِ داخلا وٺندڙ شاگردن کي تريننگ ڪرائيندو ماسٽر ترينر رهيو آهي. مير لکي به گهمڻ ڦرڻ تفريح ڪرڻ جو شوقين رهيو آهي. جان محمد جو ٻيون نمبر پٽ محمد رفيق آهي جنهن کي اسلام آباد ۾ استاد جي نوڪري آهي. منهنجو ٽيون نمبر پاء الهه بچايو هو جيڪو گهٽ پڙهيل هو پر شاعري جو شوق هوندو هئس. الهه بچائي جا ٻه پٽ آهن وڏي پٽ جو نالو ولي محمد آهي جيڪو آرمي شگر ملز ۾ ملازم آهي پاڻ ذوالفقار مرزا جي گروپ پينل ۾ ضلع بدين جي لوڪل باڊي جي اليڪشن ۾ وائيس چيئرمين آهي ڳوٺ ۽ آس پاس جي ماڻهن کي صاف پاڻي جي سهولت ڏي ٿو. ڳوٺ جي فلٽر پلانٽ جو انچارج آهي الهه بچائي جو ٻيو نمبر پٽ محمد حنيف آهي جيڪو بدين جي ڪورٽ ۾ سينيئر ڪلرڪ آهي.

منهنجو چوٿون نمبر پاء غلام محمد هو جيڪو سنگت ساٿ ۾ اٿڻ ويهڻ وارو ماڻهو هو. ربو تي مير الهه بچايو مير ڌڻل ۽ حاجي ڪلوئي سندس گهرا دوست هئا غلام محمد به گهڻو عرصو ٻني پوکي، ٿانو وڪرو ڪيا، آخر ۾ بدين ۾ هڪ جنرل اسٽور کوليو غلام محمد کي ٽي پٽ ٿيا وڏو پٽ محمد رحيم سائيڪل تي ڳوٺن ۾ واپار ڪندو آهي. ٻيو نمبر پٽ مير محمد آهي جيڪو پرائمري استاد آهي. ٽيون


نمبر پٽ عبدالغفور هو جيڪو برين ٽيومر سبب 2003ع ڌاري وفات ڪري ويو.

منهنجو مونڪان وڏو ڀائرن ۾ پنجون نمبر ڀاءُ شفيع محمد هو شفيع محمد به بابا جي ٻني ٻاري ۽ ڪم ڪار ۾ گڏ هوندو هو. شفيع محمد ٿانو وڪرو ڪرڻ، دڪان کولڻ جا ڌنڌا ڪيا آخر ۾ کيس ڪاري سائي سبب جيترو سڪڙجي ويو. وفات ڪري ويو. شفيع محمد جا 8 پٽ آهن وڏو پٽ غلام نبي آهي جيڪو شگر مل ۾ ملازم آهي. غلام نبي جي نياڻي سرڪاري استاد آهي ۽ سندس هڪ پٽ شگر مل ۾ ملازم ۽ ٻيو پٽ فوج ۾ آهي. شفيع محمد جو ٻيو پٽ سلطان احمد آهي جيڪو ڪجهه وقت مرزا شگر ملز ۾ اڪائونٽنٽ هو. هاڻ ڳوٺ انڊهلو ۾ ريزڪي دڪان کوليو اٿس سلطان احمد جو هڪ پٽ اسلام آباد پارليامينٽ ۾ ملازم رهيو آهي جنهن جو نالو شهزاد احمد آهي جيڪو رشيا ۾ I.T ۾ ماسٽرس ڪرڻ ويو آهي سلطان احمد کي چار ڇوڪرا آهن.


سلطان احمد کانپوءِ عبدالڪريم آهي جيڪو مختلف شگر ملز ۾ ملازم رهيو آهي هن وقت ميرپورخاص جي شوگر مل ۾ نوڪري ڪري ٿو. عبدالڪريم کانپوءِ عبدالستار آهي جيڪو گاڏين جو ڪشن ميڪر جو ڪم ڪندو آهي. عبدالستار کانپوءِ محمد نواز آهي جيڪو فوج ۾ ويو پر سندس آڱر ڪٽجڻ سبب آرمي مان ان فيٽ ٿي رٽائرڊ ٿي آيو آهي، هن کانپوءِ ممتاز علي آهي جيڪو اليڪٽرڪ جو مستري آهي. T.V، فرج، اسٽيبلائزر جي مرمت ڪندو آهي، ممتاز علي کي 4 نياڻيون آهن. هن کانپوءِ رفتاج احمد آهي جيڪو ڪنهن شگر مل ۾ ڪم ڪندو آهي هن کان پوءِ محمد ياسين آهي، پرائيوٽ ملازم آهي شگر انڊسٽري ۾ ڪم ڪندو رهيو آهي.

ولي محمد جو ڇهون نمبر پٽ محمد هاشم، خادم (بنده) آهي جنهن جو مختصر پروفائيل الڳ لکجي ٿو. مونکي ٽي پٽ محمد حيات، محمد عرفان ۽ عبدالعظيم آهن. وڏو پٽ محمد حيات 1995 کان سرڪاري نوڪري روپنيو ۾ تپيدار آهي. هن وقت بدين ۾ ڊيوٽي ڪري رهيو آهي کيس هڪ پٽ هڪ نياڻي جو اولاد آهي. ٻيو نمبر پٽ محمد عرفان آهي جنهن سنڌ يونيورسٽي مان ڪيمسٽري ۾ B.S. ڪئي هن وقت ميرپورخاص شگر ملز ۾ ڊپٽي جنرل مئنيجر آهي. عرفان کي ٻه ننڍا پٽ آهن. ٽيون نمبر پٽ عبدالعظيم آهي جنهن مھراڻ انجينيئرنگ ۽ اينڊ ٽيڪنالاجي يونيورسٽي مان B.E. ٽيڪسٽائل 2017ع ۾ پاس ڪئي آهي. هونوري آباد انڊسٽريل ايريا ۾ رحيم ٽيڪسٽائل انڊسٽري ۾ نوڪري ڪري رهيو آهي.

#### گھرامائين جو شجرو









## مامون خان (محمد خان) جو پاڙو


گهرامائي پاڙي ۾ ئي مامون (محمد) خان 1952ع ڌاري ولاسي، ڳوٺ گل محمد تالپر مان لڏي اچي انڊهلي ۾ ويٺو. جيئن ته محمد جي گهر واري منهنجي پيٽ هئي. جيڪا اسان ڇهن ڀائرن جي اڪيلي ۽ سڀني کان وڏي هئي.

مامون خان اصل ۾ ولاسي ۾ 25-20 ايڪڙ زمين جو مالڪ ۽ مالدار ماڻهو هو. انڊهلي ۾ به مينهن ڌاريندو هو. سندس گذر سفر مينهن مان ٿيندو هو. ڪجهه آمدني ٻني مان به ملندي هئي. جيئن ته مامو خان، سائين لطف علي جو چاچو هو. انهيءَ ڪري سندس پٽ جيڪي سائين لطف علي جا سوت ٿين، انهن کي تندي باڳي ۾ پڙهائڻ لاءِ ڏاڍي ڪوشش ڪئي پر چوڪرا ڪونه پڙهيا.

محمد خان جو وڏو پٽ الهه جڙيو آهي. جنهن کي ائيرفورس ۾ بورجي طور نوڪري ملي هئي. ان مان سندس گهر جو خرچ هلندو رهيو. هاڻ الهه جڙيو رٽائر آهي الهه جڙيه کي چار پٽ آهن جيڪي مختلف نوڪرين ۾ آهن محمد خان جو ٻيو نمبر پٽ حاجي محمد هو. جنهن مختلف پرائيويٽ نوڪريون ڪيون. گلي ۾ ڪينسر سبب وفات ڪري ويو. حاجي محمد (حاجن) کي ٻه پٽ آهن وڏو محمد، آرمي مل ۾ ملازم آهي ٻيو نمبر عالم خان مزدوري ڪندو آهي.

محمد خان جو ننڍو پٽ حسين بخش آهي. جنهن کي به فوج ۾ نوڪري هئي. حسين بخش ٻه شاديون ڪيون هيون هڪ منهنجي ڀاءُ جان محمد جي نياڻي سان ان مان کيس 6 پٽ آهن. سندس ٻه پٽ فوج ۾ آهن ڪجهه شگر ملز ۾ ڪي پرائيويٽ نوڪري ۾ آهن هڪ واڍڪو ڏندو ڪندو آهي.

## محمد خان (مامون خان) جو شجرو



## تالپر کان سواءِ ٻيون ذاتيون ۽ قبيلو

جتي روزگار جا وسيلا سولائي سان ميسر ٿين ٿا اتي آس پاس کان ماڻهو لڏپلاڻ ڪري اچي وسندي ۾ گڏ ٿين ٿا هن ڳوٺ سان ساڳي ڪار آهي. جيئن ته صدين کان هن ڳوٺ ۾ تالپر قبيلي جا ڪيترائي گهر آباد رهيا آهن انهن ماڻهن لاءِ پورهيو ڪري پنهنجو گذر سفر ڪرڻ خاطر ڪيترائي هنرمند ماڻهو ٿوري وقت لاءِ يا سيزن تي هن ڳوٺ ۾ ايندا رهيا آهن. مثال طور سارين جي لباري جي ڏينهن ۾ ٿر کان راحمان، جوڻيجا ۽ ٻين ذاتين جا پورهيت هتي ايندا رهيا. انهن مان ڪجهه جوڻيجا جيڪي مال چاريندا هئا، هن ڳوٺ جي ڳوٺاڻن جو مال سانوڻ ۾ ٿر ڪاهي ويندا هئا ۽ جڏهن هتي سارين ۾ لبارو پئجي ويندو هو ملڪ مال لاءِ آڇو ٿي ويندو هو ته واپس مال ڪاهي هن ڳوٺ ۾ ايندا هئا. اهو سلسلو هلندي نيٺ ڪجهه خاندان هتي رهي پيا آهن. انهن ۾ بچايو ٿريو ”جوڻيجي جو خاندان گذريل 50 سالن کان وڌيڪ هن ڳوٺ ۾ رهيو پيو آهي.

**شيدي** چون ٿا ته 100 سال اڳ هن ڳوٺ ۾ لواري شريف کان هارون شيدي لڏي آيو. هارون کي شادي ڪرايائون ته سندس زال گهر نه ويهي ان ڪري کيس لواري شريف مان لڏائي انڊهلي موڪليائون. هتي سڄي ڄمار رهيو پيو هو ان جا ٻه پٽ ٿيا هڪ جو نالو سومار ۽ ٻي جو نالو علي محمد هو. اهي ٻئي پٽر ته گذاري ويا آهن پر انهن جو اولاد وڻو آهي. هنن جون عورتون هن ڳوٺ ۾ شادي وهانءَ تي ناچ

ڳانو ڪنڊيون آهن يا ڳوٺ ۾ شادي غمي جو موقعو ايندو آهي ته اهي عورتون سڄي ڳوٺ ۾ گهر گهر وڃي عورتن کي نينڊ / دعوت ڏئي اينديون آهن. صديق شيدي هن ڳوٺ جو هڪ تمام هوشيار رازو آهي. هن ڳوٺ جا اڪثر گهر صديق شيدي تعمير ڪيا آهن.

خاصخيلي: خاصخيلي هن ڳوٺ ۾ ڪئين سالن کان رهيل آهن. اسان ننڍا هوندا هئاسون تڏهن ڪالو سلیمان، يوسف، اسحاق ۽ ٻيا خاصخيلي رهيل هئا. لواري شريف جي پيرن جو پاڻ ۾ ڪو تنازع ٿيو ته هي خاصخيلي اشرف آباد واري ڌر جا حمايتي هئا. جڏهن ته انڊهلي جا تالپر تن ڏينهن ۾ لواري شريف جي گادي نشين پير گل حسن شاه جا پيروڪار هئا ان سبب خاصخيلين کي انڊهلي مان لڏي اشرف آباد وڃي رهڻو پيو. جڏهن ته هاڻي انڊهلي جا سمورا ماڻهو اشرف آباد واري ڌر پير محمد صادق جا حمايتي آهن

هن وقت وري ملهار خاصخيلي ڳوٺ جا ڪجهه گهر لڏي اچي انڊهلي ۾ ويٺا آهن. جن ۾ الهه رکيو خاصخيلي جو خاندان، علي محمد، عبدالڪريم شامل آهن. اسان جي پرائمري اسڪول جو استاد سائين محمد اسماعيل خاصخيلي به ملهار خاصخيلي جي ڳوٺ کان لڏي اچي انڊهلي کي اوڏو ٿيو آهي.

ميگهواڙ: هن ڳوٺ ۾ سوماريو ميگهواڙ 1950ع کان اڳ تر جي ڳوٺ ننڍائين کان سيزنل لڏي اچي ڳوٺ ۾ رهندو هو پر پوءِ پنهنجي پورهيتي خاطر مستقل هتي رهي پيو. سوماريو ته گذاري ويو ان جا ٽي پٽ هئا نارو، عمريو ۽ منگليو. عمريو گذاري ويو آهي، منگليو ڪافي

اڳ هتان هليو ويو. باقي نارو ۽ عمر پي جواني لاءِ هن ڳوٺ ۾ رهيل آهن جن مان ڪجهه پوليس ۾ نوڪري ۾ آهن ڪي رازا آهن ۽ ڪجهه ٻيا هنري ڪم ڪن ٿا.



باب چوٿون

شاعري



## حيدر تالپر

(نوٽ: حيدر تالپر 18 صدي جو هن ڳوٺ جو شاعر هو. انهن ڏينهن ۾ عوامي مسئلن تي شاعري هن طرح ڪبي هئي، جنهن جو مطلب عوام دشمن قوتن خلاف شاعري ۾ پنهنجو رد عمل ڏيکارڻ هو)

### کانگ جو قصو

ساراهيان سبحان ڪي جو صاحب رب ستار  
جوڙون جوڙي مون ڏٺي خاوند خلقڻهار  
خلقيتين محمد مصطفيٰ جو امت جو آڌار  
پنجتن پاڪ پيارا تنهنجا چڱا چارئي يار  
سچو صديق عمر عثمان حيدر شه هسوار  
حسن مير حسين امام هوت هيئين جا نار  
پلئي لڳي تن پاڪن جي ڪل مومن ٿيڻا باغ بهار  
هاڻي قصو ڪريان ٿو کانگ جو سڻ گوش ڏيئي گفتار  
مدائتا مينهن وٺا هئي پاڻي جي پوڪار  
ماڻهن مرڪون موڪلايون پيا چاڙهيئون هرلا نار  
هڪڙو هرلو حيدر چئي وڃي ڌرتون چاڙهيم ڌار  
تنهن ۾ چانڊي چڱي ڪانه ڪئي جو پڄي ويو پائيوار  
دوڏو درخت ديهه ۾ هئي ڪڙي جي ڪنار  
پڪي لڳو پوک ڪي جين رڪي رڪهار  
چتون چيها چنڊوليون پيا ليلها لک هزار  
لکين ليڪو ناه ڪو بي سنهي جهرڪي چهار

وربا ولر وهين جا ڪري ڪٽڪ ڪارونپار  
تنهن ۾ ڪانگ ڪنو ڪردار اچي هريو حيدر خان وٽ

اچي هريو حيدر خان وٽ ڪانگ ڪميني ذات  
چارئي پهر چڱو ڪان ويري جهلي نه وات  
ويني تنهنڪي وانهري تي ڪين وهامي رات  
صبح جو چڙهيو پيهي تي اڃان پره ڦٽي پريات  
ته سامهون وينو سنگ تي هو لڪيو ڪري لات  
پوءِ بانڪي ڪئي بات ته اڃ اڏامندس ڪين ڪي

چئي اڃ اڏامندين ڪين ڪي جو آهي تنهنجي اختيار  
جيئن پرڙي ڪئي هئي ٻارن سان تيئن ڪانگ ڪندو سئين  
ڪار

سهي ڪريان ٿو سرائي چئي اهي پڪي تنهنجا پار  
توڪي آهي موت ڪنيو ٿيندين مون هٿان مردار  
ڳوڙهي سندي ڳاتي ۾ ڪا لڳي ويئي لغار  
ته ڏٺو هوندين ڏوڙ ۾ تون ڏڙ سسي ڪان ڌار  
پيچي تنهنجو پڪو ڪريان ڪرنگهو ڪنڌ ڪپار  
پوءِ اٿم ڪانگ قرار جي جيئرو چڙيان هن جهان ۾

چئي جيئرو آهيان جهان ۾ جي اٿم سسي ساڻ  
توسين ٻول ٻروچ، منهنجا آهن پره جا پرياڻ  
مڙس پنهنجا هئا پيهن تي سي جڪي ويا هن جوان  
ڪڙي ۽ ڪاڻيائي جي ڪانهي مونڪي ڪاڻ  
پوءِ وڃين سندو وڌاڻ آئون وري ايندس وانهري تي

چئي وري ايندين وانھري تي تہ ويجج ات مري  
ھجئي حياتي حيدر چئي تہ اچج کين وري  
کاهي ويجج کلھوڙن ڏي تکر لاءِ تري  
درياني ديوان جي اٿئي خوب کري  
چو ڀلندي چانورن سان ڀرپور ڀري  
پوءِ اتان چوٽو پاڻي چري تون وري اچج وانھري تي

چئي ھينئر آئون وڃان ٿو وريو ٻچن وٽ  
صبح جو سرائي اٿئي منهنجي سنگن مٿي ست  
بين ساڻ ٻروچ ڪيا اٿئي نئون نخرا نت  
آئون اچي وھندس اوڏڙو ويجهو ٻيھي وٽ  
سنگ ڇڏيندس کين ڪي سڀ چويي ڪندس ڇت  
پوءِ واري ڳوٺھا وٽ متان ڪانگ چٽائي ڪين ڪي

چئي ڪانگ چٽائيندس ڪڇاڙو تون پڪي سندو پٽ  
هتي حيدر خان چئي منهنجي ڏاڍي اٿئي پٽ  
ميت پوٽا مغيري تيان جوکيا ڪندئي جٺ  
صبح جو سڻي جي وٺان مڪڙ ڪنان مٺ  
وجھان پوڇڙ ڪنڀاڻي ۾ سنھو ڪتي ست  
اڃ اڄوڪي ڏينھڙي تنهنجو ٺھريو پڇان نٺ  
پوءِ ڪين گھوڙو آھين اٺ جو دڙ ٿو دڙڪا ڏئين

چئي دڙ چئجي چور ڪي تون سالڪ پاڻ سنڀار  
حوصلو ڪر حيدر خان آھين ٻاروچڪو ٻار

سمجھ ڪر سرائي چئي جنگ جو منڍ آه گار  
مڙس پنهنجا هئا پيهن تي پيا هاري هئا هزار  
پر تو جهڙو تڪرار مون سان ڪنهن هاري ڪونه ڪيو

چئي ڪنهن هاري ڪونه ڪيو اها پڪي تنهنجي پر  
لوئر لچائي تنهنجي آهي ملڪن ۾ مشهر  
گرا غريبن سان اٿئي چارئي پهر چڪر  
ڪڏهن ناهين چڙهيو تون واسينگن جي ور  
اڃ ڪڙبي سنڌي ڪپ تي آئون ڪندس ڪانگ قبر  
نته تري وڃ تون تڪر تي وٺ پرڳڙين جي پر  
پڪي بيٺي اٿئي پوئي تي اها بيلا ڪيو ٻاجهر  
پرس لهيو پيهن تان پاڻ گهمڻ وڃن گهر  
سڃي پئي ٿئي سارو ڏينهن اها ڪندياري جي ڪر  
پوءِ ڏسي سنگ سکر تون چڳچ چڱي ڇت سان

چئي چڳان چڱي ڇت سان ڪيئن جت ناهم گهاٽو  
جهنگ

مونکي پڻ مقاطي ۾ آ ديوان جو دنگ  
هڪ وانهري کي ويجهڙي پيو سالم تنهنجا سنگ  
ٻاجهر تو بروج جي سان منهنجو ٻالاڀڻ جو ٻنگ  
جو ٿوري گهڻي ڳالهه تان تون تائيو پوين ٿو تنگ  
آئون مڙيو وڃان ماٺ ڪيو پنهنجو نيم سڃاڻيو ننگ  
نته وجهندس ڪوڪ ڪانگن ۾ او ايندئي جي اڙبنگ  
پوءِ عاقل پنهنجي عقل سان تون وينو ڏسندين رنگ  
پوءِ سالم تنهنجا سنگ سي ڪانگ ڇڏيندا ڪين ڪي

چئي ڪانگ چڙيندا ڪين ڪي جو آهي ڦر جو مال  
لڳي ڀڳي ڪيم هٽائج ويندي توکي حال  
ڀاڻان تنهنجو ڀڄ پٽائي اڃان ڪالهوڻي ڪاله  
ائين ڪانگ ڪڙمي پاڻ ۾ ڀه ڪئي قيل مقال  
تاسين لغڙ مٿان لوه ڏنس تنهن سڀ وڃايس تال  
وڌائين مردود ڪي تنهن چنبا چڱي چال  
دستگير دفع ڪيو سو دعويٰ گير دجال  
دشمن هن ديوس تنهن ويڙي ڪيو وصال  
نٿه ماڻهو ڇا مجال جو پورو پوي پڪي سان

پڪي پنهنجي پورت ڪري ويو جاءِ بجاءِ  
هاڻي هن حقيقت جو تون قصو ڪر ڪوتاه  
لائق پير لواري وارو سخي شاهنشاہ  
ڪيرين پٽين خير گهران ٿو داتا تو درگاه  
مئي پڄاڻا مسڪين جي جنت ڪجو جاءِ  
ويندا سي ايمان سين جي ڪلمون چون مها

## ڊڳي جو قصو

سارهيان سڄو ڌڻي جنهنجي وڏي وڏائي هاري حيدر خان ٿيو وڃي پرڳڙين سان پاڻي پر هرلي جي هلڻ جي تو کڻي ڊڳا ڀرائي ڪوڙ تنهنجي ڪچن ۾ ڪڍي ٻانيڻ ٻاڏائي ماري ڪٽي مون توکي ڪيا وس به وڏائي پر هرلي جي هلڻ جي تو وڪ نه وڏائي ورڇي وڪڻندا توکي اهي سڀاڻ سرائي جي ملهه تنهنجو مهانگو تب پسيو ۽ پاڻي پوءِ ڪٽي ڪاٽيون ڪاسائي ڪندا ڪرڳل تنهنجي ڪنڌ تي

جڏهن ڪرڳل سڻائين ڪنڌ ته تڏهن ڏاند کي رسيو ڏک پيوند منهنجي پيٽ ۾ آهن بيحد وڏا بک واحد وساڻو ڪين ڪي ۽ ساوڻ ٻڏي سڪ آئون سارو ڏينهن ٿو ستون ڏيان مونکي هٿ نه اچي ڪڪ هاري ٻڏيو هرلي ۾ ۽ پاڻ سمهن ٿا سڪ پوءِ آئون ڏسيو رتي جو رخ اُڀو آهيان اتيهين

چئي اپ اتاهين ڪين ڪي تون اتي ڪڪڙا ڪاه سائين سهنجايون ڪندو ۽ وسندا مينهن وڏا ڪندو قادر پير ته ٿيندا ساوڻ سنجھ سڀا هيڪر حيدر خان چئي ٿيندئي گسن مٿي گاه

پوءِ هرلو اين هلاء جين پاڙڇو پاڻي نه جهلي

چئي پاڙڇو پاڻي نه جهلي توڙي لوٽا لهريون ڏين  
انهان مٽي هرلي ۾ آئون ڪڏهن هلندس ڪين  
هاري جي هتي جا سي آڻيو اويارا ڏين  
سالڪ مڙس سهراب کي چڱو مور نه چئين  
ته ڏي تون گاهه غريب کي جو مري ٿو مسڪين  
پيا جي ڏاند ٻروچ جا سي ڪونتي ٻڌيو ڪين  
مونکي بي ڏوهه سارو ڏينهن سوتن ساڻ ستين  
پوءِ ائين ڪين چوئين ته ڪو هي خلقيو آهي خدا جو

چئي خلقيو آهين خدا جو تون ڪنهن ۾ ڪين ڪتا  
پورهيو خاطر پانهنجي ٿو سڀڪو ڏي مٿا  
سائين سهنجايون ڪندو ۽ ٿيندا سنگ ستا  
تون جشن ڪندين جو ۾ جڏهن لابارا لٿا  
تاسين حيدر جي هٿا سڙيا سنائين ڇو ٿو

چئي سٺ سرائي ڪيم ڪين ڪر بيتن کان ئي بس  
مون واهو کائي وهڻ سين وڏا ڪيا اٿم وس  
ناحق مون غريب سان اچي پيا آهيو عڪس  
ماڻهو وڃن مال ڪاهيو لڏا ڪنيو لس  
آئون به گڏجي ڪنهنجي گوهر سان ويندو رهندس وس  
ويندس ان ولايت کي جو ڏيندو ڪونه ڪو ڏس  
پوءِ پوڻا پچاڻجو گس ته ڪو ڏاند ڏٺو هن ڏيهه ۾

چئي ولايت جي ويڙ جي تون وائي مور نه ڪر  
هڪر حيدر خان چئي تون سڻ منهنجي خبر  
نڪي وهين هرلي ۾ ۽ نڪي وهين هر  
هي جا پوک ٻروچ جي سا پچندي ڪهڙي پر  
ڪري پيا هن ڪنڌ تي اهي قرضن جا قهر  
سڪي ٿي سرائين جا اها ٻوري ۾ ٻاجهر  
پوءِ سياڻا ساڃهه ڪر تون اٿي هل هرلي ۾

چئي هرلي جي هلڻ جي اڃ مونتي ٺاهه ميار  
وڌيڪ حال وڃائيو ۽ سگهه ڇڏي وئي سار  
ڌمريو آهي ڏيهه ڏئي سو قادر رب قهار  
ڪن بهاني منهنجي ڪنهن لڏي ڪانه سنڀار  
هاڻي هل ته پڇون آچار ته ميار مونتي يا حرف هارين تي ٿيئي

چئي نڪي حرف هارين تي تون بنهه آهين بيڪارو  
ڏهاڙي ٻروچن کي تون ڏئين ڏوجهارو  
سنجهي جو ٻڌل مٿان اڀري ويو تارو  
هڏ نه ڀريئي هڪڙو ڪو ٻني مان ٻارو  
پوءِ صبح سوارو ڪندا ڪڙمي ڪاوڙ تو مٿي

چئي ڪاوڙ جا ڪڙمين جي سا ڪهمڪ سهندو ڪير  
سرائي ايندا ڏينهن جو ۽ آئون ٿو وڃان هير  
سالڪ مڙس سهراب خان آ دانھ مڙس دلير  
سو سيڏي ٿمر لاءِ اڃان دم تائين ڪندو دير



تاسين آئون ڏکي لنگهندس راضي شاه جو ڏير  
پوءِ ڪٿم وٺي پانهنجو آئين پره ڪٽجا پير  
پر اوري ترسندس ڪين ڪي آئون ويندس جيسلمير  
پوءِ آيو ۽ اجمير پيتيان ته پيئي ٿيم

چئي پيئي پيئي نه ٿئي توڙي رلي ٿيندين رول  
گهي ڪيندي نه پٽيندي گدڙ بول  
پوءِ اٿم ٻاروچڪو ٻول ته واريندو سئين ونجي کان

چئي واريندين ونجي کان ته وريو منهنجو وارو  
په پاتيون ٻاجهر جون اڃ ڏياريم ڌارو  
ته تڪو وهان تڪڙو ۽ پلو پٿارو  
نه ڪري پوندس پڙ تي ۽ هٽندس هانپارو  
مٽي پريندس ملڪ ڪي جيئن ڦاٿل ساندارو  
ڪنڊ پاسو ڪانگيئي جو تر سامارو  
پوءِ لٿو لٻارو ته وري ڊوٽي اٿم ڊينگاڻ تي

## غلام محمد ”ڪونڌر“

(نوٽ: غلام محمد ڪونڌر جي زندگي جو احوال سندس پٽ ائڊوڪيٽ مير بشير لکيو آهي. جيڪو اڳ ۾ اچي چڪو آهي، ڪونڌر اول سنڌ جي سياسي ۽ سماجي مسئلن تي عوامي شاعري ڪئي. ان کان پوءِ هن نثر ۾ به ڪجهه ڪتاب لکيا آهن سندس شاعري جا ڪجهه نمونا هت ڏجن ٿا)

### په سٺا

هڪڙي پاسي سٺ سالن جو گهوٽ چني ۾ پٽ،  
۽ ٻي پاسي سورهن سالي روئي نسورو رت.  
هڪڙي پاسي بک کان تڙپي تڙپي نڪتو سام،  
۽ ٻي پاسي چير جي چم چم واه ڙي چوري واه.  
هڪڙي پاسي سيءَ سيارو گوڏ گنجي ۾ هاري،  
۽ ٻي پاسي سينت عطر سان ٽئي ڪلب جي تياري،  
هڪڙي پاسي تانا ٽنڪا، عقل مت شرم  
۽ ٻي پاسي سهڻي گهڙو ڌريا، دم.

### غزل

اڃان ياد دل تي ڏلارن جو ڳالهيون،  
سجڻ جون سجڻ جي سڀارن جون ڳالهيون.  
ڪڏهن منهن مٺي جون ڪڏهن رنگ وڻو جون،  
ڪڏهن تنهنجي پيارن پيارن جون ڳالهيون.

ڪڏهن سونهن صورت ڪڏهن بيرخي جون،  
ڪڏهن محب تنهنجي ميارن جون ڳالهيون.

سهيلين جي ست ۾ ڪلڻ، مسڪرائڻ،  
نه دل تان لهن تن نظارن جون ڳالهيون.

نه آهن وسرڻيون حقيقت ۾ هيٺڙي،  
اڪين جون اڪين جي اشارن جون ڳالهيون.

ڪيون سين جي ويهي لڪي لوڪ کان ڪٿ،  
ڪي باغن جون ڳالهيون، بهارن جون ڳالهيون.

ڪڏهن هن زمين جون زماني جون ڳالهيون،  
ڪڏهن چنڊ جون ۽ ستارن جون ڳالهيون.

مان چاهيان ٿو توکي وساري ڇڏيان پر،  
پرڻ ڪيئن سي وسرن پيارن جون ڳالهيون.

جتي پي هجين پر ڪجان ياد “ڪونڌر”،  
چيو تو وسارج نه يارن جون ڳالهيون.

## لوئي جي لڄ

ڪري زوري زبردستي اچي بيوس ڪيئي بند ۾

اهي رهندئي نه ارڏايون نه ايڏو ره عمر اند ۾  
 ڏسي مسڪين ماروڙا تو قاسايو اچي ڦند ۾  
 ڪري سائين ڪڏهن ڪڙڪي پوئي ڪا آه من ڪنڌ ۾  
 آئون وينديس ويڙه ڏي واپس اهائي وات وائي آ،  
 نه ڪڏهن لالچي لويي اسان لوئي لڄائي آ.

چڙهي ڪت تي ڪلي خوش ٿي وڳا ۽ ويس ڪيئن پايان،  
 تنهنجا هي زر ۽ زيور بلائن جي مثل پائيان،  
 اڪيلي هت سوا سرتين ججهين گڏ جهوپڙين ناهيان،  
 هجي وس ۾ ته جيڪر هي ڦهر جو ڪوٽ ڪيرايان،  
 نماڻين ننگ وارين دل نه ناڻي تي نمائي آ،  
 نه ڪڏهن لالچي لويي اسان لوئي لڄائي آ.

اسان جا پتن تي پونگا حويلين دل نه هيرايان،  
 پليس پيرن مٿي اڄ ڪيئن پلائن سان پلئ پايان،  
 ڇڏي هٿ ڪير ڪيرين جو هتي ڪيئن ڪيرڻيون ڪايان،  
 هتي جهوري اندر جهانگي هتي جهومڪ نه جهولايان،  
 تڪن تي جا تڪو لائي سا مارن منجهه نه مائي آ،  
 نه ڪڏهن لالچي لويي اسان لوئي لڄائي آ.

حويلين ۾ حشر لائي هنجون هر ويل هارينديس،  
 صبح سانجهي ڪري سڌڙا سنگهارن ڪي  
 سنپارينديس،

لڇي ڪامي، پڇي تب پت پنهورن ساڻ پارينديس،  
 مرڻ لاءِ مري وينديس نه ويڙهيڇا وسارينديس،  
 پلايان ڪيئن پلا ماڻهو جنين جي پل پلائي آ،

نه ڪڏهن لالچي لويي اسان لوئي لڄائي آ.

مليون ٻوليون ٻلهارن جون ۽ جت بهڪن پنيون ٻارا،  
ولر وڙڪن ولهارن ۾ ولهين ۾ واس وسڪارا،  
هتي ڳالهيون ڳنوارن جون هتي ڳڻنين سندا ڳارا،  
اباڻن جي اُڪند ۾ اڄ عمر اڪڙين ٻڌا آرا،  
اسان محلن ۽ ماڙين سان نه ڪڏهن لئون لڄائي آ،  
نه ڪڏهن لالچي لويي اسان لوئي لڄائي آ.

چيڙ چونرا ڪتونبا ۽ ڪتا لوڻڪ للر لاهي،  
مريڙو مرڪ مارن جو منگها ۽ مرت مانڌاڻي،  
نه پهرينديس پٽيهر پٽ پريان پيتم پلر پاڻي،  
ڪڍي تون ڪوه تان آئين ته ٿيندي راج جي راڻي،  
اهو پي ڪين سوچيئي ڪا پراڻي ڄام ڄائي آ،  
نه ڪڏهن لالچي لويي اسان لوئي لڄائي آ.

منا ٿم ملڪ جا ماڻهو مٺي ٻولي آ مارن جي،  
رڪڇ لڄ لال لوئي جي سٽي پيتم سگهارن جي،  
ڪرين ڪوه قيد ۾ قابو نه ڇڏي پر پنهورن جي،  
نه وڪروڻي نه ٿي سگهندي هي ڏٺڪي ڏي ڏنارن جي،  
سسي ڪونڌر ڪپائي پر اسان عزت بچائي آ،  
نه ڪڏهن لالچي لويي اسان لوئي لڄائي آ.

## تڏهن مان لکان ٿو

تڏهن مان لکان ٿو، جڏهن آئون ٿو سوچيان،  
صدين جا ستايل هي مظلوم هاري،  
اسر ڏيئي اٿن ٿا ۽ آڏي سمهن ٿا،  
اها ساڳي ڪوڏر اهي ساڳيا ڏانتا،  
اهي ڏاند ساڳيان اهي هر ساڳيا،  
هو ڪوڏر هٿن ٿا، سڄو ڏينهن لچن ٿا،  
سين ۾ سُڪن ٿا ۽ ڪاڙهي ڪڙهن ٿا.

مگر پوءِ به آهن بکيا ۽ ڏکيا،  
انگ جن جا اگهاڙا ۽ ويران واڙا،  
تڏهن منهنجون سوچون به سڌڪي پون  
ٿيون،

پنهوارن جي پٿرن جيئن روئي ڏين ٿيون،  
۽ منهنجو قلم پوءِ اٿي ٿو وڌي ٿو  
تڏهن مان لکان ٿو تڏهن آئون لکان ٿو.

## گل گلابي ٻار

تو لعيه گيت لکان ٿو گلڙا شال جواني ماڻين،  
منهنجي دعا ٿئي وڌي وڏو ٿي ويڙهن سان دل واڻين،

جرڪي جرڪي جوت جڳائين جهوپين جا جونجهار  
او ننڍڙا ننڍڙا پيارا پيارا گل گلابي ٻار.

مرڪي مرڪي اڪڙيون ڪولين ٻولين ٻاتا ٻول،  
ڪلندي ڪڏندي وقت گذارين ۽ ڍوليا جاني ڍول،  
ڪيڏو ڏين ٿو مان مٽي ڪي ڪيڏو ماءُ سان پيار  
او ننڍڙا ننڍڙا پيارا پيارا گل گلابي ٻار.

تو ۾ جڳ جون اڪڙيون اٽڪيل تون ئي پاڳ سپاڳ،  
جاڳي اي پٽ جانيئڙا ڪج ساري قوم سجاڳ،  
سچ تي ثابت رهجان ۽ سورهيه سچ ئي سونهن سينگار  
او ننڍڙا ننڍڙا پيارا پيارا گل گلابي ٻار.

همت سان هر مشڪل ڪي تون منهن ڏيئي منڙا مات ڪجانءِ،  
چنڊ جيئن چمڪي چمڪي چوڏس گرم تون ڪاري رات ڪجانءِ،  
پنهنجي ديس جي ڌرتي تي ڪج هر جاءِ هٻڪار  
او ننڍڙا ننڍڙا پيارا پيارا گل گلابي ٻار.

تنهنجي جوت جڳائڻ سان ئي ٿينديون روشن راهون،  
محنت سان ڪج ملڪ مٺي جو منڙا مان مٿاهون،  
اُڇو ڪنڌ ڪري تج ”ڪونڌر“ مانجهي مٿيادار  
او ننڍڙا ننڍڙا پيارا پيارا گل گلابي ٻار.

## ڇا! ڇا! نه وڪامي سنڌ اندر

جهانگي جهاتي پائي ڏسو ڪا جيءَ جياڙي سنڌ اندر

مارن منهن تي مرڪ نه ڪائي موذي ماري سنڌ اندر  
هئي هئي هيڏا هاڃا هنجون هارن هاري سنڌ اندر  
ڌڪا، ٿاڀا، ٺيلها، ٺوڪر، سور سونهاري سنڌ اندر  
ڪنهنجا هر پاڃاري، ڪنهنجو ڦار وڪامي سنڌ اندر  
پلپل پيارن پنهنوارن جو پيار وڪامي سنڌ اندر.

ٻار پسون پيا ٻاڪارن جت لاهيارن وٽ لوڻ نه لولو  
آڻيو ڇاڙهن ڌٽ ڏهاڻي، سيءُ سياري سنهڙو چولو  
پونءِ پلاري سيج جنين جي اپ ري جن جو ٺاهي اولو  
سپڪو پنهنجي ٽاڻي ترهو تن جو ڪنهنڪي ترس نه تولو  
ٻاتيون ٻاتيون ٻولي جو سو ٻار وڪامي سنڌ اندر  
پلپل پيارن پنهنوارن جو پيار وڪامي سنڌ اندر.

ننهن ندي جيئن چوليون ماري تن جا نخرا نات وڪامن،  
ڪي ٿيون ويهي وهي وڃائن ڪي ٿيون ويندي وات وڪامن،  
ڪي ته ڄمڻ کان پوءِ وڪامن ڪي ته اديون اڳواٽ وڪامن.  
جهيڙيون جهڙي ريت وڪامن پوءِ به اوچي ڳاٽ وڪامن،  
ننڍڙي، نهڙي، نيڪ، نماڻي، نار وڪامي سنڌ اندر  
پلپل پيارن پنهنوارن جو پيار وڪامي سنڌ اندر.

ڪنهنجا تهڪ ته ڪنهنجي مرڪ ته ڪنهنجي لڙڪن لار وڪامي،  
ڪنهنجي چير ته ڪنهنجا جهومڪ ڪنهنجو چلو وار وڪامي،  
ڪنهنجي سينڌ ته ڪنهنجو سرمو ڪنهنجو سونهن سينگار  
وڪامي

ڪنهنجو چوڙيون، ڪنهنجا چوڙا ڪنهنجو چندن هار وڪامي



جي، جُسو، چنڊ، جان، سندن جنسار وڪامي سنڌ اندر.  
پلپل پيارن پنهنوارن جو پيار وڪامي سنڌ اندر.

ڪينجهر کان ڪارونجهر تائين ڌرتي تي انڌ ڪار آهي ئي،  
ارغون ۽ ترخان آهي ئي غاصب ۽ غدار آهي ئي،  
ليڙون ليڙون ويس آهڙي اڻيا اڻيا وار آهي ئي،  
ڌڻ آهو ئي ڏيهه آهو ئي انگ اگهاڙا پار آهي ئي،  
موتيو ساڳيون موتيو پر مهڪار وڪامي سنڌ اندر،  
پلپل پيارن پنهنوارن جو پيار وڪامي سنڌ اندر.

پوءِ پي توکي ننڊ نهڙيو پوءِ پي دل کان ڪائين ڌوڪو،  
پوءِ پي مٺڙا ماڻ رهين ڇو ڪوتنهن تي ڪڏهن سوچيو توڪو،  
اُٺ! اُٺ! ڪيڏو رهجي ويو آ، پيارل سائين پنڌ پروڪو،  
هو ٻُڌ گهر گهر گهنڊ وڃي پيو هو ٻُڌ هر هنڌ آهي هوڪو،  
زر زمين ۽ در دريون وڪامي سنڌ اندر،  
پلپل پيارن پنهنوارن جو پيار وڪامي سنڌ اندر.

سهڻا سانگي سوچي ڏس هٿ ساڻا ساڻا سنڌ وڪامن،  
ڪنهنجا مارڳ ماڳ وڪامن ڪنهنجون راهون رند وڪامن،  
برڪا رت جي باڪي ڦٽي ۾ بينسر بازو بند وڪامن،  
ڪاڪ ڪنڌي تي ڪهڙا ڪهڙا ڪونڌر ڪونڌر ڪنڌ وڪامن،  
تان، طبل ۽ تند، تنبور، تار وڪامي سنڌ اندر،  
پلپل پيارن پنهنوارن جو پيار وڪامي سنڌ اندر.

## خادم تالپر

(نوٽ: خادم تالپر 1966ع کان شاعري ڪرڻ شروع ڪئي اول سنڌ ساهتا سنگت بدين جو بنياد رکيو. جنهن ادبي تنظيم پنج سال کن مشاعرا ڪرايا. شاعرن سان شامون ملهايون، خادم تڏهن تاريخ شعرا لاڙ ڪتاب ترتيب ڏئي 1970ع ۾ ڇپايو ۽ پوءِ مسلسل شاعري ڪندو رهيو آهي هن وقت تائين سندس اڻ ڇپيل شاعري جو وڏو مجموعو موجود آهي جنهن نشر جا به ڪتاب لکيا ۽ ڇپرايا آهن.)

### قطب تارا

او ٻارڙا او پيارڙا!  
او سنڌڙي جا تارڙا  
پڙهندا هلو ڇڙهندا هلو  
رڙهندا هلو وڌندا هلو

ڪاليج اسڪولون ڪلن  
سڀ ٻارڙا پڙهڻ وڃن  
نئون نسل ڪو تيار ٿئي  
جو وڃ جيئن چمڪار ٿئي  
دنيا مٿي پڪڙي وڃي  
انسانيت مرڪي پوي  
هرڪو چوي هلندا اچو  
وڌندا اچو هلندا اچو  
ٻارڙا او پيارڙا  
ڏاڍ جا ڏونگر ڏرن

ڪوڙ جا پيلا ٻرن  
وسنديون وسن ميلا مڇن  
رانديون رچن، ٻچڙا ٻچن  
سوڍا اچن، خوشيون نچن  
سڀ بدن مرڪي پون  
واهه واهه وسي سارو وطن  
هر طرف هٻڪار هيءَ  
هر طرف هاڪار هيءَ  
پڙهندا هلو رڙندا هلو  
ٻارڙا او پيارڙا

دنيا سڄي سڏري وئي  
هي ڳالهه ٿي پڌري وئي  
اڄ غلامي گار آه  
قوم هرڪا تيار آه  
ماءُ سنڌ سنڌڙا ڪري  
واڪا ڪري هٿڙا ڪڍي  
رات ڏينهن هر هر چوي  
پڙهندا هلو چڙهندا هلو  
آسمانن کان مٿي  
ستارن خلائن کان مٿي  
وڌندا هلو وڌندا هلو  
ٻارڙا او پيارڙا  
او سنڌڙي جا تارڙا

## باه جو طوفان

اڃان قهر ڪڙڪي، ڪڪائن گهرن تي،  
اڃان باهه پڙڪي، پوري بدن تي.

جڏهين مور ماڻهو بي وس بڻيا هن،  
تڏهين بادشاهي، ڳجهون ڪن وطن تي.

اجهو ڄاڻ طوفان، آيو ڪي آيو  
اجهو ڄاڻ ڪڙڪيو، ڪو قهر قاتلن تي.

ڪڏهين ڪونه بچندين، ڪتي ڪونه بچندين،  
او اونداهه جا رکوالا، زمين تي اُڀن تي.

## شينهن تي اٿو

او پورهيتو او هاريو او مزدور يار ساڻيو  
ڪو انقلاب آڻيو ڪو انقلاب آڻيو.

لو لو رئيس لڄ لٽي، هن ڪلهه لٽي ۽ اڄ لٽي،  
روز روز چهڪ چير، گرھ گرھ تير تير،  
زهر ڍڪ پيون پيون، پوءِ به هٿ جيئون جيئون،  
ڪئين صديون مٽي ويون، پئي سٽي لٽي ويون،  
هن دور کي ڌڪاريو، ڪو نئون سج اڀاريو  
او پورهيتو او هاريو او مزدور يار ساڻيو

ڪو انقلاب آڻيو انقلاب آڻيو

هي رئيس مير ڪوڙ سپ، هي سيد پير ڌوڙ سپ،  
سپ ٺڳي جي ناٺ ۾، ٿا قوم رڪن ڪاٺ ۾،  
ڪپار سپ ڪٿار سان، بم توب ترار سان،  
ٿي وڃن ڀُڪا ڀُڪا، ٿي وڃن ذرا ذرا،  
ڪوڙ ڏاڍ ڌاريو ڪو نئون وقت واريو  
او پورهيتو او هاريو او مزدور يار ساٿيو  
ڪو انقلاب آڻيو انقلاب آڻيو

هي خودڪشيون ۽ دهشتون، ڇا رهزيون ۽  
وحشتون،

روز ڪئين قيامتون، آفتن تي آفتون،  
روز ڪئين ڳيرو ڪسن، روز ڪئين مانجهي مرن،  
ڇا ڳچون ۽ ڇا ڀڄون، پيا پڄون ۽ پيا لڄون،  
هن باهي جي درياءَ منجهان، قوم کي اُڪاريو  
او پورهيتو او هاريو او مزدور يار ساٿيو  
ڪو انقلاب آڻيو انقلاب آڻيو

سند پئي سڏي سڏي، قوم کي گڏي گڏي،  
شينهن تي اٿو اٿو، نينهن تي چڙهو چڙهو  
ڏينهن تي بکو بکو، مينهن تي وسو وسو  
ڪو نئون نينهن اجاريو ڪو نئون سُر تنواريو  
جوڌن کي پڪاريو قوم کي اٿاريو  
او پورهيتو او هاريو او مزدور يار ساٿيو

ڪو انقلاب آيو انقلاب آيو

## سچ سان محبت

سچ سڃاڻو. سچ کي پايو.  
سوچي سوچي، سچ ڳالهائيو.

سچ ۾ هوندو مچ لڪل آ،  
مچ مچايو، سچ بچايو.

برهه جي بستي، من من مستي،  
محبت جو ڪو مچ مچايو.

سونهن ۽ سچ سان محبت جن  
جي،

ڌرتي کي تن، باغ بنايو.

ڳايو ڳايو، گڏجي ڳايو  
ستل سارا، شهر جاڳايو.

## او منهنجا محبوب

تون جي ڪلين، ڪنوئين ڪلن،  
ٿرن ۽ برن ۾ بادل وسن.  
سڪل نوٽ ڌرتي سائي ٿئي،  
گل گونچ گاهه سڀ ڦلهارجن.  
تنهنجي هي اچڻ سان تقدير بدلي،  
مئل ماڳ من جا ملهارجن.  
تنهنجو ويس انڊلٺ، وينگس گهٽائون،  
تنهنجي سونهن ڏسڻ سان حياتيون ملن.  
اچڻ جو اسان تي ڪرين جي ڪرم  
ڪرم جا پرم سڀ رهجي اچن.  
تون آزاد آزاد آزاد ٿي،  
جي سنڌڙي ائين ته ميلا مچن.  
سڄو جڳ جاڳي انڌيرا ڪن،  
باڪون ڦٽن ۽ اميدون اٿن.  
وري راڳ ملهار ڳائي پٽائي،  
ڪارونجهر ۽ ڪينجهر بهڪن ۽ مهڪن.  
اٿو ديس واسيو پره پئي ڦٽي،  
ساوڻ پيو گجي ۽ سڏي پيو وطن.  
سڏي پيو چوي پيو چوي پيو وطن،  
اٿو ديس واسيو جيئن ويڙها وسن.

## دوها

رات اونڌاهي جهنگ اٿانگو وک وک تي آ پوريل بم  
وڻ وڻ ۾ آ لاش تنگيل، پن پن تي آ ماڻهو چمر.

✽

باهه ٻري ٿي جاءِ جلي ٿي، گهر ڊهن ٿا ٻار مرن ٿا،  
جيءَ جهرن ٿا ڏيل ڏرن ٿا، نيٺ ته ماڻهو پوءِ وڙهن ٿا.

✽

هڏ هماليه هوڏ هنيلو مور نه مڃي هو ڪائي مات،  
بم بندوقون بڻجون ڀالا، توڙي آڻيو قهري ڪات.

✽

تن تنها هو هٿين خالي، سامهون دشمن سوبن ست،  
موت کي ماري من اٿانگو ڪين ڪري جو ڪائي ڪت.

✽

جهول ڀري ڪو ڪرڻ جا اڄ، ست سنڌ جاڳائي پيو  
شايد سنڌ جو آه لطيف، جو ڳلي ڳلي ۾ ڳائي پيو.

✽

ڪا وک انوکي هوندي آهي، ڦوڪي ڦوڪي رکجي پير،  
ڪڏهين ڪڏهين باهه جو دريا، پار ڪرڻ ۾ ڪجي نه دير.

✽

تنهنجي ڪارڻ جيڪي نڪتا، هڏ انهن جا ٿي ويا چور  
پریت تنهنجي پنڌ پري آ، تون اسان کان ڪيڏو ڏور.

✽

هرڪو ڏاهو چريو ٿي پيو، چنڊ پکيڙيو ڪهڙو مند،  
باک ڏني آ ساک اها، ڳل اوهان جا يورپ ڪنڊ.



## ڊاڪٽر مير اعجاز تالپر

(نوٽ: ڊاڪٽر اعجاز تالپر 1980 شاعري ڪرڻ شروع ڪئي هن وقت 100 کان وڌيڪ شعر موجود آهن. شاعري ۽ ادب پڙهڻ سان ڏاڍي دلچسپي اٿس، سندس شاعري هن کان اڳ ۾ نه ڇپي آهي.)

### لاوارث ٻار

فت پات تي رٽنڊل ٻار ڏٺم هو ٻار ته ڏاڍو پيارو هو  
هُو ڪنهن گل جيان هي به چمن جونازڪ هڪ ستارو هو  
هن جي تڙيل چهري کي تقدير ڪڍي مرجهايو هو  
افسوس هيڏي جڳ هوندي پي هو لاوارث ويچارو هو

پيءُ نڪو پاءُ پيڻ هئا نه جيئري ماءُ ويچاري هئي،  
ننڍڙي دلڙي ممٽا جي جذبن کان بلڪل عاري هئي،  
هو ڇا ڄاڻي ڪل خوشي جنهن گڏ غمن سان گهاريو هو  
افسوس هيڏي جڳ هوندي پي هو لاوارث ويچارو هو

جڏهن ڇڏي ويا پنهنجا پرايا سورن سان هن ياري ڪئي،  
قاتل ڪپڙا پير اگهاڙا ڪاڙهي چمڙي ڪاري ڪئي،  
ڪنهنڪي دل جا درد ٻڌائي هن جو ڪهڙو سهارو هو  
افسوس هيڏي جڳ هوندي پي هو لاوارث ويچارو هو

معصوم هي چهرو هر ڪنهن اڳيان نازڪ هٿڙو واري ٿو  
چند ٽڪن جي عيوض جهڻڪون سهي به بيت هو پاري

پيو.

معمول جيان اڃ رات به ساڳيو کاڌو هن ابارو هو  
افسوس هيڏي جڳ هوندي پي هو لاوارث ويچارو هو.

گرمي گهائي لُڪ لنگهائي آڙنگ کاتي آيو هو.  
چاچا ٿيو ڪيئن ڪيئن کائيو هن ڪنهنڪي ڪين ٻڌايو هو.  
جرئت مند جلوي تي ڏس ڪيئن قسمت قهر ڪيرايو هو.  
افسوس هيڏي جڳ هوندي پي هو لاوارث ويچارو هو.

سوچان ٿو هي ٻالڪ ننڍڙو رات وڏي آ سيارِي جي،  
مينهن وسي ٿو برف ڪري ٿي هوا اتر جي ماري ٿي،  
رات الاجي ڪيئن هن کاتي رات به چميو پارو هو.  
افسوس هيڏي جڳ هوندي پي هو لاوارث ويچارو هو.

اعجاز انهي کي اپنائي ڪو هي به چوڏهين چنڊ آهي،  
هي ڪو گلشن مهڪائي چو دنيا هن کان تنگ آهي،  
انسانن جي بستي ۾ چو هن لاءِ هرڪو ڌاريو هو.  
افسوس هيڏي جڳ هوندي پي هو لاوارث ويچارو هو.

## سمند جي ڪناري

سمند جي ڪناري تي پيرين اگهاڙا پانچا پسائي اسان ٿي گهمياسين،  
بهارن ۾ گلشن جا گلڙا پٽيندي چپر کي لتاڙي اسان ٿي گهمياسين،  
هوائن جي جهوٽن تي نچندڙ فصل جي هر هڪ تال سان گڏ اسان ٿي  
نچياسين.

خوشين تي کلي ٽهڪڙا پي ڏناسين ۽ هڪٻئي جا ڳوڙها ڏکن تي

اڳياسين،

بلبل ۽ ڪوئل جي ٻولن کان وڏو هو منو پنهنجي انمول الفت جو گانو. رهيس مان نه ساڳيون نه تون تون ئي آهين پنهنجي به محبت جو هو ڪورمانو.

لڪي ريت تي نانءُ پنهنجا ملا ئي گلڙن سان ڪيڏو سڃايو نه هوسين، رنگين وادين جي دلڪش نظارن ۾ محبت کي ڪيڏو مڃايو نه هوسين، وجهي ٻانهون هڪٻئي جون پنهنجي گلن ۾ جواني کي ڪيڏو ملهائيو نه هوسين.

ڪٿي پڪ روئي سدا ساٿ لاءِ قلندر کي ڪيڏو ٻاڏايو نه هوسين، دنيا جي نظر کان لڪي ٿي ملياسين بنائي نئين سچ نئون ڪو بهانو. رهيس مان نه ساڳيون نه تون تون ئي آهين پنهنجي به محبت جو هو ڪورمانو.

برساتي بوندن ۾ ڪپڙا پڇائي مڌر گيت مستي ۾ ڳاياسين ڏاڍا، پراڻن پڏن تان پڪل پير پٽيندي لکن مٿ ڪيئن لمحا گذارياسين ڏاڍا، چمن ۾ ته گلڙن تان پوپٽ جهلي ڪيئن هوائن جي رخ تي اڏارياسين ڏاڍا، هڪٻئي جي زلفن ۾ موتيو چنبيلي پتي گل گلابي سڃاياسين ڏاڍا، ڪچا ريت جا گهر اڏيندي اڏيندي ڪو جوڙيوسين سڀن سندو آشيائون. رهيس مان نه ساڳيون نه تون تون ئي آهين پنهنجي به محبت جو هو ڪورمانو.

معمولي ڳالهين تان تنهنجي ۽ منهنجي رست روز پرچڻ ۾ ڏاڍو مزو هو. ٻانهون پڪيڙي ۽ پاڪر ۾ پريندي ٿڌي ساهه آڻڻ ۾ ڏاڍو مزو هو. سندو جي ڪپر تي جهڪيل نه هيٺيان ڪچهري مڇاڻڻ ۾ ڏاڍو مزو هو. مڌر چاندوڪي ۾ محبت جي مٺڙي ته نغمي آلاپڻ ۾ ڏاڍو مزو هو. ڪندي رقص سورج مڪي جي حسين ڪيت چيڙيو هو سنگيت جو پڻ ترانو. رهيس مان نه ساڳيون نه تون تون ئي آهين پنهنجي به محبت جو هو ڪورمانو.

ڌڻ تي دڪايل دلين کي ڳنڍڻ جا اڃا تائين ڪافي لڪل راز هوندا،

فضا ۾ محبت جي خوشبو سان گڏ پنهنجي معصوم تهڪن جا آواز هوندا، جتي پيچ پائي محبت ڪئي سين نظارا اهي اڃ ته ناراض هوندا، اسان چنگ چاهت جا “اعجاز” چوريا بي سُر اُهي اڃ سڀئي ساز هوندا، هائي ٿي قسمن عجب رنگ تنهنجا ڪٿي دل جي ڌڙڪن ڪٿي آشيانو، رهيس مان نه ساڳيون نه تون تون ئي آهين پنهنجي به محبت جو هو ڪورمانو.

✱

هي سَمَا ڪهڪشان هي چمن هي گگن،  
نانءِ تنهنجو وٺن گيت تنهنجو چون.

هلڪڙي سرمئي چانڊوڪي ۾ ڪٿي،  
پُرڪشش ڍنڍ جي ڪنهن ڪپر جي مٿي،  
پاڇو پاڻي جي لهرن تي چنڊ جي تڪي،  
پيار جي راڳ تي دل جو ڊيپڪ جلي،  
ڏس نظارا پيار پيا ياد ڪن.

دور آڪاش تي موتين جون لڙيون،  
رات جي سانت ۾ پيار جون ڳالهڙيون،  
دل جي ساگر اندر ڪي ته ويرون چڙهيون،  
اڃ ته گڏجي اڻيون نينهن واريون ڪڙيون،  
هي ڪتيون چنڊ تارا پلي رشڪ ڪن.

جي جهوميو جهڙالو ڪڪڙا گڙي پيا،  
اترڙو وريو زرد گلڙا تڙي پيا.

**دُعا ڳوٺ انڊهلواڻ**

اي خدا هت ٻڌي ٿو ڪريان التجا، ديس منهنجي مٿي خاص رحمت رهي،  
محبتون شل هجن رونقون شل رهن منهنجا مالڪ انڊهلي جي ڀارت هجي.

جتي بيد مشڪن جي چوٽي مٿان ٿيون ڪوئل جون اڪثر صدائون اچن،  
۽ برڪا جي موسم ۾ انڊلٽ جا منظر وٺي جون هوائون دليون رقص ڪن،  
جتي اڄ به سياري جي راتين ۾ هر هنڌ مچن تي وڏيون محفلون ٿيون مچن،  
جتي سونهن سوپيا وسي سادگي ۾ انهي ديس جون سڀ ادائون وٺن،  
جنهن جي مٿي مان محبت جي خوشبوءِ اچي ان ڌڙ ۾ ڏاڍي ئي راحت رهي.

نهر جا ڪنارا ۽ ٻيرن جون ڇاڙون ۽ اولهه کان ايندڙ هي تڌڙيون هوائون،  
ڌنارن جي سيندين تي سرمد جا نغما نما شام جون پرڪشش سرخ شامون،  
نهر جا ڪپر ۽ ڇپر تي ڪچهريون دلين جا سودا محبت جون رسمون،  
سنگت سان گهاري حسي پل مون جيڪي پلا يار تن کي وساريان ڪيئن،  
آهي منهنجي دعا ديس منهنجو سدا قرب ۽ پيار جي هڪ علامت رهي.

جتي باڪ ويلي اٿي ڪال ڪڍجي مٿر گيت ٻولي نچي ۽ ٽپي،  
جتي ماڪ مڪڙين کي رونق ٿي بخشي جتي سبز ڪيٽن ۾ سورج لڪي،  
جتي اڄ به ڪانگل اڱڻ تي لنوي ٿو اڃا پي ڏنڊن ۾ ڪنول ٿو ٽڙي،  
اڃا پي پٽارين جا ڪڏڪار ٿين ٿا اڃان پي وڻائن تي دونهي دڪي،  
شال سرهن جا گل پيلا تڙندا رهن شال فطرت سنڌي سونهن سلامت رهي.

جتي اڄ پي سگهڙن جي ست ۾ او سهڻا گهڙن تي گهڙولي ٻڌڻ ۾ اچي ٿي،  
ڪسيو ڪانڀ هڪ ٻئي کي ڏورون ڏيڻ ۽ وڏي سڌ ٻولي پيڇڻ لاءِ اچي ٿي،  
اڄ پي ٿلهي تي پگل رانديڪن سان مٺي ٻاتي ٻولي ٻڌڻ ۾ اچي ٿي،  
هندوري ۾ اڄ پي ويٺي لال لوڙي تنهن ممتا جي لولي ٻڌڻ ۾ اچي ٿي،  
مونکي پنهنجي ئي تقدير تي ناز آ ٿي جيئري ئي جنت جي زيارت ٿئي.

اڄ پي ڪلرتي پلي پيار ڪيڏو هي واهڻ هي وسڻي ٻڌائيندا آهن.  
جتي اڄ به پنيچي ٿا آزاد اڏرن ۽ نغما محبت جا ڳائيندا آهن.  
جتي اڄ به جوڌا وڏي چاه سان ٿا سحر تائين محفل مچائيندا آهن.  
چانڊوڪي راتين ۾ اڄ پي پٽن تي درين راند دلبر مچائيندا آهن.  
اڄ پي اوطافون وطن ۾ وسن ٿيون اڄ پي ئي آيل کي عزت ملي.

ڪليي آسمان ۾ پڌر تي آ ڪيڏو ستارن جي هيٺان سمهڻ ۾ مزو  
سڀني رات آڏي پري کان اچي تنهن ٿيڻهر جي ٿين ٿين ٻڌڻ ۾ مزو  
اندرين جي سيني کي چپ چاپ چيري سا جگنو جي جهرمر ڏسڻ ۾ مزو  
اونهار ۾ بستر تي چنڊا کي اپ تي تڪيندي تڪيندي سمهڻ ۾ مزو  
جيڪي قدرت عطا ڪيا هي انمول منظر خدا شال ان جي حفاظت ڪري.

سند سڻهي سڄي پر منهنجو ڳوٺ ائين چنڊ پڌرو جيئن آ تارن اندر  
ان تالھين نه ليمن جي هٿ آ ڪشش سونھن ڪيڏي نه آ جنهنجي جارين اندر  
آهي ”اعجاز“ جي در ڏئي التجا موج مستي رهي منهنجي مارن اندر  
جيءُ ۾ جايون ڏين پريت ڏيئي پنهنجو ڪن پيار ملندو رهي تن پنهورن اندر  
شل حياتي جا ڏينھڙا ائين ئي لنگهن هي بهارون رهن شال قسمت ڪري.

# سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊيجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي ادبين، ليکڪن، محققن ۽ شاعرن جي علم، هنر ۽ تخليق کي ڊيجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف ڀرپور لاپ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhsalamat.com](http://books.sindhsalamat.com)

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhhsalamat.book>



اي خدا هٿ ٻڌي ٿو ڪريان التجا. ديس منهنجي مٿي خاص رحمت رهي،  
محبتون شل هجن رونقون شل رهن منهنجا مالڪ انڊهلي جي ڀارت هجي.

جتي بيد مشڪن جي چوٽي مٿان ٿيون ڪوئل جون اڪثر صداڪون اچن،  
۽ پرڪا جي موسم ۾ انڊلٽ جا منظر وٺي جون هوائون دلين رقص ڪن،  
جتي اڄ به سياري جي راتين ۾ هر هنڌ مڃن تي وڏيون محفلون ٿيون مڃن،  
جتي سونهن سوڀيا وسي سادگي ۾ انهي ديس جون سڀ ادائون وٺن،  
جنهن جي مٿي مان محبت جي خوشبوءِ اچي ان ڌڙ ۾ ڏاڍي ئي راحت رهي.

نهر جا ڪنارا ۽ بهرن جون ڇاڙون ۽ اولهه کان ايندڙ هي ٿڌيون هوائون،  
ڌنارن جي سينين تي سرمد جا نعما نما شاعر جون پرڪشش سرخ شامون،  
نهر جا ڪپر ۽ ڇپر تي ڪچهريون دلين جا سونا محبت جون رسمون،  
سنگت سان گهاريبا حسين پل مون جيڪي ڀلا يار تن کي وساريان ڪيئن،  
آهي منهنجي دعا ديس منهنجو سدا قرب ۽ پيار جي هڪ علامت رهي.

جتي باڪ ويلي اٿي ڪال ڪڍجي مٿر گيت ٻولي نجي ۽ ٽپي،  
جتي ماڪ مڪڙين کي رونق ٿي بخشي جتي سبز ڪيئن ۾ سورج لڪي،  
جتي اڄ به ڪانگل انگڙ تي لنوي ٿو اڃا پي ڏنڊن ۾ ڪنول ٿو ٽڙي،  
اڃا پي پٿارين جا ڪڏڪار ٿين ٿا اڃان پي وڻائن تي دونهي ڊڪي،  
شال سرهن جا گل پيلا ٽڙندا رهن شال فطرت سنڌي سونهن سلامت رهي.

داڪٽر مير اعجاز تالپر